
Chotray: He kadom 'borintlim nanvam ani i poristhiti konnakuch 
- Jiveank va meloleank - lagu zainant. Tim kalponik asat. 
Toxench hea pustokantlo khoinchoch bhag kosleach rupan 
uzvaddunk zaunchonam. 


Hem pustok Dalgado Konkani 
“Vozram Sahitik Yevzonne’ khal uzvaddaylam. 


Akademiche 


Odheokxachea Mezavelean... 


Sumar vis-ponchvis vorsam adim, Konknniche 
Romi lipientlean, Kadom'boricho sahitya prokar bhouch 
chonvrak ailolo. Sorgest Eduardo Bruno de Souza 
hannem 1905 vorsa Kristanv Ghorabo he poile 
kadom’borichi borpavoll toyar keli, ani 1911 vorsa ti 
chhapun haddli oso atam meren hatak laglolo itihas 
sangta. Tea bhair ‘Konknni Romansincho 
Patxay’Reginaldo Fernandes, Caridade Damasceno 
Fernandes, B. F. Cabral, Jose Lamartine Lobo, 
Venkatesh Alvenkar, Joe Meny, adi. hea manestamni 
Konknni Kadom'boricho sahitya prokar boroch kelloylo 
ani khelloylo. Taka lagon Konknni Kadom bor odikuch 
nettan rup dhorunk pavli. Punn fattlea vis-ponchvis 
vorsanchea kallant Konknni Kadom’bori khoim tori 
fattlean urli hem sot ugteponnim disun ailem. 
Bhaxechi udorgot sahityachea sogllea prokaram udexim 
zaunchi goroz asa oxem Dalgado Konknni Akademi 
(DKA) mandta. Ani tech nodrentlean, Konknniche Romi 
lipientlea Kadom’bori sahityachea prokarak goroz aslolo 
nett ani ut’tejon diunk DKA-n aplem pavl ubarlem. 
DKA-n dor vorsa Kadom'bori borounchi spordha gheunk 
tharaylem. Tednanchean Romi lipientlean Konknni 
kadom'borichi porot pik suru zalea hem sangunk 
obhiman bhogta. Ani hech pikentli ek kadom’bori 
mhollear, Vincy-bab Quadros hachi Suryauday. 


DKA-n ghoddoun haddlole kadom'bori borounche 
spordhent Suryauday he borpavollik Dusrem Inam' 
favlam, ani az ti pustokachea rupan uzvadda yeta hi 
Konknni sahityantli ek bes-bori gozal asa. 


DKA eka kherit hetun dor vorsa Kadom’bori 
borounchi spordha ghoddoun haddta, ani spordhe khatir 


Poilem, Dusrem ani Tisrem Inam’ favo korta, ani uprant 
ti borpavoll, bhas dilolea promannem pustokachea rupan 
chhapun haddta. 


Zalear, kadom'bori spordhe khatir ailoleo ani 
inamam favo zaunk naslolea borpavollinchem uprant 
kitem kortat, oso konnak-ui prosn poddum yeta. 


DKA-n Konknniche Romi lipientlea borovpiam 
khatir sabar Yevzonno toyar keloleo asat. Tea 
Yevzonneam promannem DKA kadom’bori spordhe 
khatir ailoli yer borpavoll chhapun haddta. 


Kherit bhaxen Konknniche Romi lipientlea 
borovpiank sahityachea mollar ghoddoupachem moladik 
kam’ DKA-n hatant ghetlam. Sahitya toyar korunk 
vavurtanam, eka borovpiak jem molachem margdorxon 
diunk zai, pustok uzvadda haddunk sabar toranchim 
mozot zai, hem sogllem DKA borovpiank ugtea monan 
diunk eka payar sodanch tovar ani raji asta. Karonn, 
khoinche-i bhaxentlo zo borovpi asta taka, ek borovpi 
mhonn kherit man asunk zai. Kiteak, konnachean-ui 
utt’ttam-bostam borovpi zaunk zainam, ani borovpiache 
nodrentlean soglleam koddech borounk zainam. Te-te 
bhaxentlo borovpi, te-te bhaxechi girestkay asta. Ani 
ami girestkayechi kitli zotnay ghetanv ani ti koxi 
samballtanv ti hangasor vegllea utramni sangchi goroz 
nam. 


Kherit bhaxen Konknniche Romi lipientlea dor eka 
borovpiak DKA jitlea manan polleta, titlich ti tache 
kodde vhodde opekxen-ui polleta. Konknni bhas aplea 
sahityantlean dor eka borovpian udorgotiche unchle 
tenkxer vhorchi, ani Konknnicho obhiman Goyam ani 
Bharota purtoch nhoi, punn tache poltoddi 
ximpddauncho oxi DKA otrekta. 


Romachench Xar kiteak? Ponnjecho Mandovi Pul 
legit eke ratin bandun zaunk nam. Konknniche Romi 
lipientlea borovpiam vixim DKA-n ji vhodd opekxa 
ballgilea ti ghoddie faleanch follak yevchinam. Ti faleam 
nam zalear kednam tori follak yetolich oso DKA-k 
bhorvanso asa. Ani teach bhorvanxeacher adarun, DKA 
borovpiam khatir kherit karyavolli ghoddoun haddta. 
“Kadom'bori Koxi Borounchi?” oxea vixoyacher dedd voros 
fattim Kolva vattarant DKA-n dedd disachi kam’sall 
ghoddoun haddloli. Tantum sumar 30 odik borovpiamni 
bhag ghetlolo. Te-ui kam'sallecho foll mhonn az don 
kadomborio uzvaddak yetat, tantuntli Suryauday hi ek 
kadom 'bori asa. DKA borovpiam khatir vavr korta tacho 
ho foll mhonn dhorun choltam. 


Suryauday kadom'bori uzvaddak yetanam, DKA- 
chea nanvan Vincy-bab Quadrosak kherit bhaxen 
porbim ditam, ani Konknni sahityachea mollar taka 
sogllem yes anvddetam. 


- Premanand A. Lotlikar 
Odheokx, 
Dalgado Konknni Akademi 


‘SURYAUDAY’-AK NOMOSKAR KORTANAM... 


Mhojea hatantlean somajik kadom'bori tovar zali 
tem mhakach ojap dista. Hanv ek kothakar, ani hanvem 
yevjilolem, unneoch xem’bor kotha zalea bogor dusrea 
porkarachea pustokak hat ghalchonam. Kothe bhair 
kotha, kovita, nibon’d, tiatr, ek-anki nattkam oxe sabar 
prokar kelloyle. Sunaporant disalleant tor hanvem sumar 
bara vorsam Somaz ani Hanv hea sorjon'xil 
sthombantlean somaza vixim borovp kelem. Veg-vegllea 
masikantlean, nemalleam ani akaxvannivelean 
mhojem sahitya uzvaddak ailem. He boballent mhojea 
kothancho xekddo kednam zaun gelo tem mhaka 
kollunkuch nam. Sabar pustokam-i uzvaddak ailim. Ek 
tiatrachem, don-tin nibon’danchim ani ek kovitanchem 
pustok-ui toyar asa. Modim bhurgeancheo don 
kadom'bori tovar keleo. Tantum lokx ghalem. Jaduchem 
Pettul hi kadom’bori soglle soposkor korun chhap’pa 
khatir toyar zali. Tednanch Dalgado Konknni Akademin 
kadomborichi kam'sall ghoddoun haddli. Tantuntlean 
kitem-i xikunk mellot mhonn ravlom ani tem mhaka 
faideachem tharlem. Jaduchem Pettul kadom’bori porot 
ek pavtt vachli, ani goroz te bodol korun chhapun haddli, 
ti mhoji bhurgeam khatirchi poili kadom’bori. 


Suryauday, he kadomborichi mull kotha sumar sat- 
att vorsam adim mhojea monant gholltali. Ticho 
samplloy hanvem toyar kelolo. Punn tika 
kadomborichem rup diunk bhirant distali. Ek dis 
hanvem he vixim Konknnintlo famad kadomborikar 
Damodar-bab Mauzo hache kodde bhasabhas keli. Mhoji 
mull kotha taka sangli. Tannem mhaka goroz tem 
margdorxon kelem. Hanv kotha-vixvant aslom dekun, 
ti purnn korunk pavunk nam. Punn 2010 vorsant 


Dalgado Konknni Akademin kadom’borichi spordha jahir 
keli, tednam mhoje kodde upay naslo. Koxi tori ti purnn 
keli ani Akademi kodde dili. Mhojea kamacher hanv 
titlo somadan naslom, punn mhoje kadom’boricho vixoy 
mhotvacho aslo. Hi kadom'bori somajik totvam borabor 
kam’vrut’ti, vichar-pronnali, sonxikponn, dur-dixtt, 
bandilki gheun mukhar veta. Kuttumbacher bhor 
diunche bodlek Souza Udyog Ltd. he komponintlean 
kamdaranche prosn, natim-gotim, vaitt provrut'ti, bodlo 
gheunchi bhavna, apleponn dakoylam. Kamdaranchem 
jivit ani thodde, aplea suvartha khatir koxe vagtat 
hachem-i thoddem chitronn kelam. Chodd mhotvachem 
tem, kamdaram modem azun ek somoz asa - somp korit 
zalear apleo magnneo rokddeoch purnn zatat. Ho somoz 
chukicho asa mhonn he kadomborintlean hem 
dakouncho yotn kela. Sonvsarikoronn ani udyogikoronn 
Bharotant yet (haun kamdarancher boroch porinnam’ 
zalolo disun aila. Hacher-ui hanvem uzvadd ghala. 
Fattlea dha-pondra vorsam adlo kamdar az nam. Ani 
to asot zalear tannem aple vichar bodlun novea 
vicharamni mukhar vechi goroz dakoylea. 


Ho vixoy hatalltanam hanvem mhojea onnbhovacho 
purepur upyog kela. Punn konnachich bhavna 
dukouncho yotn korunk nam. Kaim chitronnam asat, 
tim konnench apnnak lagu korun gheunchim nhoi hi 
mhoji vinoti. Sogllim patram kolponik asat, komponi 
kolponik asa ani vatt-vatavoronn kolponik asa hem 
vachpian monant dovorchem. Konknni bhaxentli hi ek 
vegllea provahantli kadom’bori purnnponnim kamdar 
jivitacher adarit asa dekun, kamdarank katkutleo kele 
bogor ravchinam. Hantuntlean jivall sahityacho pormoll 
bhogunk magtam. 


Kadom’borichea xotok-mhotsovi vorsak mhoji 
kadom’bori uzvaddak yeta mhonn mhaka khub khos 
zata. Hea khatir Dalgado Konknni Akademik ani tachea 
odhikariank mhojea mona-kallzantlean dhin’vas. Tech 
borabor jea-jea manestamni hea mhojea pustokak 
hatbhar layla tanche soglleanche upkar attoytam. 
Vachpiank tor hanv visrunkuch xokonam. Mhojea 
sahitik zoitant tumcho-i vhodd vantto asa. Tumkam-i 
Dev borem korum. 


- Vincy Quadros 


“Lal bavtta jindabab.” Santanan ghoxnna dili. 
“Lal bavtta jindabad.” Prakashan ghoxnna dili. 


“Kam’gar union jindabad.” Salvadoran aplem 
vazoylem. 


“Soddche nam re soddche nam, jikhle bogor 
soddche nam.” Dog-teg zonn mukhar aile ani aple toren 
ghoxnna diunk lagle. 


“Amcheo magnneo amkam zai.” Prakashan novi 
ghoxnna dili. 


“Lal bavtta, jindabad.” Santanan portun aplich 
ghoxnna dili. 


Oxe toren Souza Udyog Ltd. Komponiche getti 
fuddlean sompar gelole kam’gar disak kitlech pavtti 
ghoxnna ditale. Sompak az dhavo dis aslo. Soglle 
kam'gar ekvottan komponi kodde apnnalo ddimandd va 
magnnim pas korunk magtale. Ddimandd ghalun voros 
voir te ravle. Gimachea kallant thondd pivonnank (soft 

drinks) chodd magnni asta. Pavs poddunk lagtoch aplem 
xanneponn cholchem nam mhonn tannim atanch nett 
dhorlolo, punn jednam tanchem kainch cholonam 
zalem, tednam tannim sompar vochpacho nirnnoy 
ghetlolo. Govind Gaonkar hea Goychea fanki kam'gar 
fuddaria khal te sompar asle. Kitlimxinch bail-mon'xam 
ek lhan’xi chudd’ttanchi khomptti keloli tantum visov 
ghetalim, ani ghoxnna divchea vellar getti fuddlean 
yetalim. 


“Ravat, ti gaddi koxich bhitor vechinam. Ani 
tannem forsan gaddi bhitor gheuncho yotn kelear ami 
ti foddun uddoum-ya.” Ek gaddi komponint bhitor 
sorunk yeta ti polleun Prashantan mhonnlem. Kal 
meren manager va yer konnachi-i gaddi te bhitor 
soddtale. Punn az, somp matso ghott korche khatir 
konnachich gaddi bhitor soddchenant oxi tannim 
tharavnni ghetloli. 


“Naka, naka, gaddi foddpachi bhas naka. Ami 
hanga getti fuddlean nhidun ravum-ya, mhonnje gaddi 
foddpacho vicharuch korunk poddchonam.” Bhanudas, 
tanchea sthanik (local) fuddarian sanglem. 


“Ani tannem gaddi voilean ghali zalear?” 
Prakashan vicharlem. 


“Bore bhiyetat mure tumi. Chol, hanv tachi survat 
kortam,” mhonnit Bhanudas getti mukhar addvo zalo. 
Kirtani, Production Manager-achi gaddi yeun horno 
vazoyt ravli. Punn to kuxin sorunk nam. Portench zalear, 
anink chear panch zonn Bhanudasache koddek nhidle. 
Sekuritti monis ailo ani tankam uttounk laglo. 


“Amcho ddimandd pas kelea bogor ami uttchenanv 
mhonn tujea menijerak sang.” Bhanudasan nhidunuch 
arodd marli. Kirtanin gaddi saiddin layli ani cholot getti 

bhitor gelo. 
“Lal bavtta jindabab.” Prakashan ghoxnna dili. 
“Lal bavtta jindabad.” Kristalin mukhar ailem. 


“Kam'gar union jindabad.” Kristalinak polleun 
Jenifer ghoxnna diunk laglem. 


“Soddche nam re soddche nam, jikhle bogor 
soddche nam.” Santan. 


“Amchim magnnim amkam zai.” Oxe toren portun 
ghoxnna suru zaleo. 


“Tanche konn asat tankam urjent boskek apoyleat 
mhonn sang.” Kirtanin sekurittik sangun somitivaleank 
bhitor apounk layle. 

Thoddea vellan Bhanudas, Prakash, Rajesh, 
Santan ani Salvador komponichea conference hall-ant 
gele. 


“Zannam Bhanudas, oslo somp korun bhousachem 
(porjechem?) borem zainam. Tumcho ddimandd pas 
korunk kallav kiteak zalo hachim tumi karonnam 
* sodinant.” Kirtanin tankam somzauncho yotn kelo. 


“Atam voros zaun gelem ami ddimandd bhitor 
dilear, tumi chovkoxi nhoi mhonn sarki bhasabhas legit 
korunk nam. Amkam apoyle, chav ani biskuteo dileo 
ani porot dhaddle. Amchea magnneancher tumi 
kednam gombhirtayen vichar kela? Mhonn sangtam, 
tumkam ek pavl mukhar vochunk mellchem nam. 
Borean amcho ddimandd settle korat. Aicho dis tumkam 
nimanno dis asa. Amchea leader-ak-ui hi gozal ami 
sanglea.” Bhanudasan sanglem. 


“Tumi ghayi kortat, anink thoddech dis ravat. Ami 
sogllem zagear ghaltanv.” 


“Aichea az, amchea chairman-ak hanga hadd. Ami 

tumche kodde nhoi, tor tache kodde ulounk sodtanv. 
To yeunk toyar nam zalear, tumchi vatt tumkam ani 
amchi vatt amkam.” Bhanudasan eka ghayan don 
kuddke kele. 


“Sumar xembor zonn kam'garanchi hi komponi. 
Hea tumchea mosteponnak lagon tanchi jinn tumi 
riskar ghalunk sodtat?” Kirtani torui aikonaslo. 
Tanchem ulovp chalu astanach Salvadoracho fon vazlo. 


“Aikota to Kirtani?” Bhair ravun fon korpi 
Prashantan vicharlem. 


“Nam.” Tannem lhuan sanglem ani fon bond kelo. 


Teach khinnak bhailean khuboll'lolea eklean 
harxeacher fator xevttilo. Harso futtlo. Ho avaz aikun 
sogllech uttle. 


“Polleyat, amchea kam'garank amche kodde 
somzaunk zainant. Tumkam kitle bhaxen sanglear tumi 
aikonant, dekun hea mukhar tumchem tumi polleun 
gheyat.” Bhanudas ani yer somitivale cholunk lagle. 


“Az sanjer tumchea leader-ak gheun yeyat, 
ulovnnim korum-ya.” Kirtanin sanglem. 


“Sadim ulovnnim nakat, toddgo zai.” 


“Hoi, toddgo kaddum-ya. Atam gettir boball 
korpacho bond korat ani faleanchean kamar yeunchi 
toyari korat. Ami tumcho ddimandd pas korun ditanv. 
Kitlo mal kaddlolo asa, bhair ghalunk mellonam, 
amkam-i toyari korunk zai.” Kirtanin mhonvallayen 
sanglem. 


“Atam aile nhoi zagear? Haka mhonntat 
leadership.” Bhanudasan sanglem. Uprant soglle 
Kirtanik hat diun bhair sorle. 


Kaka 

2. 


Sokallchim sat voram zalolim. Ashok, sumar 
sat'tavis-attavis vorsanche pirayecho tornnato vegim- 
vegim uttlo ani bhair ailo. Poddver ravun ek nodor pois- 
pois marli. To konnachi opekxa kortalo zalear khobor 
nam. Punn tachea jivitant to az novem pavl marunk 
vetalo. Kitlea tempan eke vhoddle komponintlean taka 
nokre khatir mulakhatichem apovnnem ailolem. Ti 
nokri apnnak melltoli oxim taka chin’nam (signs) 
dislolim. Tachea monan taka khoim tori khunnaylolo, 
he komponint tachem borem zaunchem asa. Dekunuch 
konn zannam tachi nodor aplea ghora vatten yevpi 
vatter asli. Konn tori yetolo, ani apnnak te komponi 
vixim kitem tori sangtolo oxe opekxent to aslo. Nokre 
khatir to konn eka montria va amdara fuddeant vochunk 
naslo. Aplea onnbhovachea bollar hi nokri apnnakuch 
diunchi mhonn agro korunk tannem tharaylolem. 


“Vattevelean konnuch yenam muge ayi.” 
Angnnantle Tullxicher nodor ghalit Ashokan aple avoy 
kodde son’vad suru kelo. Thondd vatavoronnachea mond 

varean tullos eksarki halun-dholun hanstali. Avoy 
fattlean tullxik nomoskar ghalop tacho krom’ aslo. 


“Yo muge atam, mhaka vochunk naka?” Tachi avoy 
kuznant asli. Tinnem tullxik vegim prodokxonna ghalear 
taka-i vegim toyar zaunk melltolem oso tacho hetu aslo. 
Tachea ghora bhonvtonnim lhanxem porsum aslem, ani 
tantum thoddim ful’lolim fulam aslim. Tannem 
angnnantuch ravun panch-so sodafuli kaddlim, ani 
avoychi vatt pollet angnnache merer boslo. 


Mukhel rostear thaun tachea ghora kodde barik- 
xi vatt asli. Punn te vatten ek Ihan gaddi yeum yetali. 
Ashok mottor-saikol cholovpi dekun, mottor-saikolichea 
ttairamni ti vatt titleach kuddkeak Khol zaloli. Sundor 
ani soimban nettoylolea vattarant voslolem 
Ashokachem lhanxem ghor tem. Azu-bazuk ghoram 
naslim. Eka bhattkarachem bhatt rakhunk mhonn hea 
lugaracher tachea bapayn vosti keloli, ani azun-ui to 
bhattachi rakhonn korit aslo. Bhattant kazu, ponnos, 
sailanchi zhaddam aslim. Bhattkar vorsak ek-don pavtti 
pasoy marun vetalo. Bhattantli pikavoll favo toxi tim 
vhorun bhattkarachea ghora Kunkolle pavoytalim. 


Bhattachea mullak sopatt zomin ani mukhar ti 
dongurli. Ashok kednam-kednam bhattant vell pasar 
korunk vetalo ani dongurlecher zavpi chun’nam, 
kan’ddam, chinvram, bin’ddam, boram bi khaun yetalo. 
Soimbacho anond luttunk taka khub mouza yetali. 


“Baba gelo bhattant?” Porsantlea doxnnichea fulak 
hat ghalit tannem aplea bapay vixim avoyk prosn kelo. 


“Poder ye porian to kednam ravta ghora kodden? 
To laglo astolo aplea kamak. Tuje khatir az ek unddo 
chodd ghetla. Boro ghott-mutt zaun mulakhatik voch 
mhonn rekad dovorla.” Tinnem thoinch ravun zap dili. 

Tachi nodor ogich aplea ghoracher geli. Kitlim 
vorsam zalim hem ghor ubem asam. Barik nolle pavsa 
disamni portunche poddtat. Ghorak tenkun aslolea 
ponnsa zhaddak lagon sogllo palo nolleant bhorun urta, 
ani pavsant ghor ponvonk lagta. Mhonn Mayachea 
mhoineant nolle portun khoim-khoim bhitorlean kapot 
bi lavchi poddta. Punn tea ponnsak lagon ghorant 
thondday urta hem nhoikarunk zainam. Tea 
ponnsakuch lagon poddver add poddlear don’parchem 
legit thondd dista. 


“Hea vorsak ponnos zaitech denvleat nhoi ge ayi?” 


“Az tuka borem ek-ek yevzota mure. Mulakhatik 
vochpacho asa thoim amchea ghoracho ani bhattacho 
hixeob diuncho asa kai mhonn? Az bori babachi anink 
khobor gheta. Horxim kednanch khobor ghenaslo mure 
tachi.” Avoy boddboddunk lagli. 


“Ho to ponnos pikla oso dista. Babak sang to 
kaddun ghe mhonn. Sanjer hanv adar kortam sattam 
korunk.” Eka motteaxea ponnsak bott dakoyt tannem 
avoyk sanglem. Gimant korun dovorlolim sattam 
pavsant khaunk taka avoddtalem. 


“Ani tujean kaddunk zainam?” Avoyn mhonnlem. 
To kitem korta tem polleunk ti bhair aili. Aplea hatant 
fulam gheun angnnache merer bosun aslolo polleun 
tika hansunk ailem. 


"Hem ghor mhojean novem bandunk zait ge ayi?” 
Tannem novo prosn kelo. 


“Az tum mulakhat nhoi, tor proponch sangunk veta 
dista mhaka. Are, chav bi gheun toyar za mure. Ghor 
novem bandta khoim.” 


“Bhavachem xikop zalem mhonntoch vichar 

kortolonch. Dotor zata muge to. Magir taka mellunk 
lok yetole, te oxea nolleachea ghorant bhitor sortole?” 


“Tujeo khobro pottant poddpacheo nant.” 


“Jayeshak mellunk vetolom hanv.” Porot poddver 
yeun, dotorki xikunk hostel-ant ravpi Ashok aplea 
bhavak mellchi axea ugtayli. 


“Khub mog tuka aplea bhavacho. Anink thoddoch 
temp urla tachem xikop kabar zaunk. Bore bhaxen pas 
kelear puro devan.” Tinnem tullxik prodokxonna ghali 
ani udok ghalem. Tiche fattofatt Ashok ailo. Tannem-i 
tullxik nomoskar kelo. 


“Atam toyar zainam tum?” Tachea kopalak pinzor 
layt tinnem vicharlem. 


“Toyar zatam ge. Az khorench mhaka borench 
kitem vegllem yevzolam. Hanvuch nokllo sogllench 
oxem kiteak tem.” 


“Sopnetalo dista. Asa ti nokri kiteak soddta re 
tum?” Ti bhitor geli. 

“Hi eke vhoddle komponintli nokri mhonn sondi 
gheunk sodtam. Zali zalear zali, nam zalear ti nokri 
asach nhoi? Mhozo onnbhov polleun-ui te nokri dinant 
zalear, vichartolom tankam hanv.” Thoinch ravun to 
boddboddot ravlo. Titleak suryachem ek bhangrallem 
kirnn’ udelem. Tem sarkem tachea angnnant ani magir 
tache poddve meren pavlem. To polletuch urlo. 
Khinnant tem tachea angar choddunk laglem. 


“Ayi, yo ge bhair, polle koslo chomotkar ghoddla 
to.” Tacho ulo aikun ti bhair aili. “Polle, tea suryan az 
mhojer koso aplo tez soddla to. Mhojea angant ek 
vegllich xokti bhorlolea sarko mhaka bhas zalo.” 


“Piso tum, to surya soglleancher ho aplo tez 

soddta.” Ti uloyt bhair aili. 


“Punn itlim vorsam hem mhaka kednanch 
zannunk nam. Gaddi choloytanam sodanch hanv votant 
bhonvtam, kitle pavtti votant bosun mhojea saibachi 
vatt polletam, punn tea suryachi mhaka kednanch 
vhoddvik disunk nam. Portench zalear tea tapachi 
tiddok martali. Kednam-kednam teach suryak hanv 
dox-ui ditalom. Punn hea khinnak mhoje bhitor ek agllo- 
vegllo anond bhitor sorla, ani oxem zannvota mhoje 
khatir ho noxibvont suryauday asa.” 


“Az poilech pavtt itle sokallim uttun tum angnnant 
aila mhonn veg-vegllem zannvota. Nam zalear utt’ta 
mure att vorancher ani nov vorancher kamak vochunk 
bhair sorta. Sorkari nokre bhaxen nokri mure tuji.” 


“Ani kal yeunk naslom hanv angnnant?” 


“Kal Bakibab Borkarali kovita bi vachunk nam 
mure?” 


AGE] 
“Magir konnachea mogant bi poddla astolo.” 


“Che, mogant? Jayeshachem xikop zai meren tosli 
chuk hanv kednanch korchonam. Hanvem svikarloli 
zababdari mhaka purnn yad asa.” Tannem aple 
avoychea buzancher hat dovrit mhonnlem. 


“Chol, chol. Atam veginuch toyar za. Mon xant 
dovorun mulakhatik voch. Chav ghalun dovortam 
mezar.” Ti portun bhitor geli. 


“Ho suryauday sodanch zata, punn azuch mhaka 
hea suryachi vhoddvik kiteak disli?” Svotakuch prosn 
korit to toyar zaunk gelo. 


kkk 

3. 


Souza Udyog Ltd. hi ek nanvosti, thondd pivnnam 
toyar korchi komponi Moddganv Industrial Estate 
vattarant vosloli. Moddganv-Kepem hea mukhel rostea 
pasun sumar tin kilometrancher asli dekun, 
kam’garank kamak yeunk matxe tras zatale, punn dor 
eklea kodde mottor-saikol va skuttor asli dekun zonn 
eklo apli vevostha kortalo. Kaim bail-mon’xam thoim 
nokrek yetalim. Tanche ghorkar zaum konn tori yeun 
tankam pavoun vetale. Sam Jose de Areal, Davorlim, 
Vidyanagar vattarantle lok Goa Carbon Ltd.-chea modlea 
rostean yo-voch kortale. Kaim bosi te vatten choltaleo, 
punn zai tednam provas korunk tras zatalo. Zaite yer 
toreche karkhanne ani udyog asle dekun, tea vattarant 
toxi lokanchi borich gordi astali. Hea kam’garamni 
provaxi bosim khatir magnni ghaloli asa, punn tanchem 
azun-ui konnench kanar gheunk naslem. Souza Udyog 
Ltd. Komponichem nanv bazarant borench gaztalem. 
Vevosthaponachea borea ani huxar mon’xamni 
komponik borech tengxer pavoyloli. Somp korun 
ddimandd melloylea uprant, kam’garam modem-i 

vatavoronn khuxal aslem. Zaite zonn nove umedin kam 
korunk laglole. 


Sokallchim att voram vazlim ani komponicho 
bhongo vazlo. Sogllea kam’garamni vell ghalun nanv- 
nondnni korche khatir aplem kardd sekurittichea 
mezar dovorlem, ani bhitor rig ghetli. Kaim khinnam 
bhitoruch gettiveli gordi nanch zali. Komponicho 
kaidoch aslo, bhongo vazlea xivay konnench bhitor sorop 
nam, ani bhitor yetanch zonn eklean ap-aplea kamar 
ruzu zavop. Konn usram yetat tannim aplem kardd 
gheun bhitor vochun khateachea vhoddilachi porvangi 
aslearuch kamak lagunk melltalem. Komponiche 
manager ani executives asat tankam ho kaido lagu 
zainaslo. Te promannem soglle ap-aple kamache 
suvater vochun kam’ suru korunk toyar zale. Production 
Manager Kirtanin Supervisor Palkarak utpadon 
(production) suru korunk porvangi dili, ani sodam 
bhaxen pollevnni korunk gelo. 


“Jairam, az Santan yeunk nam. Dekun tachea 
zagear kam’ korpi Gunajik matso chavek soddoy.” 
Kirtanin Jairamak sanglem. 


“Hanv ek kodden kam’ kortam nhoi?” Jairaman 
tondd vankddem korit sanglem. 


“Tujean taka soddunk zainam?” 


“Taka soddchem kam’ mhojem nhoi, zankam 
soddunk dovorleant tankam haddun Gunajik soddunk 
sang.” Tannem kaido sanglo. 


“Borem asa.” Kirtani tacher ek ragixtt nodor ghalun 
gelo. 


“Sunanda, az tunvem ofis vattar kiteak nitoll korun 
nam? Teo battleo soglleo poddun asat thoim.” Mukhar 

vochun Kirtanin saronn marpi Sunandak vicharlem. 


“Ofisant kam’ korunk Jamira asa. Tachem kam’ 
hanv kiteak korum?” Sunandan bendd haloyt sanglem. 


“Az tannem sutti ghetlea.” Kirtanin karonn 
sanglem. 


“Tacho vegllo pagar ditolo zalear hanv ofisant nitoll 
kortam.” 


“Eke kodden kamar astanam don pagar koxe dium 
yetat?” 


“Magir eke kodden kam’ kortanam dusre kodden 
kam’ koxem korum yeta?” 


Kirtani man pondak ghalun gelo. Oxe toren, dor 
eklo hem mhojem kam’, tea xivay hanv dusrem kam’ 
korchonam oxech vrut'tin vagtale. Sangpi kedo-i vhodd 
monis zaum, tachi tankam porva nasli. Choddxe 
kam'gar aple apunn vhoddle mhonn somzotale. Ho 
Bhanudasachea fuddariponnacho porinnam’ aslo. 
Komponichem mhonn tankam kainch poddun vochunk 
naslem. Ani ho Kirtani gorje bhair tanche koddlean 
aplem nak’ katrun ghetalo. Kam’garank kam’ sangunk 
Supervisor Palkar aslo, Foreman Quadros aslo. Torui ho 
Kirtani tanchem kam’ apunn kortalo. Taka tancher 
visvas nam mhonn va sonvoymiecho gunn mhonn khobor 
nam. 


Hech komponint Ashok ddraivorache mulakhatik 
ailolo. Bhitor vochunk taka gettir addaylo. Toxi porvangi 
nastanam getti bhitor sorunk konnak mellonaslem. 
Tannem gettivelea xipayak apnnak mulakhatik 
apoylolem potr ani goroz ti vollokh dakoyli, ani tea 
xipayan ofisache soposkar purnn korun taka ofisa vatten 
dhaddlo. Ofis laginch aslem. Don-ui vattamni ful-bag 

asli dekun, vatavoronn sundor distalem. Harxeachea 
darantlean ofisant bhitor sortanch yevkar kokxant 
boslolea eka sundor cheddvan aplea hanstea 
mukhamollan taka yeukar dilo. 


“Welcome to Souza Udyog Ltd. Can I help you?” 
Tannem Inglez tasli. 


“Hanv ddraivorache mulakhatik ailam.” Ashokan- 
ui mond hanxean thoim yevpachem karonn 
Konknnintlean sanglem, ani gettir diloli chitt dakoyli. 


“Have a sit please.” Oxem mhonnit tannem taka 
bosunk sangun, konnak tori fon kelo. 


“Hello Sir, Ashok Naik ddraivorache mulakhatik 
aila..... Ok.. ok sir.” Tannem fon dovorlo ani porot ek 
pavtt mumurkench hansot peon Mandarak apoun 
haddlo. 


“Mandar, Mr. Ashokak poile mallier vhor. Thoim 
HR Sir ani Production Sir mulakhat gheunk conference 
hall-ant boslole asat.” 


“Ok Cynthia. Chol Ashokbab.” Mandaran Cynthia 
koddli chitt ghetli ani te dog-ui poile mallier veche 
khatir cholunk lagle. 


“Tor tum ddraivorachi sirvis korunk sodta. 
Konnachem-i pedit haddlam mure?” Mandaran hansot- 
hansot tacher voir-sokol nodor marit mhonnlem. Ashok 
toso khas nhesunk naslo. Payak jogging shoes mat 
ghalole. Tachea hatant Natraj komponichi sadi flat file 
asli. Te sopnnam choddunk lagle. 


“Hanga nokrek yeunk pedit lavchem poddta?” Ojap 
zaun Ashokan vicharlem. 


“Hea kallar pedit laynastanam konnak nokri 

melllea?” 
“Tum hanga nokrek ailolo tednam tunvem-i pedit 
laylolem?” 
“Anink? Montriachem pedit laylolem hanvem.” 
“Toxem zalear... hanv anink mukhar yenam. 


Hanvem konnachench pedit haddunk nam.” Ashokacho 
atm-visvas matso goddboddlo. 


“Are baba, ailach nhi tum... mulakhat diunuch 
voch. Azun-ui konnuch mulakhatik yeunk nam. Tujem 
noxib parkhun polle. Chol, hem amchem conference hall.” 
Uloyta-uloyta te poile mallier pavle. 

“Dev borem korum.” Tannem Mandarak adeus kelo. 


Ashokan aple kopdde sarke kele ani Ihuan dar 
ugddit bhitor sorunk porvangi magli. Taka bhitor apoylo 
ani bosunk sanglem. Sobit nettoylolea vosreant dog zonn 
manager ani ek cheddum bosun aslem. 


“Tor Mr. Ashok, tum ddraivorachi nokri korunk 
sodta. Mhonntoch tuje kodde gaddi cholovpacho porvano 
astolo.” HR Manager Kamatan survat keli. 


“Hoi Sir. Light ani Medium gaddi cholouncho mhaka 
onnbhov asa.” Ashokan gaddi cholounchea porvanea 
soit apli fail tanche mukhar dovorli. Kamatan ti fail 
aple koddiek bosun aslolea Pearla kodde dili. 


“Kitlo onnbhov asa gaddi cholovpacho?” 
“Sumar sat vorsancho.” 
“Khoim nokri korta tum?” 


“Hanv sod'deak Dempo komponint ddraivorachi 
nokri kortam.” 


“Asa ti nokri soddun hanga kiteak yeunk sodta?” 

“Yo-voch korunk mhaka pois poddta mhonn hanga 
lagim mellta zalear polleunk ailolom.” 


“Kosli gaddi choloyta thoim?” 


“Production khateachi Tata mobile. Production-ant 
maintenance khateachench chodd kam’ asta. Saman 
haddop, zaum kitem-i sarkem korunk vhorop 
hantuntuch vell veta.” 


“Sir, to ddraivor mhonnta punn tache failint anink 
kosleo-kosleo serttifiketti asat.” Pearlan fail 
Kamatachea hatant di-it sanglem. 


“Baravi zatoch hanvem fitter-acho kurs korun don 
vorsam Apprenticeship keloli. Fitter-acho mhaka zaito 
onnbhov asa. Bekar vellar amche komponint hanv 
tankam fitter-achea kamant zaito adar kortam.” Ashok 
aplea vixim sangtana Kamat tachi fail vachit aslo. 


“Tum ddraivor mhonnta ani fitter-achi 
apprenticeship....” Kamatan ojap ugtaylem. 


“Sir, nokri mellonam mhonn ddraivorachi nokri 
dhorli. Ghorant hanv vhoddlo, ghorache zababdarek 
lagon chodd xikunk pavunk nam, punn mhozo dhaktto 
bhav dotorki xikta. Tachem hem nimannem voros.” 


“Bhav dotor ani tum fitter, punn nokri ddraivorachi. 
Zalear tuka fitter-achi nokri melllear tum hangachean 
soddun vetolo.” 


“Bori nokri mell ear hanvuch kiteak, konn-ui 
soddun votloch. Punn tumi mhaka hanga nokri dili 
zalear, tumchi porvangi ghetlea xivay hanv vechonam 
hem utor hanv tumkam diunk xoktam.” 


“Borem asa. Tor hanga kitlo pagar mellcho oxi tuji 
opekxa asa?” 

“Tumchea kaideant kitem asa tacher hanv 
somadani ravtolom.” 

“Ddraivor mhonntoch amkam amchea vella bhair 
tuji goroz poddtoli. Tuji toyari asa nhoi toso amkam 
vell diunk?” 

‘Hoi Sir.” 

“Mr. Ashok,” Production Manager Kirtanin modench 
zap ghali. “Tum ek qualified fitter astanam, hi 
ddraivorachi sirvis korunk sodta mhonn amkam vaitt 
dista. Anink thoddeach disamni amchech komponint 
fitter-a khatir ek zago bhorpache asat. Hea zagea khatir 
tujean thodde dis ravunk zainam?” 

“Sir, hea disamni mhojea bhavak lagon khorch 
khub vaddla. Tumi zor khatren mhaka ti nokri ditole 
zalear mhojean ravunk zata.” 

“Hanv rokddoch tuje kodde som’pork kortam. 
Hanga ailolea khatir Dev borem korum.” Kamatan 
sanglem. 

“Tumkam-i Dev borem korum Sir.” Ashok apli fail 
gheun bhair sorun gelo. 

“Mr. Kirtani, hea bhurgeacho progress report ekdom’ 
boro asa.” Kamatan Ashoka vixim aplem mot dilem. 

“Punn Mr. Kamat, amkam ek ddraivor zaich nhoi?” 
Kirtanin husko ugtaylo. 

“Mhoje kodde anink zaitim orji potram asat. Anik 
thoddeach vellan teg zonn yevpache asat. Tantuntlo 
konn tori eklo vinchun kaddum-ya.” Kamatan sanglem. 


“Hanv bhitor yeum sir?” Ek novo bhurgo 
ddraivorache mulakhatik ailolo. 


Kaka 

4. 


“Fattlea vorsa pavsan amchem sogllem zet noztt 
korun uddoylolem. Mamlatdara kodde tachi ek orji 
diloli, punn azun legit kainch khobor nam. Matxe 
vochun polle mhollear Ashokak vell nam. Atam portun 
pavs yevpacho zalo. Khamprulea Rovilukuch sanglear 
borem dista.” Ashokacho bapuy Nillu pirngunk laglo. 


“Sanjer hanv sangun polletam Ashokak anik ek 
orji borounk. To mhonn kitlo thokun kamavelean yeta 
to pollenam tum? Dhaktteak apnnalea obheasachi 
chint’ta nam tache poros Ashokak taka xikovpachi asa. 
Mhonn to mellta tednam overtime korun poixe ekttaim 
korta, taka goroz tednam poixe komi poddche nhoi 
mhonn. Hea bhattantle yennavollin amchea putak 
dotorkichem xikop diunk zatalem? Az-ui ghoddie to 
overtime-ak ravla astolo.” Ashokache avoyn Abolean aplea 
putachi bazu ghetli. 


“Overtime-ak khoincho? Az to dusri nokri polleunk 
veta mhonn tunvench sanglolem nhoi?” Rati sangloli 
gozal taka yad zali. 


Kadom'bori NG 


“Thoinchean to kamak gela astolo.” Ghov-baile 
bhitor vad cholta astanach Ashok bhitor sorlo. Tachea 
hatant vokhdacheo battleo asleo. 


“Ayi, sokallim dusre komponint mulakhat dili ani 
sanjer amdara kodde gelom ani Jayeshachea poixeam 
vixim vicharlem. Tannem teach vellar fon korun khobor 
kaddli. Tednam koll’lem Jayeshachi scholarship pas 
zalea ani hea vorsak tache khatir ek-ui poiso fee mhonn 
bhorunk poddchinam. Hanv tosoch Jayeshak mellun 
ailom, ani hi khuxalkayechi khobor taka kolloyli. 
Tednam tannem sample mhonn aslolim kaim 
ghottayechim vokhdam dileant. Dekun ghora yeunk 
mhaka uxir zalo. Baba, tum-ui ghe tim. Sodam 
sokallchem ek kuler ghetlear puro khoim.” Aplea 
bapayk vokhdam gheunk sangtanam Ashokan battleo 
avoy kodde dileo. 


“Borem zalem.” Avoyn mhonnlem. 
“Mulakhatichem kitem zalem?” Bapayn vicharlem. 
“Mulakhat zali. Polleum-ya kitem zata tem.” 


“Amdara kodde geloloch mure tum, tache kodde 
kitem zata zalear utor ghalpachem nhoi aslem?” 


“Ghalpak monant ailolem, punn te komponinuch 
sanglam thoim khoim fitter-a khatir nokri tovar zavpachi 
asa. Tednam ddraivor nhoi, tor fitter-ache nokrek gheta 
mhonn tannim mhaka utor dilam.” 


“Hoi, khoreanich? Zaum deva, xikloleacho foll tori 


melltolem.” Avoyn devak argam dilim. 


“Thoim laginch Simranachem ghor asa, vetolo 
mure tache khobrek bi?” Bapayn vicharlem. Simran 
mhollear Ashokachi dhaktti bhoinn. Halinch taka 
Padribhatt vattarant logn kelam. 

“Hoi re baba. Taka-i mellun ailam hanv.” Ashokan 
sanglem. 


“Chol atam matxe Babalem potr kor tea 
mamlatdarak, kitle dis zale to bovallta.” 


“Atanch bostam. Az jivak borem dislam.” Ashokan 
mez nivoll korit ek fol gheun Nillulem potr borounk 
boslo. 

5. 


“Ami tuje vixim soglli khobor kaddlea ani tuje gunn 
polleun ami soglleamni mellun, tuka amche komponint 
kayom svorupi nokri diunk kaluch tharaylam.” HR 
Manager Kamatan Ashokak khuzalkayechi khobor dili. 
Ashokak az porot ek pavtt fitter-ache nokre khatir 
mulakhatik apoylolo. 


“Dev borem korum sir.” Ashokan tache upkar 
attoyle. 


“HR Manager Mr. Kamatan je toren tuji xifaros 
kelea, te toren mhojean anik mukhar kainch ulounk 
zainam. Tuje zobab aikun ani tuji fail polleun, tuje sarko 
monis amche komponint kam’ korunk yeta mhonn hanv 
khuxal. Az meren kama xivay dusrem kitem ulovpi 
hanga konnuch naslo. Tuje failintleo sonvskrutik 
mollar kam’ keloleo serttifiketti polleun, he fuddem 
amche komponit-ui kosleo tori monrizvonnecheo 
karyavolli tum anktolo mhonn zannam.” Technical 
Manager Shennoyan tachi fail mezar dovorli, ani taka 
hat diun porbim di-it tachi tust keli. 

“Tumcho sangat aslear jerul korum yeta sir. 
Mhaka-i anond zatolo.” Ashokan sanglem. 


“Tor tum amche koddlean kitlo pagar anvddeta?” 
Kamatan mukhel mud’deak hat ghalo. 


“Mhaka ddraivor mhonn asa thoim mhoineak dha 
hozar rupia pagar mellta. Tea bhair overtime ani bonus 
mellta.” Ashokan aplea sod’deachea pagara vixim 
sanglem. Tachea sangnneavelean Kamatan calculator 
gheun koslo tori hixeob kelo ani tachea tonddak 
bariksannen polleunk laglo. 


“Tuka fitter-acho kitlo onnbhov asa tem amkam 
kollunk nam. Dekun thoim melltalo tache poros don 
hozar chodd ani komponicheo yer soglleo sovloti 
amchean tuka diunk zatat. Maneo asa?” Kamatan 
vicharlem. 


“Maneo asam.” 
“Tor tum kednanchean kamar ruzu zaunk xokta?” 


“Atam mhoino sompot aila. Fuddlea mhoineache 
poiler thaun ailear zainam?” 


“Poiler thaun kiteak? Faleancheamuch ruzu za. 
Pearl, komponiche kaide taka somzaun sang ani taka 
tem appointment letter diun duplicate-acher sohi korun 
ghe.” Kamatan Ashokak Pearlache svadin kelo ani to 
gelo. 


“Ok Mr. Ashok, see you tomorrow.” Oxem mhonnit 
Shennoy gelo. 


“Mr. Ashok, welcome to Souza Udyog Ltd. Amchi 
komponi Shops & Establishment kaidea khal yeta. Dekun 
Wa ” Pearl Ashokak kompiniche kaide somzaunk 

Thoddea vellan tannem Mandarak apoylo ani 
Ashokak tache borabor tontrik vibhagant dhaddlo. 
Thoim Samuel ani Pritesh he jextt fitter kam’ kortale. 


“Gifts diunche konnuch khobor korinant mure. 
Janerant divpache, atam Mars laglo. Haka matso dhor 
re.” Samuelan ddril mexin chalu korit eka paipak burak 
kaddtanam Priteshak sanglem. 


“Ti amchi zannteli ofisant aso meren hem oxench 
cholpachem. Tinnem aplem kam’ kednam vellar kelam? 
Hea vorsak amchem uniform kitlea usram mell lem tem 
polleunk nam tunvem?” Priteshan taka pont laylem. 
To boiler-acho ek meter gheun kitem tori kortalo. 


“Amchem union-ui kainch avaz kaddinam. Gellea 
vorsak somp korun ddimandd melloun ghetlolo, toxem 
he mukhar-ui korchem poddtolem dista mhaka.” 


“Amich avaz kaddlear boro fuddle meeting-ent.” 
“Konn tori novo fitter ghetat mhonn aikolam.” 
“Hoi, aichean join zauncho aslo to.” 


“Kitlea tempan amchi magnni purnn zali. Punn 
matso huxar aslear puro. Nam zalear tachem kam’ 
amkanch korunk poddot.” 


Mandaran darar marlem. Dar ugoddtanch ddril 
mexinacho avaz Ashokachean sosunk zainam zalo. 
Tannem kanant bottam ghalim. Hea avazakuch lagon 
ho vibhag bond asta. Konn tori aila tem polleun 
Samuelan ddril mexin bond kelem. 


“Samuel ani Pritesh, ho Ashok Naik, tumchea 
vibhagant junior fitter mhonn azuch bhorti zala.” 
Mandaran tankam Ashokachi vollokh korun ditanam 
tanchi-i vollokh korun dili ani to gelo. 

“Mhaka chodd onnbhov nam, punn tumche 
koddlean mhaka zaitem xikunk melltolem oxi hanv ast 
ballgitam.” Ashokan tanche kodde son’vad suru kelo. 


“Borem asa.” Samuelan mhonnlem. “Faleam 
uloum-ya nhoi ami? Vell aslear amchea vibhagantlem 
sogllem polleun ghe. Ami matxe hem kam’ sompoytanv. 
Manager ailear boball poddtoli. Ami don’param susegad 
zaun ulounche.” Samuelan aplea kama koddli nixtta 
dakoyli. 


“Ani oslea avazachi sonvoym korun ghe, 
mhonntoch kanant bottam ghalunk poddchim nant.” 
Priteshan hansot-hansot sanglem. 


“Borem asa. Tumi tumchem kam’ korat, hanv 
polleun ghetam.” Ashok thoinchean kuxin sorlo ani 
tannem ek lamb pasoy marli. 


Tontrik vibhag mhollear ek lamb-rund vosro aslo. 
Eka konnxak don lethi asleo, zalear modench ek 
mottvem punn rund mez aslem. Tacher eke saiddin 
drilling mexin bosoylolem, zalear dusre saiddin sogllea 
avzanchem boks aslem. Pritesh ani Samuel tacher kam’ 
kortale. Tea boksak veg-veglle khonn asle ani tantum 
tim avzam manddavollin dovorlolim aslim. Zomin nitoll 
ani nivoll asli. Vonttik tenkun lambche lamb, 
harxeanchi almar asli. Te almarint gorjek upkarak 
poddpi soglle torechem saman aslem. Polleunk to store- 
room distalo. Punn he komponin fitter-ank lagta tem 
saman sttorant gordi korunk naka mhonn hatak mellta 
toxem dovorlolem. Ashok hem sogllem bariksannen 
niyallta mhollear jevnnacho vell zalo. 


“Jevnnacho vell zalo, chol jev-ya mure sangatak 
Ashok?” Priteshan hat puxit mukhar yet mhonnlem. 

” 


“Hanvem jevonn khoim haddlam? Hanv vochpacho. 
Ashokan sanglem. 

“Jevnnacho vell zalo ani vetai? Sangatan jev-ya 
mure.” 

“Laginch Padribhattant mhoje bhoinnichem ghor 
asa, panch mintam puro mottor-saikolin. Tika yeta 
mhonn sangun dovorlolem. Tumi jevun gheyat.” 
Ashokan sanglem. 

“Jevnnak ordem voruch mellta hachi yad dovor.” 
Samuelan taka xittuk kelo. 

“Zannam hanv. Tea Pearlan mhaka soglleo 
xittkavnnio dileat. Faleam kam' korta-korta sarki 
vollokh korun ghev-ya. Mellchem faleam.” Ashok 
tankam hat haloun gelo. 


kkk 

6. 


Souza Udyog Ltd. Komponichem ek sadaronn-xem 
kenttin aslem. Sokallchim dha tem ikra voram, ani 
sanjer sadde-tin tim chear ho chavecho vell. Hea vellant 
soglleamni rolling korun chav piyeun yeunchem aslem. 
Modim ek tem dedd ho jevnnacho vell. Hea vellant kam’ 
bond astalem. Dekun soglleamni apli zababdari 
vollkhun apleo gorzo korcheo astaleo. Jevnna vellar 
choddxe konn ekameka kodde chakattam marunk 
vochonasle, kiteak jevta mhonnlear to vell komi 
poddtalo. Chavechea vellar konna kodde don gozali 
korunk tankam vell melltalo. Sumar 40-50 lokank 
ekech pavtti bosunk mellchi thoim vevostha asli. 
Vevosthaponachea lokank chav va kenttinatlem kitem 
zai tem bhitor vhortale. Tanche khatir bosunk veglli 
suvat asli. 


“Ixttamno, ho Ashok, amchea khateant aichean 
kamak lagla.” Samuelan Ashokak kenttin dakoylem ani 
kenttinant bosun aslolea sogllea kam'garank tachi 
vollokh korun dili. 

“Amchea union-antlo kai management-acho re ho?” 
Zanntelea Sontun apli viddi fuskayt vicharlem. 


“Atam kenttinant tujeo viddio fuskaunchem bond 
dovor. Sarvojonik suvatancher sigar-viddi oddunk 
monay asa.” Samuelan Sontuk bholaikecho nem’ 
sanglo. “Amchea union-ant yetolo to.” Magir Ashoka 
vixim sanglem. 


“Sangatak novo kaido bi gheun aila kitem re ho?” 
Sontun viddi paloyli. 


“Tumche bholaikeche nodren boreachi gozal hi 
sorkaran kelea. Komponicho kaido nhoi ho.” Samuelan 
taka zanniv korun dili. 


“Magir bhorat mure tachem form bi. Nove yetat 
tankam rokddech union-ache vangddi korun gheunk 
zai. Nam zalear magir tankam budvont melltat, ani te 
vegllench korunk lagtat.” Bhanudasan sanglem. 


“Ashok, ho amcho sthanik union leader, samko 
dashing ani khoddegantt. Ashokan taka hat dilo. 


“Tumchea union-acho vangddi zaunk hanv toyar 
asam. Form konna kodden ghevpachem?” Ashokan 
utsuktay dakoyli. To zannam aslo, zoim chodd kam’gar 
astat thoim union-cho vangddi zalea xivay vatt nam. 
Adle komponint ddraivor zaun legit to union-acho 
vangddi aslo, thoddo temp somiti vangddi-i mhonn 
tannem kam” pollelolem. 


“Eh Salvador, bhor re tachem form.” Union-acho 
ek somiti vangddi Rajeshan sanglem. Salvadoran 
rokddench kenttinache almarintlem ek form kaddlem. 
Tankam union-achi mhonn veglli kocheri nasli. Dekun 
union-acheo vostu zollim-mollim ximpddun asleo. Form- 
am Salvadorachea tabeant, minute book Rajeshachea 

tabeant oxeo union-acheo vostu hanga-thoim asleo. 


“Mhoje lagim diyat, hanv bhortam.” Samuelan form 
apnna kodde ghetlem. 


“Aplo rubab dakoyta kitem re ho?” Eklean Ihuanch 
dusreachea kanant funklem. 


“Khoim kam” kortalo re he adim?” Rajeshan tache 
vixim zannun gheunk prosn kelo. 


“Horxim hanv ddraivor mhonn Dempeager kam’ 
kortalom.” Ashokan sanglem. 


“Magir fitter koso zalo tor?” 


“Hanvem ITI kurs kela fitter-acho. Nokri mellonam 
mhonn ddraivorachi sirvis dhorli. Hanga-i mhonn hanv 
ddraivora khatiruch ailolom. Mhojem noxib borem 
aslem jem mhaka mhojea xikpa promannem nokri diun 
gelem.” 


“Oxem, oxem. Tor tuka fitter-acho kosloch onnbhov 
nam?” Rajesh tacheo moskoreo korchea muddar ailo. 


“Ddraivoruch zalolo zalear boro zavpacho, ogich 
hanga aila tum.” Santanan mhonnlem. 


“Are, sogllech prosn taka azuch kortole? Chol 
Ashok, hanv tuka amcho recreation centre dakoytam.” 
Ashokachi fokannam zatat hem vollkhun eklean taka 
kenttinantlean bhair haddlo. 


“Hanv Noni, he komponint Production worker 
mhonn fattlim pondra vorsam kam’ kortam.” Nonin taka 
aplea vixim sanglem. 


“Promoxon bi kainch zaunk nam?” 


“Amkam promoxon  khoinchem? Borea 
xikloleanchem vorsanchim vorsam vochun-ui promoxon 
zainam hanga.” 


Kadom 'bori 21 


“Eka khateant kitlim vorsam kam’ korun-ui 
promoxon mellonam? Tumi union-vale avaz korinant 
dista mhaka.” Ashokan aplea onnbhovacho vichar 
manddlo. 


“Ami ekttaim aslear mellpachim nhoi tim 
promoxonam? Hea soglleank hanv bore bhaxen 
vollkhotam. Tum-ui aste-aste tankam vollkhunk lagtolo, 
punn sod’deak tanche kodde chotrayen vag. Ani hea 
Bhanudasak mat legit patiyeum naka.” Nonin taka 
xittkaylo. 


“Tujea updesa khatir Dev borem korum.” Ashokan 
tache upkar mandle. 


Nonin Ashokak Recreation Centre-ant haddlo. Thoim 
kerom’ ani chess khellachi suvida asli. Eka ttipoyacher 
disallim aslim. 


“Hancho vapor kortat tumi? Sunaporant bi 
haddinant re?” Ashokan Herald potr hatant kaddit sohoz 
prosn kelo. 


“Sunaporant yenam, Vavraddeancho Ixtt yeta. 
Sokallim paper vachunk konnak vell nasta, ani 
don’param jevnna vellar konn-konn astat hanga.” 


“Puro zata hem tumkam?” 


“Kitem kortole? Komponi aikota anink kitem-i 
suvida vaddoy mhonnlear?” 


“Tumchea union-a kodden kitench haddunk 
ghoddonam?” 


“Amchem union toslench tem. Lhanxi almar 
haddun sahityachim pustokam’ haddun dovorum-ya 
mhonn hanvench ek pavtt manddlolem. Konnech kanar 
ghetlem nam.” 

“Sahityant goddi dakovpi asat hanga konn tori?” 


“Asat tor? Reginald Fernandesacheo romanxi 
azun-ui konna konnachea hatant dixtti poddtat.” 


“Ani halinchea borovpianchem kaim vachinant? 
To Vincy Quadros, Tomazinho Cardoso, Menino 
Almeida, Willy Goes hankam tumi vollkonant?” 


“Nam. Tanchim amkam vollokh nam. Pundalik 
Naik, Damodar Mauzo, Mahabaieshwar Sail hanchem 
kednam-i vachtat ami.” 

“Mhonntoch atanchea kristanv borovpianchi 
tumkam vollokh nam. Hanv tanchim kaim pustokam 
haddun dovortam hanga. Puroskar mell'lole borovpi 
mure te.” 


“Pundalik Naikachim nattkam amche ganvche 
zatrek bosoytat ami.” 


“Va! Mhaka-i sang ham kednam kortat tem. Zaito 
temp zalo nattok polleunk nam hanvem.” 


Uloyta-uloyta Nonin taka tachea khatea kodde 
haddun soddun to gelo. Kiteak mhonn konn zannam, 
Nonicho sobhav Ashokak khub avoddlo. Nove nokrecho 
poilo dis Ashokan khuxal sarlo. 


Kok * 

Chav piyevpacho vell somplo mhonn sangun Palkar 
soglleank apounk laglo. Sawant sodam porim fokannam 
korit-korit chav piyeun aplea kamar vochunk laglo. Kal 
taka Goa sortik ek hozar rupia laglole. Mhonn to khuxal 
aslo. Kenttinant asloleank hat haloun aplech dhundint 
utpadon vattarant vetanam mal bhorunk nettan yevpi 
gaddien taka dhopko dilo. To xevttun pois poddlo. 
Gaddiek to saiddin apttolo, nam zalear Dev zannam 
kitem zait aslem tem. Gaddi cholovpi Imran rokddoch 
bhair ailo ani Sawanta fuddeant gelo. Sawantachi tokli 
apttololi ani rogot vhanvunk laglolem. Rogtak polleun 
to fattim sorlo. Titlem mhollear anink kitlech zonn 
thoim pavle, punn taka ubarunk konnakuch dhir zaunk 
nam. Sawant sintida bhair aslo. 


“Gelo dista Sawant.” Martinachea tonddantlean 
nokolltanch bhair sorlem. 


Gordi asa ti polleun Supervisor Palkar dhanvun 
ailo. 


“Imran kitem polleta? Gaddi ghunvdday vegim.” 

Tannem Imranakuch sanglem. Imranan gaddi 
gunvddaun haddli. 


“Cholat, ubarat taka, hospitalant vhorat.” 
Palkaran hukum” dilo. 


Konnuch mukhar sorunk nam. Tednam 
khoinchean tori Ashok thoim dhanvun ailo. Sawantak 
polleun ojaplo. Ek nodor soglleancher ghali ani vegim- 
vegim mukhar sorlo. 


“Imran dar ugodd vegim.” Mhonnit Ashokan 
Sawantak aple vengent ghetlo ani gaddient ghalo. 


“Imran, chol gaddi chalu kor.” Konnachich porva 
korinastanam to Imranacher ddobav ghalit gaddi gheun 
gelo. 


Vhoddlea Hospitalachea darant pavtanch tache 
vollkhichi ek nors taka dixtti poddli. Tacho bhav dotorki 
xiktalo dekun to kednam-kednam taka mellunk hanga 
yetalo mhonn kaim norsim kodde tachi vollokh zaloli. 


“Are Ashok, hanga khoim hea vellar? Bhav khoim 
asa re atam.” Tinnech vicharlem. 


“Thoddea disam khatir Chikle asa. Sister, amchea 
eka kam’garak matso mar lagla taka gheun ailolom. 
Matxe adar kor nhoi!” Ashokan ticho adar maglo. 


“Chol, hanv tuka stretcher ditam, taka bhitor hadd. 
Titlem mhollear hanv dotorak sangtam.” Laginch aslolo 
stretcher oddun tinnem Ashoka kodde dilo. 


“Ramu taka matxe adar kor.” Mhonnit ti nors 
Casulaty-int geli. 


Ramuchea adaran Sawantak Casualty-int haddlo. 
Dotor taka topastanach Sawant sintidant ailo. 


“Kitem zata re tuka?” Dotoran vicharlem. 

“Hanv hanga.....” Sawant soglloch ghuspolo. 


“Kainch bhiyeum naka. Tuka vonkunk ailolea 
sarkem dista?” 


“Nam dotor.” 
“Atam tokli ghunvlolea sarki dista?” 


“Nam dotor.” 


Tache toklek matso ghav poddlolo. Norsichea 
adaran to dotoran nitoll kelo. Sumar chear pont marle 
ani thoddo vell visov gheun vochunk sanglem. 


“Hanga dovorchi goroz nam nhoi dotor?” Ashokan 
vicharlem. 


“Kainch goroz nam. Dressing korunk faleam porot 
gheun yo. Nam zalear tumchea ganvant aslolem 
Bholaike Kendr lagim poddta zalear thoim legit vhorunk 
zata.” 


“Dev borem korum dotor, sistor.” Ashokan 
dotorache ani norsiche upkar attoyle. 


Imran boroch bhiyelolo aslo. 


“Mhaka maf kor Sawant. Hanvem tuka mud’dom 
uddounk nam.” Imran bhiyet-bhiyet uloylo. 


“Kaim nam re. Mhojich chuk ti. Gaddi yeta ti 
hanvem polleunk zai asli.” Sawantan guneanv mandun 
ghetlo. 


“Oxeach: sobhavache asunk zai ami. Positive 
approach mon’xak novi dixea dita. Chuk konna kodde 
ghoddonam? Chuk mandun ghevop ani chukta taka 
bhogsop hench vhodd monisponn ani hoch amcho vhodd 
dhorm’. Cholat, kamacher amchi vatt polletat astole.” 
Ashokan totvginean sanglem. 

“Tuka-i dev borem korum Ashok.” Tanchea 
dogainchea-i tonddantlean ekach borabor utram 
suttlim. Ashokan aple don-ui hat tanchea khandar 
ghale ani tankam gheun gaddie dixen cholunk laglo. 


kkk 

8. 


“Tuka kamar veche poilim ofisant yo mhonn HR 
Manager-an rekad dovorla.” Sokallcho bhongo vazun 
getti-bhitor sorche adim Kamatacho rekad sekurittin 
Ashokak dilo. “Ani tumkam Imran ani Sawant, 
Production Manager-an aplea kebinant yeyat mhonn 
sanglam.” Tosoch rekad tannem Sawant ani Imranak 
dilo. 


Kainch zap kaddinastanam Ashok ofisache diken 
cholunk laglo. Ofisant soglleo nodro tachech vatten 
asleo. Kamak yeunk laglear thoddech dis zaleat ani 
rokddoch ofisant? Porvangi gheun to Kamatachea 
kebinant bhitor sorlo. 


“Mr. Ashok, don’t you know the guidelines of this 
company?” Kamat tapunuch uloylo. 


“I know sir.” Ashokan xantponnan sanglem. 


“Magir tum kamar astanam porvangi ghenastanam 
getti bhair koso gelo?” 


“Te khatir hanv mafi magtam. Tea zokhmi zalolea 

Sawantak konnuch adar korinant mhonn hanv tachea 
adarak dhanvlom. Palkar legit aslo thoim. Taka 
hospitalant vhorchi khub goroz asli sir.” 


“Tem kam’ korunk anink zaite monis asat amche. 
Tuka konnem vochunk sanglolem? Tum hanga naslolea 
vellar komponichem kam’ kitlem hamper zalem tem tuka 
khobor asa?” Tapun uloytanam tachea hatant aslolo 
paper weight suttlo ani mezavelean sokol poddtanap 
Ashokan dhorlo. 


“Puray sonvsarant monis zaite asat, punn favo tea 
vellar favo taka te mellonant zalear tancho upyog 
kitem? Ho paper weight sokol poddlolo zalear ghoddie 
ho tile futtunk xoktalo. To dhorunk mhojem mon zalem 
ani hanvem to dhorlo. Mhaka naka zalear hanvem 
mhozo hat fuddem korinastanam ravum yetalem. 
Porvangi nastanam hanv gelom hi mhoji chuk hanv 
mandun ghetam sir.” 


“Tujer amchean kaidean karvay korunk zata.” 
Ashok man pondak ghalun ogich ravlo. 


“Secretary, issue him the memo.” Kamatan hukum’ 
soddlo. 


Itlo vell moneamni pollet aslolea Secretary Pearlan 
aplea hatant aslolo memo Ashoka mukhar dovorlo. 


“Sign the duplicate. 48 voram modem hachi tunvem 
boroun zap diunk zai.” Pearlan pen mukhar korit 
mhonnlem. 


Ashokan nixanni keli ani memo gheun cholunk 
laglo. Titleak taka Imran ani Sawant yetanam disle. 


“Kitem sanglam tuka?” Sawantan Ashokak 
vicharlem. 

“Mhaka sanglam tem soddun di, tumkam kitem 
sanglem?” Ashokan tankam vicharlem. Tannem apleo 
bhavnam lipoyloleo. 


“Sintidan kam’ korat mhonn warning diun 
dhaddleat.” Sawantan sanglem. 


“Sawant, mhaka sang, tum zaite pavtti soro piyeun 
kamar yeta mhonn aikolam. Oxem kiteak?” Ashokan 
taka vicharlem. 


“Protekachi apli kanni asta Ashok. Ho sonvsar dista 
toso nasta. Mhaka dog put asat. Tanche khatir vichar 
kortam-kortam hanv sanddun vetam. Hanv gorib 
somazantlo. Bhattkaracho il’lo lugar gheun ghor 
bandlam, punn tachem rinn azun farik zaunk nam. 
Tem mhaka chodd khata. Hanga kednam overtime aslear 
kednam nam. Poixe khoinchean haddtolom? Hea 
vicharant astanam pavtam tavernant.” Sawantan 
thodde bhitor apli gozal sangli. 


“Komi kor ho soro piyevpachem. Tum usram ghora 
pavta mhonn aikolam. Vatter opghat bi zait zalear magir 
tujem tension bail-bhurgeancher mure? To vichar poilim 
korunk zai.” Ashokan taka solo dilo. 


“Ami legit taka sangtanv, punn to aikonam.” 
Imranan mhonnlem. 


“Borem, soro piyeunk komi korunk zata zalear 
polletam. Chol vetanv ami kamar.” Te dog-ui utpadon 
vosrea vatten gele, zalear Ashok aplea zagear gelo. 


KKK 

9. 


Ashokak memo poddla hi khobor thoddea vella 
modem soglleank koll'li. Chav piyeunk ailole tednam 
tacher cheorcha zaunk lagli. Konn-konn tache kodde 
Kamatan oxem kiteak kelem tem vicharunk lagle. 
Punn tannem hanstea tonddan tankam aplea kamar 
vechi vinoti keli. Nam zalear ghoddie tankam-i memo 
poddunk xoktalo. 


Tea disak Somiti vangddi Rajesh yeunk naslo. 
Taka Imranan fon kelo ani ghoddloli soglli gozal sangli. 


“Toxem zalear, az kamache suttle mhonntoch 
somitichea sogllea vangddiank hanvem rav mhonn 
sangleat mhonn sang. Ashokak-ui rav mhonn sang. 
Hanv Union leader-a kodde uloytam.” Rajeshan Imranak 
sanglem. 


Sanjer aplem kam’ sompoun Rajesh just 5.30 
vorancher gettixim ailo. Gettiche matxe pois te soglle 
mell’le. 


“Hanvem tumkam mellunk thamboyleat mhonn 

ragar zainakat. Punn mhaka dista jem Ashokan kelam 
tem vaitt nhoi aslem. Khorem mhollear tem amche 
modlea konnem tori korunk zai aslem. To kamak yeunk 
laglear taka pondra dis zaunk nant.” Rajeshan dilgiri 
ugtayli. 

“Konn mhonnta vaitt mhonn? Borench kelam 
tannem, punn taka memo poddtolo mhonn ami zanno 
asleanv?” Prakashan mhonnlem. 


“Tumkam jednam koll’lem tednanch tumi Kamata 
fuddeant vochun to revoke korunk zai aslo. Borem kam’ 
korta taka zor memo poddta zalear, osle opghat zata 
tednam he mukhar konnuch hat ghalchonam.” 
Rajeshan husko porgottaylo. 


“Punn tum kiteak hem sogllem gheun bosla? To 
amcho vangddi zala azun?” Somiticho vangddi Santanak 
tem poddunuch vochunk naslem. 


“Opghatak sampoddlolo to tori amcho vangddi 
mure? Zaka lagon opghat ghoddla to tori amcho vangddi 
mure?” Tachi utram aikun Rajeshak rag ailo. 


“Vangddi nant tachem kizil gheun bosunk amkam 
vell nam. Tumkam vell asa zalear tumi uloyat, hanv 
vetam.” Santanan porot mhonnlem ani cholunk laglo. 


“Are, vangddi zaunk amchi sabar boska zaunk 
naka? Form bhorlam tannem. Konn mandun ghetolo 
tem? Sabar boskent mandun gheunk naka tem?” 
Rajeshachem ulovp aikunk to ravloch nam. 


“Mhoje khatir tumche modem bexttoch vad 
ghalinakat Rajesh. Mhaka memo poddlo mhonn kaim 
nezo. Borea kamak zo konn sonsta tachem kednanch 
vaitt zainam.” Ashokan portun ek pavtt aplem totvginean 
sanglem. 

“Pollelem mure, ami hanga vell pirddear kortanv 
tachem taka poddun legit vochunk nam.” Salvador tondd 
vankddem korit uloylo. 


“Mhojem tumche vixim vaitt chintop nam. Mhoje 
khatir ulounk tumi ekttaim zale mhonn tumkam Dev 
borem korum.” Ashokak Salvadorachea ulovnneachi 
khont zali. 


“Tanchem tum val dhorinaka Ashok, faleam hanv 
melltam tuka. Amchea leader-an mhaka sogllem 
sanglam kitem korunk zai tem. Ami dog-ui Kamata 
kodde veche. Tujem problem hanv suttavem kortam.” 
Ashokak gheun mukhar vochot Rajeshan tacho dhir 
vaddoylo. Ek mond hanso di-it Ashok aplea ghora 
vochunk gelo. 


“Polleyat, to amche modem novo asa. To khoim 
kam” kortalo thoim koso aslo tem amkam Khobor nam, 
punn akantachea vellar konnak-ui pavpi monis 
sobhavan tori vaitt aschonam hem khatren sangunk 
zata.” Rajeshan Ashoka vixim apleponn dakoylem. 


“Tum atam tachi chodduch bazu gheunk lagla 
Rajesh.” Bhanudasak nattkay zali. 


“Are, taka amcho vangddi korun gheunk naka? 
Nam zalear to amche modem Management-acho monis 
zaunk xokta. Ami tacher visvas dakoynanv zalear to 
vangddi koso zatolo?” Rajeshan veglle toren 
Bhanudasachi khuxamot keli. 


“Sarkem tujem. Ghoddie management-achi ek chal 
asunk xokta, taka ami amcho vangddi korun ghetat va 
na tem polleunk.” Bhanudasak-ui dusro vichar ailo. 


“Magir? Oxe vicharant vichar kelear amkam amich 
sudraunk pavtole. Nam zalear ek dis Ashok mhozo 

mhonn mhaka bott dakoyxat.” Rajeshan dubav poisaunk 
aplem mot ugtem kelem. 


rak 


Kadom 'bori 40 


10. 


Gormeche dis tengxer asle. Kednam pavs poddot 
tem sangunk zainaslem. Ek-ek dis mollob samkem 
kupamni bhorun astalem, ani gormi chodd vaddloli. 
Roman, Utpadon operator kamacher yeunk ghorantlean 
beginuch bhair sorlolo. To Sao Jose de Areal igorje 
fattlean ravtalo. Dekun kamak sodanch cholot yetalo. 
Bhongo vazunk pondra mintam asat mhollear to gettir 
pavlo. 30 Number viddi fuskayt gettixim pasoyo 
martanam tache nodrek tancheach ganvcho Dilkush 
dislo. Tannem taka khunnaylo. To thamblo. Roman 
begin-begin tachea fuddeant gelo. 


“Gheum-ya re il’lem?” Romanan taka fuloylo. 

“Ya.” To-i marpi. Aiti sondi mell’lear kiteak 
soddpachi? Zaite pavtti Roman soro piyeun kamar yevpi 
monis. Te dog-ui laginch mhollear sumar ord kilometr 
ontracher aslolea eka tavernant gele, ani zai tem 


gheun Roman kamak portolo. Gettir pavta mhollear nov 
voram zalim. 


“Saib, matxe vell zalo. Kardd marta ham?” 

Romanan sekuritti kodde favor ghalo. 


“Nam, nam. Tuka kardd marunk mellonam. 
Ordem vor uxir zalo mhonntoch kardd konnakuch 
marunk nam diuncho amkam hukum” asa. Tuka kamak 
vochunkuch zai zalear bhitor vochun porvangi gheunchi 
poddtoli.” Sekurittin taka kaido sanglo. 


“Borem tor, hanv bhitor vochun porvangi gheun 
yetam.” Tannem kardd ghetlem ani ofisant vochunk 
gelo. 


Vatteruch taka Kirtani mell’lo. 


“Az kamak yeunk nam Roman?” Tannem Romanak 
sohoz vicharlem. 


“Matxe uxir zalo sir.” Roman zap ditanam tachea 
tonddantlean soreacho vas yeta tem Kirtanin sarkem 
parkhilem. 


“Tum sokallim fuddench soro piyeun ailai? Chol, 
chol. Hanga mukhar anink vochum naka. Somtoch 
bhair chol. Tum ek operator. Soro piyeun bhitor kitem- 
i zalem zalear ogich amkam gheun boschem poddtolem.” 


“Tum piyenam mure?” 
“Mhaka portem sangta? Chol hangasorlo.” 


Romanachim pavlam toxinch fattim sorlim. 
Tannem Kirtanicher ragan ek nodor ghali ani bhaile 
diken cholunk laglo. 


“Hem ghe tumchem kardd. Mhaka porvangi naka, 
kaim naka. Hanv chol’lom anink soro piyeunk. Matso 
vell uxir zalear bhitor ghenant. Hanv tankam 
polletolom.” Romanan kardd sekurittichea mezar 
apttilem ani boddboddot getti bhair gelo. 


To tosoch vochun boreach mukhar aslolea tea bos 

thambear boslo. 


“Hanga bosun kitem kortolom? Hankam xikoum- 
ya.” Aple bhitor gunngunnlo ani taverna diken cholunk 
laglo. Az dusro operator Manup yeunchonam mhonntaka 
khobor asli. Tachea ghorant tachea bapaycho xrad’dh 
aslo. 


Thoddea vellan ek Sekuritti monis komponichi 
skuttor gheun Romana fuddeant ailo. To tavernant 
pavunkuch naslo. Tannem sekuritticher ek ragixtt 
nodor ghali. 


“Tuka saiban kamak apoyla.” Sekurittin Romanak 
sanglem. Tannem aikonaslolea sarkem kelem ani 
mukhar cholunk laglo. 


“Roman-bab, tuka kamak gheta mhonn bhitor 
apoyla!” Sekurittin tache mukhar ubo zayt matze 
vhoddlean sanglem. 


“Kitem korunk? Tankam zai zalear hanvem 
yevpachem? Hanv bhitor yeunk zai zalear mhaka 
apounk yo mhonn tea Kirtanik sang.” Romanan apli 
tiddok Kaddi. 


“Tum sangta toxem kortam.” To sekuritti skuttor 
gheun portun gelo. Roman nettan pavlam marit 
tavernant bhitor sorlo. Atam taka sarkich ruch ailoli. 


“Ek peg hadd re regular.” Tavernvalo zannam aslo 
taka kitem diunk zai tem. Gottagott tannem glasantlo 
kabar korun glas mezar dovortanch Supervisor Palkar 
ailo. 

“Chol nhoi atam Roman. Kiteak nokre kortai?” 
Tache koddek aslolea kodelacher bosun Palkaran favor 
maglo. 


“Nokre hanv korinam. Nokre korta tumcho manager. 

Hanv soro piyelam mure. Atam mexinacher kainch 
zaunchem nam?” 

“Tem magir polleum-ya. Chol mhoje borabor. 
Production kaddunk tukach ravtat.” 

“Tum sangta mhonn yetam. Punn gorje bhair 
amche kodde meter zainaka mhonn tea manager-ak 
sang. Hanv ofisant vochun karddacher nixanni gheunk 
sodtalom. Mhaka modench addaunk taka kitem goroz 
asli? To Production Manger zalear kitem zalem? To lagta 
amkam? Kitem korchem va nam korchem tem Foreman 
sangtolo.” 

“Borem baba. Chol ya atam.” Palkaran 
Romanachea hatak dhorun uttoylo. 


“Poixe farik kor mhoje.” 


“Borem farik kortam.” Palkaran tachem bil farik 
kelem ani te skuttoracher bosle. 


kkk 

11. 


Goyant pavs suru zalolo, ani xitpeyachi bazarpett 
denvloli. Dekun Souza Udyog Ltd. Komponichea 
kam'garank-ui boroch suseg aslolo. Sumanak don dis 
utpadon kaddlear puro aslem. Bekar vell borea khatir 
vaporlear kitem tori faido zatolo hem yevzun, 
somitichea vangddiamni aplo Charter of Demand (COD) 
toyar korunk tharaylem. Don-tin mhoine adim, 
mhollear Otubr-Novembr porian bhitor diunk zai aslo. 
Komponi bhitor aslolea kam’garanchea visov-rumant 
vevosthaponachi porvangi gheun kamachea vellaruch 
tannim ek zomat apoyloli. Kamar aslole soglle boskek 
hajir asle khore, punn hi mullavi boska asli dekun, 
tannim union leader Gaonkarak apounk naslo. 


“Yeyat re begin. Soglle bosun gheyat. Chol boska 
rokddich suru korum-ya.” Rajeshan soglleank bhitor 
apoyt mhonnlem. Zaito temp boskach zaunk nasli. Bhair 
ghetlear ogich despez zata ani vellar suru zainam. Konn- 
konn apnnak zai tednam yetat mhonn tannim kama 
vellar boska ghevop posond kelolem. 

“Chol, soglle aile bhitor. Rajesh suru kor.” 
Bhanudasan porvangi dili. 


“Tumkam khobor asa, fuddlea tin mhoineam 
modem ami amcho Charter of Demand, mhollear COD 
bhitor diunk zai. Tor he COD-ache boskek tumkam 
soglleank yevkar. Fattlea vorsam poros he pavtti amkam 
borich pagar vadd melloun gheunchi sondi asa. Kiteak 
amchi komponi halimsora bhorpur zoddta. Amchem 
utpadon ontor’raxttrik dorjea kodde sort korunk laglam 
ani haka lagon komponichem vozon-ui vaddlam. Goyant 
tori utpadonak khub magnni vaddlea. Te khatir tumchea 
monant kosle-kosle vichar asat hea COD-a babtint te 
fuddle pavtti amche mukhar manddunk ani sangunk 
hi boska apoylea. Fuddle boskek amcho Union leader 
yetolo. Hea xivay konnache-i barik-sarik prosn aslear 
tacher lokx ghalchi goroz asa. Tor hanv boska tumche 
khatir ugti dovortam. Tumkam kitem sangchem asa 
tem sangat. Ham, te poilim ek, amche komponint Ashok 
Naik fitter mhonn bhorti zala. Taka tumi soglle 
vollkhotat. Tannem amchea union-chem form bhorlam 
ani ami tem topaslam. Dekun tumchi koslich addkholl 
nam zalear taka ami amcho vangddi korun ghetanv.” 
Rajeshan yevkar dilo ani boskecho hetu sangtanam 
Ashokachem Union vangddiponn boske mukhar 
dovorlem. 


Soglleamni tallio marleo ani Ashokachea 
vangddiponnak maneotay dili. Ashok ubo zalo ani ek 
mond hanso aplea tonddar haddit tanche upkar attoyle. 
Rajeshan Ashokachea form-acher nixanni keli ani 
tachea orzachi nondnni keli. 


“Atam bhasabhas korum-ya.” Vangddiam khatir 
bhasabhas ugti zali. 

“Poir mhozo tannim okman kelo mure. Tacher 
kitem korpachem?” Roman uttlo. 


“To tuzo okman naslo. Khorem mhollear tum kitle 
pavtti soro piyeun yeta. Soro piyeun yeta tacheo kesi 
ami koxech gheunk toyar nanv. Gorje bhair tuzo okman 
kela zalear sang.” Rajeshan taka xiddkaylo. 


“Soro piyeun hanv naka aslo zalear, mhaka sodit- 
sodit Palkar kiteak mhoje fuddeant pavlo?” 


“Manup yeunk nam mhonn tankam tuje pay 
dhorche poddle. Tunch tor hero zalo mure tea disak.” 


“Eke vatten hanv bebdo mhonn mhaka zero kortat, 
ani mhaka khuxal korunk hanv hero zalo mhonntat?” 


“Mukhar ya re, kitem gheun bosleat tachem?” 
Sadanandan tondd ghalem. 


“Borem asa. Gorje bhair tumi-i konnache prosn 
ghetle zalear hanv polletolom.” Romanan tankam avhan 
kelem. 


“Amcho bhair vochpacho jevnnacho bhot’to kednam 
vaddtolo?” Prashantan prosn kelo. 


“Tem demand-ant ghalum-ya.” Bhanudasan 
sanglem. 


“Amcho ddraivorancho-i bot’to vaddunk zai.” 
Anandan sanglem. 


“Tantuntuch ailem nhoi tem?” Bhanudasan 
sanglem. 


“Atam kitlim vorsam zalim, hench sangtat tumi. 
Ddimanddant ghaltat punn kainch halonam. Unninch 
dha vorsam zalim bhair gelear amkam 30 rupia jevnnak 
melltat. Tis rupiamni amchem jevonn zata? Khoimsor- 
ui gelear pon’nas rupiank nusteachem, don mund 

jevonn. Bhair kam’ kortat tankam he don mund pavtat?” 
Anandan vistaran apli bazu manddun prosn kelo. 


“He pavtt khorench polleum-ya.” 


“Amchem shift allowance he pavtti vaddounk zai. 
Gel’le pavtti sanglolem he pavtt ghetat mhonn.” 
Ankushan aplo prosn manddlo. 


“Hoi, tem boroun dovorlam.” Rajeshan zap dili. 


“Amchi kenttinachi sovlot kiteak vaddounk 
sodinant tumi? Kitlim vorsam zalim toch chav-valo 
amkam udka sarki chav dita. Bhaji tor ek-ek dis 
polleunuch naka dista. Sodam tench-tench 
khavpachem?” Jenniferan khub mhotvacho prosn 
mukhar haddlo. 


“Vochot thoim tech hal asat. Kenttin kontrador 
yeta ani survek borem-borem dita. Magir ye re mhojea 
maglea.” Bhanudasan vastovik poristhiti sangli. 


“Hoi, ami zannanv tum kenttinvaleachi bazu 
kiteak gheta ti. Punn amkam kenttinant jevonn tori 
mellunk zai. Ordem vor hanga mellta khorem, punn 
tem jevonn korunk don voram adim ghora kodde toyari 
korchi poddta. Nam zalear jevnnacho vell vaddounk zai.” 
Jeniferan sanglem. 


“Mhojem ghor lagim asun-ui kednam-kednam 
upaxim ravchem poddta.” Swetan mhonnlem. 


“Kiteak tor? Khobro marit veta ghora?” Rajeshan 
vicharlem. 


“Matso uxir zalear ghetat bhitor? Te bhirantinuch 
upaxim ravchem poddta.” Sweta apleach vicharant 
aslem. 


“Amkam pavsachim zotim ditat tim samki babot. 

He pavtti tori bore komponichim zotim haddunk layat 
tankam. Pavs laglo mure atam.” Jairaman novo mud’do 
haddlo. 


“To-i ek ddimandd korum-ya? Pavsachim tim zotim 
ghalun tin mhoine vochonant tumche? Gel’lea 
vorsachim azun-ui ghalta mure tum.” Bhanudasan 
thom’nno marlo. 


“Tem tankam kiteak lagta? Vorsak ek par mhollear 
vorsak boro to ek par mellunk zai.” Jairam kaidean 
uloylo. 


“Mhojim zalear hanvem mevnneak dileant. Khoim 
ghaltolom novi zotim?” Ujwalan Ihuanch Pranitak 
sanglem. 


“Amchea promoxonachem kitem kortat re tumi? 
Pondra vorsam zalim mhaka, ekach lugaracher asa 
hanv.” Nonin vicharlem. 


“Ho ek boro mud’do. Khorem mhollear hacher 
bhasabhas zaunchi goroz asa.” Rajeshan sariglem. 
“Mhojea monant he vixim ek vichar gholltalo. Zankam 
dha vorsam poros chodd zaleant, tankam soglleank 
promoxon polisi korunk zai. Tumi kitem mhonntat?” 


“Korunk zai nhoi ti?” Nonin sanglem. 


“Hanv amchea leader-a kodde uloytam ani fuddle 
boskek sarki manddum-ya ti.” Rajeshan utor dilem. 
Pois ravun Ashokan bottoms up korun Nonik porbim dilim. 


Oxench zaitem kitem, naka aslolem ulovnnem 
zalem. Barik-sarik mud’deancher kitloch vell bhasabhas 
zali ani boska sompli. Ashokak samko vaz ailo. Taka 
disiem ogich boskek hajir zalo. Unninch don voram 
tannim khalim. Tannem aplem mhonn kainch sangunk 
nam. To fokot aikot ravlo. 

Bhair sorun vetanam Ashokak Noni mello. 


“Promoxonacho pointt sangun borem kelem 
tunvem.” Ashokan taka hat dilo. 


“Tunvench toklent haddlem nhoi mhojea?” Nonin 
portipall kelo. 


“Punn hem sang, oxench cholta re tumchem 
Union?” Ashokan taka vicharlem. 


“Ani kitem? Konn apnnak zai tem uloyta. Sogllem 
faltur. Dekun ami zap kaddinanv.” Kamacho vell zaun 
gelolo. Dekun soglle soroll bhair gele. 


“Chol ami chav gheum-ya. Pottak bhuk lagli.” 
Ashokan agro kelo. Mhonn te dog-ui komponi bhair 
aslolea eka hottelant bhitor sorle. Tannim khaunk 
bhojim ani don chav haddunk sanglem. 


“Zannam Noni, Charter of Demand-achi boska 
borech gombhirtayen gheunk zai. Kenttin sovlot, zotim, 
shift allowance mhonntat te demand-ant ghalpacheo 
gozali nhoi. Tumi barik-barik dhorun pondra-vis 
ddimandd ghaltat. Management sogllea gozalincher 
bhasabhas korta ani nimannem, je gozalicher 
bhasabhas zaunk zai tacher visor poddta. Hem melita 
tem mellta mhonn kam’gar-ui khuxal zatat. Polleunk 
gelear tem tannim ddimandda xivay diunk zai, tem 
tumkam ddimanddacher ditat ani tumchea dolleank 
panam pustat. Amche adle komponint ami tin te chear 
mud’de ghaltale. Mukhel mhollear mullavea pagarant 
vadd hacheruch ami bhor ditale.” Ashokan aplo onnbhov 
Noni kodde vanttlo. 


“Ami-i toxench kortanv, punn ddimandd mandun 
gheunk komponi vell korta ani kam'gar challvotat. 
Hacho faido gheun komponi amcho faido gheta,” 

Rajeshan mhonnlem. To tanche fuddeant kednam yeun 
boslo tem Ashokak legit khobor nam. Ashokan Rajesha 
khatir-ui bhojim ani chav haddunk sanglem. 


“Hench karonn  nhoi, tumche 20-25 
ddimanddancher bhasabhas zata mhollear 3-4 mhoine 
vetat astole nhoi?” Ashokan Rajeshak bhagidar kelo. 


“Sarkem tujem.” Rajeshan mandun ghetlem. 


“Magnnim komi korat. Quantity nhoi tor 
magnneanchi quality samballat. Jeo gozali te adim 
korunk zatat teo ddimandd-ant ghalinastanam melloun 
gheyat.” Ashokan bori suchovnni keli. 


“Ddimanddant ghalinastanam mhonn magnnim 
mellounk zatat?” Nonin nennarponn dakoylem. 


“Shift allowance ho demand tumcho? Are, he 
komponint vevsayik manager asat. Vorsak fokot tin 
mhoine shift cholta. Urlole nov mhoine general shift asta. 
Shift cholounk zoxe porim komponint aplea kama modem 
bodol korunk poddta, tosoch amkam kam'garank 
amchea jevnnant, nhidpant, uttpant bodol korcho 
poddta. He bodolnne khatir tin vorsanchea ddimanddak 
ravchi goroz nam. Shift suru zaunche kitle adim notice 
martat?” Ashok boroch gombhir zalo. 


“Pondra dis adim.” Rajeshan zap dili. 


“Tednanch tanche kodde ulovnni korunk zai. 
Kenttinacho vixoy faleanch tumchean bhasabhas 
korunk zata. Heo gozali tumcho Union leader tumkam 
sanginam?” 


“Ami kednanch vicharunk nam.” 
“Tumi taka sarke poixe farik korinant astole.” 


“Sarke poixe? Vorsak protek mon'xa fatlean 120 

rupia, ani bonus poddta tednam anink 500 rupia odik 
ditat mure. Hea xivay ddimandd zata tednam ji vadd 
zata title veglle ditat.” Rajeshan puray mhaiti dili. 

“Toxem zalear borem asam. Mhaka tumchea 
vadant poddunk naka. Tumchem cholta toxem choloyat. 
Ogich soglle mhojer bejar zatole.” Ashokan ang kaddun 
ghetlem. 

“Atam tum amcho vangddi mhonntoch, tujea 
onnbhovantlean amkam margdorxon divop tujem 
kortovyo.” Rajeshan tacher cheponn ghalem. | 


“Rajesh-bab, sogllech monis tuje bhaxen | 
somjikayeche nant tumche bhitor. Bexttoch mhaka 
modem ghalum naka. Tumchem kam’ tumi korat. Hi | 
polle chav thondd zata, ti ghe poilim.” | 

“Oh sorry.” Rajesh chav piyeunk laglo. 

“Chol atam khub vell zalo. Az boball asa dista ghora 
kodde. Mellchem Noni faleam.” Ashokan tancho nirop 
ghetlo. 


kkk 

12. 


Sodam porim kamacho suttlea uprant Ashokan apli 
mottor-saikol chalu keli ani nettan ghora vochunk 
laglo. Pavs nigtoch thamblolo. Tache kodde kapot asili, 
punn ti ghalunk ani kaddunk bejar yeta mhonn to zaite 
pavtti pavsa kodde apa-lipa khelltalo. Az taka vegim 
ghora pavunk zai aslem. Taka pagar mell'lolo ani tea 
pagarantlea poixeamni avoyk ek kanantleanchi par 
gheunche khatir, to tika bazarant vhorcho aslo. Poixe 
unnem poddlear ATM-antlean kaddunk ATM Card 
tannem bolsant ghalun dovorlolem. Tanche komponi 
kodde thaun mukhel rostear pavunk modlea rostea 
voilean don-tin voltam kaddchim poddtalim. Eka 
voltacher okosmat sumar 22-23 vorsanche pirayechem 
ek cheddum tache mukhar ailem. Tannem boreach 
nettan brek marlo. Mottor-saikol thamblich, punn to 
sarkoch bhiyelo. Tem cheddum modem kiteak ailem 
tem takach kollunk nam. 


“Mhaka matxe vhorxi?” Kainch zaunk naslolea 
porim tea cheddvan favor maglo. 

“Vhorxi? Modemkat yeta tem jiv diunk mukhar 
sorlolem hoi?” Ashokachi dhap vaddloli. Aplea 
hordeacher hat dovorit tannem vicharlem. 


“Modem yenam zalear tum ravtolo aslo?” 


“Oxem kitem zalem tor, itle taktiken konn-ui 
rostean vetolea mon’xak addaunk?” 


“He vatten mezunk zatat titleoch bosi vetat. Ek 
mintte khatir mhaka bos chukli. Atam anink ordea 
voran bos yetoli. Dog-teg zonnank hanvem hat dakoylo. 
Punn te ravunk nant. Nam zalear mukhel rostean 
cholun vechem poddta. Dekun modem yevpa xivay 
mhoje kodde vatt nasli.” 


“Ani mhoji mottor-saikol tujea angar choddloli 
zalear kitem korpachem?” 


“Mhaka ghora pavunk adinch uxir zala. Nidan 
(atleast) opghat zala mhonn tori uxir zalo oxem ghorchim 
somzotolim aslim nhoi?” 


“Khoim nokri kortai?” 


“Ranjan Printing Industries-ant. Hi polle dista. High 
quality printing korpachem kam” cholta thoim.” Matxe 
pois aslole komponik bott dakoyt tannem sanglem. 


“Mhozo jiv sarkoch haloun uddoylo tunvem.” 
“I’m sorry.” 
“Borem chol, tuka khoim pavounk zai?” 


“Hanv Davorlim vattarant ravtam. Mhaka 
panchayati kodde soddlear puro.” 


“Magir sarkem ghorant sodd mhonnxi. Hanv 
Vidyanagar vochpi. Mhaka-i nokrecho suttunk uxir zala. 
Mhoje avoyk gheun mhaka bazarant vochunk zai. Tika 
toyar zaun ravunk sanglam hanvem.” 

“Tum cheddo zaun avoyk bhiyeta? Mhaka dislolem 
ami cheddvanch bhiyetat.” Tem tache mottor-saikolir 
boslem. 


“Koslem kam’ korta thoim tum?” Ashokachi mottor- 
saikol cholunk lagli. 


“Hanv ofis supervisor. Orders ghevop ani purnn 
zalolea kamachi mahiti dovorop, tech borabor 
duddvancho vevhar pollevop.” Tannem thodde bhitor 
aplem kam’ sanglem. 


“Magir sarkem manager oso mugo tum.” 
“Somewhat tosoch role mhozo.” 


Uloyta-uloyta Bethany konveta kodde aslolea 
speed-breaker-acher Ashokan sintid diunkuch nam, ani 
speed-breaker-acher choddtanch tannem brek marlo. 
Eka sundor cheddvak poilech pavtt mottor-saikolicher 
bosoun vhortalo to, sintid koso astolo? Mottor-saikol 
borich halli. Tem poddta-poddta vanchlem. Tannem 
Ashokak ghott dhorlo. 


“Sorry ham, hanvem speed-breaker-acher lokxuch 
dilem nam.” Ashokachea ulovnneacher tannem lokx 
diunk nam. Portench zalear tannem Ashokak chodduch 
ghott dhorlo. 


“Kitem kortai tum?” Ashokan mottor-saikolichi goti 
unni keli. Poilim mhollear tannem he porim cheddvank 
aple borabor vhorunk nant, ani cheddvank gheun 
bhonvpacho taka onnbhov naslo. Tannem apnnak ghott 
dhorlo dekun to matso bhiyelo. 


“Matxe rav. Tokli kitem zali oxi.” Ashokan mottor- 
saikol thamboyli. Kallok posorpachim chin’nam 
distalim. 


“Kitem zata?” 

“Tokli ghunvlolea sarki zali. Matxe dotorager bhitor 
sorum-ya?” 

“Tum mhoje kodde khell khellonam nhoi?” 

“Nam. Khorench mhaka dotorager vochunk zai 
oxem dista.” Tannem aplea don-ui hatamni tokli ghott 
dhorli. 

“Matxe mukhar Ramnagrint Dr. Adhik mhonn eka 
dotoracho bordd pollela hanvem, thoim ya?” 

“Chol teach dotorager vhor mhaka.” 


Ashokan mottor-saikol chalu keli. Kaim minttam 
bhitor tachi mottor-saikol dotorachea darant ubi zali. 


Dotor Adhik konnak tori topastalo. Dekun tankam 
bhairuch ravchem poddlem. Thoddea vellan dotoran 
tankam bhitor apoylim. Ashok bhairuch ravlo. Matxe 
vellan dotoruch bhair ailo ani Ashokak bhitor apoylo. 


“Polle Mr....... 4 
“Hanv Ashok.” 
“Tum tacho konn lagtai?” 


“Ho prosn takach vichar. Hanv taka vollkhonam. 
Tannem mhoje kodden zobordostin lift magli, ani vatter 
kitem kai mhollear tokli bori nam mhonn sangunk 
laglem.” Ashokan hat fafuddle. 


“Itlea ragan kiteak uloytai?” 


“Kamak lagloleak itlo usram hanv kednanch ghora 
pavunk nam. Voilean mhoje avoyk gheun mhaka 
bazarant vochunk zai aslem. Ti nhesun ravta astoli.” 


“Polle Ashok, itlo kastig tunvem tache pasot ghetla, 
tantum anink illoso kastig. Taka tachea ghora vhorun 
pavoy. Kiteak tache toklek khorench koslem tori duens 

asa oxem mhaka tori zannvota. Hanvem taka solo diun, 
faleam boreaxea toklechea dotorak mell mhonn 
sanglam. Mhaka dista tache toklecho fottu kaddcho 
poddtolo.” 


“Punn... speed-breaker-acher hal'lem zalear toklek 
itli duk zata?” 
“Thoim hallem mhonn nhoi, taka adinch ho defet 


” 


asa. 
“Mhaka dislem hanvem...” 


“Tunvem bhiyevpachi koslich goroz nam.” Dotoran 
taka dilaso? dilo. 


“Zalem nhoi dotor?” 
“Zalem.” 
“Dotor poixe kitle?” Tea cheddvan vicharlem. 


“Tum az poilech pavtt hanga ailam. Ani vollokh 
naslolea Ashoka sarkea udar monachea mon’xan tuka 
mhojexim haddlam. Dekun tuje hanv poixe 
ghevchonam. Kiteak hanvem tuzo ilaz korunk nam. 
Monisponnache nodren il’lemxem piyeunk dilam 
itlench.” 


“Thank you doctor.” Tannench mhonnlem. 
Tim dogam-i bhair ailim. 


“Mhaka lagon tuka tras zale, tachi hanv mafi 
magtam.” Cholta-cholta tannem Ashokak polleun 
mhonnlem. 


“Tem borem asam. Ya nhoi?” 
Cho” 


“Ragar zalo? Ozem kednam-kednam zata mhaka.” 

“Magir voizuki sollo gheunk nam?” 


“E.S.I. hospitalant vochun topasnni keloli. 
Tanchim vokhdam chalu asat. Tin mhoineam bhitor 
borem zatolem mhonn tannim sanglolem. Punn mhaka 
dista azun sarkem zaunk nam hanv.” 


“Khoim pavtoch thambchem tem mhaka sang.” 


“Borem.” 


Ruzar Saibinnichea kopela kodde pavtanch 
tannem lhuan Ashokache fattir thapott marlem. 


“God bless you Ashok. Mhojem nanv Neema. 
Horxim ami panchank sutt’tanv. Ek vor O.T. korunk 
layli ani mhoji sodanchi bos chukli.” 


Ashok kainch ulounk nam. 


“Tunvem az mhojer zaito upkar kelo. Hanv 
kednanch visorchem nam.” 


Torui to kainch ulounk nam. 
“Hangach thamboy. Hem polloy mhojem ghor.” 


“Borem.” Davorlim panchayati kodde pavche 
poilinch tachem ghor. Rosteache pele vatten, punn 
rostear ravun sarkem distalem. Ghorak grilanchem 
durig aslem. Fuddlean nolleacho addos aslolea 
beteachea ghorantlean laitt zollkhotali. Konn tori bhair- 
ui ubo aslolo Ashokache nodrek dislo. “Atam hanv 
tumchea ghorant yeun ghoddloli gozal sangum va tunch 
sangtolem? To polle tumchea ghorant ravun konn 
polleta amkam. Ogich mhojea nanvan tuje vixim dubav 
gheunk naka.” Ashokak ek vatten bhirant distali, torui 
to dhir gheun uloylo. 


“Mhoji tuka itli kallji dista zalear, tunch mhojea 
ghorant yeun sogllem sanglear borem.” Mottor- 

saikoleche mukhar yet Neeman sanglem. 


Neemachi zap onopekxit asli. Tannem mottor saikol 
sttenddar kaddtanch Neeman taka addaylo. 


“Naka naka, ghora kodden hanv samballtam. Tuka 
chodd ani chodd Dev borem korum.” Neemachi zap 
aikun vell ogddaynastanam Ashokan ek nodor 
Neemacher ghali, ani mottor-saikol chalik layli. 


xxx 

13. 


Komponicho bhongo vazlo. Sogllea kam’garamni ap- 
aplem kardd hatant ghetlem ani gordi korun ravle. 
Kalchean kardd swipe korchem mexin laylolem. 
Thoddeank tem ghansunk mojach yetali. Aste-aste 
soglle ap-aplem kardd swipe korun bhitor gele. 
Sadanand mat kardd swipe korun utpadon vosreant 
veche bodlek kenttina vatten gelo. Kenttin azun ugtem 
zaunk naslem. Kenttina bhailean ek bank aslo tacher 
to boslo. 


“To kitem somzota, mhojea ghora yeta ani 
mhakach dhomki dita? Mhaka mhonn mat legit respeit 
nam? Hanv hanga sado kam’gar mhonn aslear kitem 
zalem? Mhojea ghorak nanv nam?” To ekloch 
boddboddtalo. Tem polleun gaddi pusunk laglolo Imran 
mukhar ailo. 


“Kitem zalam Sadanand bhai? Az sokallim- 
sokallim vatt chuklo? Kamar vochonam?” Aplea hatantlo 
kopddo varear khelloyt tannem vicharlem. 


“Vatt hanv chukunk nam, vatt hangache thodde 

am’gar chukleat. He chuklole vatten te mhojea 
orant pavleat, ani eklean mhoje bhaile kodde ixttagot 
elea.” 


“Ixttagot ani tuje baile kodde? Konn re te?” Imran 
ojap zalo. 

“Az to mhaka mellot zalear, hanv taka kosoch 
soddinam.” Titleak kenttinvalo ailo ani aplem kam’ 
korunk laglo. Sadanand kenttinant bhitor sorlo. Imran 
gaddie kodde gelo. 


“Az kitem re Sadanand, kamar ravun sutti kai 
kitem?” Kenttinant bottattvodde korunk samon posrayt 
Kenttinvalo Rakeshan tachim fokannam kelim. 


“Tum begi-begin bottattvodde kor, mhaka bhuk 
laglea.” 


“Rati jevunk nam va sokallim kainch khaunk nam 
tunvem?” 


“Tumi soglle mellun amkam susegad ravunk 
diunche nant. Che, kitlem koddok tujem foddnn re?” 
Eke vatten bottatte ukddunk dovorun, dusre vatten 
foddnn marun Rakesh aplem kam” begin nipttaunk 
sodtalo. Titleak tacho adari bhurgo Mun'na ailo ani 
tannem udok-ui toyar kelem ani pitt kaloylem. Thoddea 
vellan bottatte ukoddle. Rakeshan te solunk Mun'na 
kodde dile, ani chavek udok tapounk dovorlem. Dusre 
vatten vhoddlea sttovacher bottattvodde bhazunk tel 
tapunk ghalem. 


“Are Sadanand bhai, polle tum hangachean kuxin 
sor. Kirtani kenttinant yevpacho vell zalo.” Rakeshan 
taka xiddkaylo. 


“Kirtani yeum nam zalear Kamat yeum, tankam 
hanv chodduch bhiyetam. Amche koddlean kam” korun 

ghetat ani amkanch xapotam sangtat te. Tannim 
amchem kednam chintlam? Aplo mat pagar boro 
vaddoytat te, amkam pott nam? Tankach pott asa?” 


“Are, ogi rav. Ho polle yeta to.” Rakeshan bhailean 
pollet sanglem. 


“Yeum re, tum kiteak bhiyetai?” Mhonnit to uttunk 
vetalo. Punn lonvddolo ani bankar poddlo. 


“Kitem zalem Sadanand?” Rakesh tachea fuddeant 
dhanvun gelo. Polle zalear to talla la la zalolo. “Tum 
soro piyelai?” 


“Che?” 


“Vas kelo mure tunvem sogllo. Chol, chol matso 
voch hanga sorlean, tuka lagon mhaka ulovnnim 
poddtolim.” 


“Bhivkure mure tumi.” Titlean Kirtani kenttinant 
sodanche porim bhitor sorlo. Kenttinachi nitollsann ani 
kitem kelam tem to sodanch polleun vetalo. 


“Kitem Sadanand, az kamar nam?” Kirtanin 
fuddeant pavtanch vicharlem. 


“Kamar asam, punn matso bejarsanvacher asam.” 
Sadanandan sanglem. 


“Bejearsanvam oxim komponint kaddchim nastat, 
chol kamar voch.” Mhonnit soglle vatten nodor marun 
Kirtani gelo. 


“Borem sir.” Aplem tondd puxit Sadanandan 
mhonnlem. 


“Kirtani matso taktiken aslo mhonn tum suttlo. 
Nam zalear tuji dhoddgot nasli.” Rakeshan ek 
bottattvoddo haddun taka di-it sanglem. “Kha atam ani 
Chol kamar, soro gheun veta bhitor?” 

“Asum re, amchoch nhoi tum? Punn taka 
soddchonam hanv.” To bottattvoddo khaunk laglo. 


“Konn to? Tem sangunk nam mure tunvem?” 


“Kolltolem ek dis.” Sadanand aple bhitoruch fugar 
zatalo. 


xxx 

14. 


Az portun utpadon naslem. Bhailean boroch pavs > 
poddtalo. Soglle kam’gar zollim-mollim ximpoddlole. 
Vevosthaponachi boska cholta mhonn Mandaran khobor 
haddloli. Mhonn chav piyeun zalea uprant Ashok 
Recreation Centre-ant gelo. Thoim adinch Kristaline, 
Urmila ani Clarisa bosun potram vachtalim. Ashokan 
tanche mukhar kaim pustokam dovorlim. 


“Potranch vachtat kai oslim pustokam-i vachtat 
go?” 

“Konnachim pustokam him?” Pustokam polleun 
tankam utsuktay zali. 


“To Raicho Vincy Quadros mhozo sarko ixtt. 
Tannem hanga dovorunk aplim ani tachea vollkhichea 
borovpianchim kaim pustokam dileant. Vachat ani 
tancho boro faido kaddat.” 


“Tunvem vachleat tim?” Kristalinan vicharlem. 
“Choddxim vachleant. Halinch uzvaddaylolem 


nagri lipintlem tachem Konnsam hem utkruxtt pustok. 

Urmila, tuka tem vachunk sompem zatolem.” Urmilan 
tem pustok aplea hatant ghetlem ani challunk laglem. 


“Hanv vhorum tem vachunk?” Urmilan vicharlem. 
“Tech khatir haddlam nhoi?” 


“Hanv-ui ek vhortam.” Clarisan Menino 
Almeidachem Bandpas pustok aplea hatant ghetlem. 


“Hanv Turo pustok vhortam.” Kristalinan sanglem. 


“Tumkam vachpachi itli umed aslear amchean 
vachpachi karyavoll porian ghoddoun haddunk zata. 
Korum-ya mugo ek dis?” 


“Korum-ya mure.” Clarisan sanglem. 


“Borem, vachat ham. Hanv vetam.” To vetanch 
Rajesh ani Swapnil aile. Te disallim challunk yetat 
hanga. Dog-ui aplea hatant potram gheun eka bankar 
bosle. 


“Toxem polleunk gelear Ashok matso huxar dista. 
Ami ek tor tacher obheas korunk zai, nam zalear taka 
bhagak gheun cholunk zai.” Te Ashokachi gozal korit 
ailole. 


“Tachi huxarkay tache kodde, ami kiteak zannun 
gheunk zai? Mhaka zalear dista, amchea union-achea 
kama kodden itle begin taka meter korun gheunk 
favona.” Swapnilan aplo vichar manddlo. 


“COD-a babtint tache vichar amche sarke nant. 
To mhonnta ami long term vichar korinanv. Tatpurtea 
vella khatir vichar kelear komponichoch faido chodd 
zata khoim.” 


“Boskek maddum di mure tache vichar, polleum- 
ya, faido konnacho zata to. Kaim nam mure az khobor.” 


“Kaim nam kitem? Him polle Ashokan kitlim 

pustokam haddun dovorleant tim, tumkam zai zalear 
tumi-i vhorun vachat.” Veta-vetam Urmilan mhonnlem 
ani tem Kristalina sangatak bhair gelem. Dogainchea 
hatant pustokam aslim. 

“Khorench huxar dista ham Ashok. Tache kodde 
tumi chotrayen vagat.” Mhonnit Clarisa pustok gheun 
bhair gelem. 


“Borem, leader-a fuddeant kednam vetat re?” 
Swapnilan pustokam fuddeant yet vicharlem. 


“Tunvem union-achea kamant lokx ghalem dekun 
mhaka tori borem dislem. He pavtti soglleank vhorunk 
zai. Ho pavonam, to pavonam mhonn nimitam sangtat. 
Fattlean magir mellot toxe uloytat.” Rajeshan 
mhonnlem. Swapnilan-ui ek pustok hatant kaddlem. 
“Oslim pustokam vachpachi mhaka umed na.” 


“Chol, atanch vochun tharaytam. Soglle asat az 
kamar. Boskecho dis-ui tharaun kitem zata tem tuka 
hanv magir sangtam.” 


“Chol tor.” Pustokam thoinch uddoyt dog-ui gele. 


xxx 

15. 


Sawant aplea ghora kodde ogich bosun aslo. 
Chovthichi sutti asli. Dedd disacho Gonnpoti vhodd 
umedin pavoyta mhollear boroch uxir zalo. Don dis 
soreacho ghontt jiber gheunk mellunk nam dekun to 
tanelolo. Mukhavelo dis Aitar. Ghorantlean kednam 
bhair sorunk mellta kai mhonn to vatt polletalo. 


“Hanv nustem kitem mellta zalear polleun yetam.” 
Tannem aple ghorkarnik sanglem. Tachi ghorkarn 
Madhavi. Chodd xikunk nasli, punn ghor-kamant borich 
huxar. Sawant soro piyeun yetalo khoro, punn ti tacho 
khub poramus kortali. Nam zalear tachi bholaiki koxi 
astoli asli tem devuch zannam. 


“Tuji jib hullhullta mhonn mhaka khobor asa. Don 
dis zale nhoi soreacho tembo poddunk nam jiber?” 
Tinnem taka sarko parkhilo. 


“Zannam zalear anink mhaka kiteak addayta?” 


“Punn yetanam hadd kitem-i nustem. Bhurgeank- 
ui nusteachi sonvoym zalea atam. Don dis xivrak jevun 

te-ui-bejarleat.” 

“Bazarant veta zalear hanv yetam daddy.” 
Dhakttea Sumitan sanglem. To sumar 14 vorsanche 
pirayecho. 

“Tum anink kiteak? Tuka khaunk haddtam hanv.” 
Sawant anink matso ravlo zalear vhoddlo aplem sangit 
mhonn poilinch bhair sorlo. 

“Mummy, taka sang ge, soro piyeun yeum naka 
mhonn. Iskolantlim bhurgim mhaka challoytat.” 
Sumitan aple avoychea palvak dhorit sanglem. 


“Hanvem sanglem mhonn tannem aikunk naka? 
Zoddkar to.” 


“Zoddkar zalear kitem zalem? Oxe soreak moddta 
te poixe samballun dovorlear tem rinn farik korunk 
upkarche nasle? Ayuxeobhor rinnuch farik kortolo to?” 
Vhoddlea Amitan mukhar sorun mhonnlem. Halinch 
tachem baravechem xikop zalolem, ani khoim tori sirvis 
mellounche khatir to tollmolltalo. 


“Hanv sangtam baba taka. Tench chintun ek-ek 
pavtti bejar zata to.” 


“Chovthik panch hozar rupia advance dileat khoim 
komponin, tancho nas korunk nam muge?” Vhoddlo 
boroch somzut distalo. 


“Nam. Donuch hozar moddleat, ani urlole mhoje 
kodde dileat. Te rinnache thodde komi korum-ya 
mhonntalo.” 


“Mummy, to Manuel uncle aple gerejint kam” korunk 
apoytalo mhaka.” 


“Itlem xikun tum mekanik zaunk veta baba?” 


“Anink kitem korum? Sirvis mellunk naka? Sirvis 

mellta tednam magir polleum-ya.” 
“Tuka borem dista toxem kor.” 


“Fuddlea vorsak mhoji S.S.C. zatoli. Hanv bhayi 
bhaxen baravi korcho nam mummy, hanv somtoch I.T.I. 
nam zalear Polytechnic-ant bhorti zatolom.” Sumitan 
sanglem. 


“To khorch konn kortolo?” 


“Khorch kaim nam mummy, hanv scholarship 
ghetolom ani mhojem xikop kortolom. Nam-i zalear 
amchea somazak xikche khatir sorkaracheo zaiteo 
yevzonno asat. Hanvem atanch tharaun dovorlam, 
mukhar koxem vochpachem tem.” 


“Khub xanno mhozo por.” Tinnem taka ghott 
vengent dhorlo. 


“Atam khorench nustem haddtolo muge to?” 
Amitan vicharlem. 


“Hoi re. Soro piyelear kitem zalem? Tumcho khub 
mog asa taka.” Madhavin aplea bhurgeank somzayle. 


kkk 

16. 


Tharylole pod’doti promannem, novo ddimandd 
bhitor diunk ani tacher bhasabhas korunk union-achi 
novi somiti kaddli ti oxi. Swapnil, Rajesh, Inacio, 
Milagris ani Salvador. Bhanudasak he pavtti suseg dilo. 
Zaitea zonnamni to aplench polleta mhonn tacher arop 
kelole. Dekun Gaonkaranuch taka sanglem - “dusre 
koxe kam’ kortat te polle.” 


“Tumi sanglem tem sogllem hanvem aikolam ani 
boroun ghetlam.” Tharaylolea promannem Union-achi 
boska chalu asli, ani he boskek union leader Govind i 
Gaonkar boskechem yezmanponn choloytalo. Khub vell 
zalo boska chalu aslear. Sogllem aikun ghetlea uprant, 
to aplem mot manddunk laglo. “Tumchea mota 
promannem tumchim 25 magnnim asat. Tatuntlim 
chear mukhel asat. Poilem: Pagar vadd. Dusrem: Bonus 
vadd, Tisrem: L.T.A. vorsak ek pavtt, ani Chovtem: E.S.I. 
hantuntlean bhair poddleat tanchem Medicalim korop 
ani Medical benefit vaddovop. Anink konnachem-i kitem 
urlam zalear sangat.” Gaonkaran boskecho attap ghetlo, 

ani vell ogddauncho nhoi te khatir aple vichar 
mukhar ghale. 


“Are, amcho promoxonacho pointt titlech 
gombhirtayen gheunk zai.” Nonin yad keli. 


“Borem asa.” Gaonkaran sanglem. 


“Sir, tumchi porvangi aslear hanv don utram 
ulounk sodtam.” Ashok uttlo. 


“Gaonkar-bab, ho Ashok, amche komponint fitter 
mhonn nokrek lagla. Fattle boskent taka ami vangddi 
korun ghetla. Taka aple adle komponichea union-acho 
bhorpur onnbhov asa oxem dista.” Rajeshan Gaonkarak 
Ashokachi vollokh korun dili. Tannem man haloyli. 


“Sir, mhaka hanga nokrek laglear thoddoch temp 
zalo. Itlea kallant hanvem hea kam’garam vixim zaitem 
zannun ghetlem. Ani tanche borabor rokddoch mhaka 
ddimandd lagu zatolo mhonn mhaka-i khos zali. Punn 
ek gozal mhaka hanga khottokli ti hi: He itle sogott 
kam gar asat, tatuntle fokot sat-att zonn uloytat ani 
bakiche fokot ‘hoi’ ghaltat. Somitintle Rajesh ani 
Swapnil uloytat. Herank kainch kollonaslolea sarke. 
Hanv konnak dox diunk sodinam, punn Charter of 
Demands-a vellar khorem mhollear protek mon’xacho 
vichar mukhar yeunk zai. Ami soglle hanga pagara 
khatir yetat. Ekameka kodden ixttagot asli mhonn aplim 
magnnim mukhar ghalunk konnench fattim ravunk 
zainam. Haka vaitt distolem mhonn ulovp nam, taka 
rag yetolo mhonn kainch sangop nam, ho kitem 
mhonntolo mhonn ulovp nam, hem oslea vellar 
cholonam. Ami eka gombhir vixoyacher bhasabhas 
korunk ani eka nirnnoyar pavunk hanga zoma zaleanv. 
Jem he chear von’ttim bhitor ghoddta tem konnench 
bhair gheun vochunk zainam. Tem hangach soddun 

apli ixttagot samballun dovorunk zai. Taka vevharik chal 
mhonntat.” Ashokan aplea onnbhovantlean 
kam’garamni COD-a vellar koxem vagunk zai tem 
sanglem. 


“Are Ashok, poir tunch tor ami fokot tin-chear 
magnnim ghalunk zai mhonn sangtalo. Atam tunch 
sangta soglleamni aplim magnnim ghalunk zai. Oso 
koso re tum don tonddamni uloytai?” Nonin taka just 
pointtak dhorlo. 


“Noni-bab, hanvem sanglam tem sarkem ani atam 
tench hanv sangunk sodtam. Tumi 25 magnnim 
ghaleant tinch kiteak? Anink unnech 15-20 ghalpa 
sarkim asat. Hanv sangum, hanga ami xitpey toyar 
kortanv. Tumi kednam-i tumche khasgi karyavollik 
fukott xitpey maglam? Divalle, Natalam somoyar don 
kaxi xitpey maglam? Halinch chovoth zali. Konnak tori 
dislolem komponin amkam xitpey kiteak diunchem nhoi 
kai mhonn? Ho-i ek ddimandduch, punn to vegile toren 
manddpacho. Tumchem shift allowance vadd, yer bot’to, 
leader sir, mhaka sang, osleo magnneo ddimanddant 
ghalinastanam amchean melloun gheunk zainant?” 


“Zatat. Kiteak 7ainant?” Gaonkarachea 
tonddantlean sohoz utor bhair sorlem. 


“Zalear tim magnnim ddimanddant kiteak ghalunk 
zai?” 
“Amchea vangddianchi toxem magnni asa. Tankam 


dista ddimanddant ghalear magnnim begin purnn 
zatat.” Gaonkaran aple hat dhule. 


“Mogall kam’gar bhavamno ani bhoinnimno, 
amkam zai te toren leader cholta. Tacho guneanv nam. 
Amchea leader-an sarkim asat tim magnnim short-list 

keleant, ani amche mukhar dovorleant. Punn mhaka 
zalear dista, tim chear mukhel magnnim ani 
promoxonachi magnni soddli zalear, anink kitench 
Charter of Demand-ant yenam zalear, tumkam bori pagar 
vadd mellunk xokta. Kiteak zo pagar atam asa to pagar 
pollelear dista hi komponi dha vorsam fattim asa. 
Amchem jiyevop khoim pavlam? Amche boraborcheo 
komponio aplea kam’garank kitlo pagar ditat? Tankam 
kosleo sovloti melltat? Amche kitle bhav hanga morun 
kam’ kortat, punn tankam konnuch mol dinam. Poir 
eklo mhonntana aikol’lem, “hi mhoji komponi mure. 
Ami bore bhaxen kam’ kelear komponi voir sortoli.” Oso 
vichar konnachea-i monant asop bhou gorjechem, punn 
komponi apnnak voir kaddtoli ho chukicho vichar. Ami 
komponint kam’ kortanv ani komponi amkam pagar farik 
korta. Tiche kodde amchem natem asa zalear tem 
amche ixttagotichem, nhoi komponiche soirigotichem.” 
Ashok matxe bhavnik zalo. 


“Nim’nnem tum kitem sangunk sodtai tem 
suttavem korun sang. Kitem vhoddlem-vhoddlem 
uloytai?” Bhanudasak tachi tiddok aili. Kiteak tachem 
ulovp short-cut aslem. 


“Polle Bhanudas, amche komponint nond zalole 
ddimandd hanvem polleleat, vachleat. Tumi 20-25 
ddimand ghaltat ani fokot pagar vadd melloytat. 
Komponi sangta bakichem bore bhaxen uloun korum- 
ya. Punn kednam sangta? Soglleancher chear-panch 
mhoine ulovnni zalea uprant tumi taptat tednam. 
Mhonntoch, komponi tumkam round the bush vhorta, 
challoyta, bejar korta ani aplem sadoun gheta. Dekun 
direct to the point hat ghalat ani komponik chopkeant 
sampddauncho yotn korat.” 

“Mhaka dista Ashokak somiticher gheunk zai.” 
Gunajiche toklent thoddem-thoddem yeunk laglem. 


” 


“Somiti adinch panch zonnanchi asa. 
Bhanudas uloylo. 


“Ek odik ghetlear kitem zata?” Gunajin porto prosn 
kelo. 


“Mhaka-i dista Ashokak somiticher ghetlear boro. 
Tachea ulovpant mhaka xanneponn dista.” Gaonkaran 
apli khaddki poxet mhonnlem. 


“Az meren oxe toren konnuch uloylolo ami aikunk 
nam. Rajki bhaxonna vori tachem ulovp ani amchea 
vevharachi somzonni mure. Khorench bore vichar asat.” 
Jeniferan, utpadon khateantlea anik eka kam’garan 
sanglem. 


“Hoi, amkam-i maneo asa. Gheyat Ashokak 
somiticher.” Chear-panch zonn boraboruch uloyle. 


“Soglleanchi toyari asa zalear, mhoji kainch 
addkholl nam.” Swapnilan maneotay dili. 


“Mhaka somiticher...” Ashokachem kitem-i aikun 
gheunche poilim soglleamni tallio marleo, ani taka 
maneotay dili. 


“Itlea khol vicharanchea mon’xan somitir ravun 
kam’ korop borem. Soglleancho faido zatolo. To sangta 
tem sarkem asa. Hanv sangtam tednam tumi aikonasle. 
Atam tumcheach modlea eklean tumkam vatt dakoun 
borem kelem. Good work Ashok.” Gaonkaran taka hat 
dilo ani aple vatten bosunk kodel mukhar kelem. 


“Somiti vaddovpachich asli zalear hanv disonaslom 
tumkam?” Bhanudas modench uttlo. “Mhaka kiteak 
bhair dovorlo tor? Hem tumchem sarkem nam ham.” 

“Tuka somitintlean konnem bhair dovorlo? Ami? 
Va tuje vagnnuken?” Gaonkaran vicharlem. 


“Itlim vorsam panch zonnanchi somiti asli, atam 
ti so zonnanchi korun chuk kortat. Hanv boball 
kortolom.” Bhanudasan ek add karonn sanglem. 


“Are baba, hantum boball korchem kitem asa? 
Ashok, tuka fuddem kitem-i sangchem asa?” 
Gaonkaran Bhanudasak thondd korit Ashokak 
vicharlem. 


“Tumkam dista hanv somiticher ravun kam’ 
kortolom mhonn, zalear tumche khatir mhoji illi xokti 
khorch korunk hanv yotn kortolom. Mhoje fattle 
komponint sado vavurpi somiticho vangddi mhonn hanv 
somiticher aslom, ani thoim kaim COD-a boskamni bhag 
ghetlolo. Thoinchea leader-an mhaka zaiteo gozali 
xikoyloleo, tacho tumkam lav diunk hanv yotn kortolom. 
Atam tumi mhaka somiticher ghetlach, mhonntoch 
mhojea monant anink ek vichar asa to hanv tumche 
mukhar manddtam.” Ashok uloylo. 


“Anink koslo vichar?” Swapnilan vicharlem. 


“Atam tumi so zonnanchi somiti keloli asa, punn 
jednam komponik kitem-i sangchem asta tednam te 
konn tori ekleak sodtat. Bakicheanchem mhotv kitem? 
Tednam hanv suchounk sodtam, somitichea mon’xam 
modem zababdari vanttun gheunk zai. Dekun somitint 
Odheokx, Chittnnis ani Bhanddari oxim podam asunk 
zai. Oxem aslear zonn ekleak aplea hud’deachi ani 
kamachi zababdari kollun yeta.” 


“Hoi mure. Amchea lokxantuch naslem hem. 
Koslea-i kamak poixe ekttaim korunk zai va fee kaddunk 
zai zalear sogilech dhanvtat ani konnem kitle poixe 

ekttaim keleat tem tharaunk don-tin mhoine lagtat. 
Hench kam’ zor eka mon’xan kelem zalear, hixeob legit 
vellar zatolo.” Rajesh Ashokachea utramni bhuluslo. 


“Azuch polleyat, boska suru zaunche adim fokot 
union-achi fi ekttaim kelea tacho hixeob diunk kitlo 
vell gelo. Hixeob poilim korun ailole zalear boskek ailea 
uprant hixeob korunk poddcho naslo, vell-ui ibaddcho 
naslo. Zaite pavtti oxem korun, korun hixeobuch 
zainam. Zor poixe gheunchem kam” eklea kodde dilem 
zalear, toch poixeanchi zababdari gheunk xokta nhoi?” 
Ashokan aplea motacher zor dilo. 


“Sarkem sanglem tunvem Ashok. Ami toxe hud’de 
toyar korum-ya ani zababdari vanttun dium-ya. Uprant 
union-ache torfen fokot ekleanuch ulovpachem. 
Odheokx asta to hi zabadari ghetolo. Hangasor 
komponichea manager-am kodde ulounk Swapnil 
tankicho asa oxem dista.” Fattlea onnbhovavelean 
Gaonkaran oproteokx ritin Swapnilachem nanv 
odheokxpodak suchoylem. 


“Ani ami kitem korpachem?” Salvador, somitichea 
vangddian mhonnlem. 


“Ami tache fattlean ravpachem, taka bud divpachi. 
Oxem kelear koslo-i kauz ekamekacher ghalunk 
mellonam, ani to aplea utrak bandun asta.” Ashokan 
ek bandnni keli. 


“Ekdom’ bori gozal. Oxi manddavoll amchi yer 
kodden asa.” Gaonkaran pattimbo dilo. 


“Tech porim potr-vevhar korchem ani kagod-potram 
samballchem kam’ chittnnis korta. Ani he komponint 
Rajeshuch boro asa chittnnis zaunk oxem mhaka dista.” 
Ashok apunn novo aslo dekun kosli-i zababdari gheunk 

fattim sorlo. 


“Are, hem sogllem tunvem sanglam mhonntoch 
tunvem khoinchem tori pod gheunkuch zai.” Rajeshan 
suchoylem. 


“Naka, naka, cholta tem borem asa. Hanv tumkam 
mhozo sogllo adar ani sohokar ditam. Swapnil odheokx 
ani Rajesh chittnnis mhonn borem choltolem oxem 
mhaka dista.” Ashokan ek novi manddavoll tanchea 
union-ant ghoddoun haddli. 


Soglleamni tallio marun manun ghetlem. 
Gaonkaran-ui khuxalkay ugtayli. Te uprant Inaciok 
bhanddari nemlo. Poilech pavtt Souza Udyog Ltd. 
kam'garanchi ek vevsayik somiti nirmann zali. 


“Ek gozal bori ghoddli. Tor tumcho ddimandd bhitor 
diunk nimanne kednam bosum-ya?” Gaonkaran 
vicharlem. 


“Atam ami bhasabhas kelea te promannem tujem 
manddun zalem mhonntoch amkam kolloy, rokddech 
bosum-ya.” Swapnilan sanglem. 


“Borem tor.” Gaonkar uttlo. Swapnil, Rajesh ani 
Inacio modem ek veglli umed nirmann zali. Oxem 
tanchea jivitant poilech pavtti ghoddlolem. Punn 
Bhanudas mat dant pajit ravlo. 


xxx 

17. 


“Mhaka dista he toren ghoddoyt zalear tem sarkem 
zatolem.” Samuelan apli huxarkay dakounk Priteshak 
ek manddnni sangli. Kitlo vell zalo Boiler-acho ek pomp 
te sarko kortale. Boiler ghetloleak kitlea vorsamni az 
poilech pavtt to bond poddlolo, ani Technical Manager- 
an sanjer mhollear to sarko korunk sanglolem. Titlea 
vellak tannim utpadon bond dovorun puray machinery 
back-wash korunk ghaloli. 


“Hanv tuka sangtam tem oxe toren zaunk zai.” 
Pritesh apnnalem sangunk laglo. 


“Polle Pritesh, kitlo vell zalo ami tench gheun 
zoroytanv, ani amchean tem zainam. Dekun matso visov 
gheum-ya ani ek chav marun yeum-ya.” 


“Magir zatolem mure? Te production kaddunk 
amche khatir ravot.” 


“Az production nam. Mon matxe xant korun yeum- 


” 


ya 


Pomp tosoch soddun te dog-ui chav piyeunk gele. 

He dog-ui vorixtt mhonn Shennoyan tem kam’ tankam 
dilolem, ani Ashokak thoddem saman haddunk bhair 
dhaddlolo. Thoddea vellan Ashok saman gheun ailo ani 
pompak polleun ojap zalo. Punn tannem tantum lokx 
ghalunk nam. Tannem samon dovorlem ani Shennoyak 
mellunk gelo. Shennoy aplea zagear naslo mhonn Ashok 
portun tontrik vibhagant ailo. Samuel ani Pritesh porot 
aplea kamak laglole. Ashok tankam polleunk laglo. 


“Ho pomp koso sarko korpachem tem koxench 
somzonam mure Ashok. Wiring bi sogllem topasun 
pollelam ami.” Samuelan apli oddchonn mukhar ghali. 


“Kitem zalam tor taka?” Ashokan vicharlem. 


“Kitlea vorsamni az poilech pavtt bond poddla to.” 
Priteshan mahiti dili. 


“Dismantle konnem kelolo?” Ashokan utsuktay 
dakoyli. 

“Ami dog-ui gelole dismantle korunk.” Samuelan 
sanglem. 


“Boiler-achea pompak ek vichitr manddavoll asta. 
Adim kam” kortalom thoim ek pavtt pollelolem hanvem. 
Hanv boiler-a kodde ek nodor marun yetam.” Mhonnit 
Ashok boiler-a fuddeant gelo. Samuel ani Pritesh portun 
ek pavtt tozvit korunk lagle. 


Boreach vellan Ashok aplea hatant boiler-acho buk 
gheun ailo. 


“Atam hanv matxe polleum?” Ashokan tanchi 
porvangi magli. 


“Polle.” Te dog-ui kuxin sorle. Ashokan portun ek 
pavtt pomp ghoddlo. Jem samon tannim kaddun 
dovorlolem tem zoddlem ani goroz thoim bore bhaxen 

pusun nitoll kelo. Magir pompachem fattlem 
dhampnnem ugtem kelem. Thoim aslolo fuse kaddlo 
ani to tankam dakounk laglo. 


“Polleyat, hea pompak fattle vatten extra wiring asa 
ani hea wiring-ak vegllo in-built fuse asta. Tumi kortale 
tem chukichem naslem, punn tumi hanga lokx diunk 
naslem. Ho fuse tumche nodrek poddunk nam. To lasla.” 
Uloyta-uloyta tannem fuse-ak wire ghali ani to fuse 
laylo. Dhampnnem bond kelem ani pomp chalu kelo. 
Pomp cholunk laglo. Pritesh ani Samuel Ashokak 
polleunkuch urle. 


kkk 

18. 


Az Ashok veglloch khuxal aslo. Aple poros kitlech 
mhalgodde zaun-ui Pritesh ani Samuelak tannem 
fattim ghalole. Boiler-acho buk tannim pollelolo zalear 
oxi aplich loz kaddche nasle. Mekllea monan ghora 
portotanam to aple bhoinniger bhitor sorlo. 


“O Simran, bhavoji go? Yeunk nam kamavelean?” 
Bhairuch ravun Ashokan aple bhoinnik ulo kelo. Thodde 
dis to tanger yeun jevlo, punn atam to ghora koddlean 
jevnnacho dobo haddtalo ani yer kam’garam borabor 
jevtalo. Simran bhair ailem. 


“Az kitem vatt chuklo? Kitlea disamni aila tum?” 


“Kamavelean bhair sorta toso soroll ghorcho rosto 
dhortam ani tujem ghor laginch asa mhonn visrunuch 
vetam. Kitem sanglam go dotoran, good news? Ayi 
vichartali rati?” 


“Ham, rati ayin yad keli mhonn tum az pavlo hanga. 
Nam hanv tuka kainch sangchim nam. Ayikuch 
sangtolim.” 

“Ayik zalear ayik sang. Hanv vetam.” To portunk 
laglo. 

“Rav re, ogich fokannam kelolim. Bos matso, tuka 
hanv chav korun haddtam.” Hatak dhorun bosoyt tem 
chav korunk gelem.” Jayesh bhau ailolo ghora?” 
Kuznantuch ravun tannem vicharlem. 


“Hoi. Poir Aitara dis yeun gela. Porikxa lagim asat 
oxem kitem mhonntalo.” 


“Are bhau-u, tum kednam ailo?” Simranacho 
ghorkar Nilesh Ashokak polleun ojap zalo. 


“Atanch ailam hanv. Simran, bhavoji aila, taka-i 
chav korun hadd.” 


“Haddtam.” 
“Magir, kam’ koxem cholta?” 


“Cholta borem. Tujem koxem cholta? Tumche 
benkechi arthik poristhiti bori nam mhonn aikolea.” 
Nilesh Vision Urban Co-op. Benkent nokri kortalo. 


“Sogllem borem asa tem. Tum konnak sangxi bi, 
lokanchea dolleank panam pusche khatir disalleamni 
amchench management khobro dita. Hea disamni Board 
of Directors-anchi vinchnnuk zaunchi asa. Virodhi asat 
te sod’deak asa tanchem nanv ibaddun benk aplea 
tabeant korunk sodtat. Punn atancho Chairman boroch 
huxar. Tannem soglli toyari kelea ani te gorje bhair 
nanv ibaddtat tankam dhoddo xikounk toyari dovorlea.” 
Nileshan bhitorli mahiti dili. 


“Tanchea zhogddeant tumche nokrecher goda yet 
mhonn mhaka bhirant disloli.” 


Tanchem ulovp chalu astanam Simran chav gheun 
ailem ani tegam-i chav piyeunk laglim. 

“Punn tunvem good news-achi khobor azun 
sangunk nam mhaka.” Ashokan portun mud’deak hat 


ghalo. 


“Tuka sanglam nhoi hanv ayi kodde uloytam 
mhonn? Soglleoch gozali tuka sangacheo nastat.” 
Simranan tondd vankddem korit sanglem. 


“Sang nhoi taka, kiteak bexttench....” 


“Taka poilim vichar aple bhoinnichi khobor gheunk 
itlo kall lagta kai mhonn?” 


“O, tor tum mhojer ragar asa?” 
“Hoi ragar.” 


“Bhau-u, good news asa. Kaluch ami dotorak 
mellun aileanv. Tisro mhoino cholta taka.” Nileshan 
khhobor sangli. Simran lojelem. 


“Congratulations!” Mhonnit Ashokan Nileshak hat 
dilo ani Simranachea kopalacho umo ghetlo. 


“Borem, yetam hanv.” Tancho nirop gheun Ashok 
bhair sorlo. 


Kallok posorlolo. Ashokan mottor-saikolichi 
headlight pettoyli ani vochunk laglo. Okosmat tachi 
nodor bosik ravtolea Neemacher poddli. To thamblo. 


“Hello Neema, koxem asa?” Ashokanuch taka zap 
keli. 


“Ekdom’ borem. Az portun ek pavtt bos chukli.” 
Neeman hansot, hansot zap dili. 


“Itlo kallok zaum porian tumi kamak astat go?” 


“Ek delivery diunchi asli. Sogllem sompoytam 
mhollear uxir zalo. Bos-ui yeunk nam kitlo vell zalo.” 


“Hanv soddum vatter?” 

“Naka, naka. Zannam, tea disak tunvem mhaka 
khub adar kelo. Hanvem tuje sarke dhin’vas legit 
attounk nant.” 

“Tem kam’ atam kor. Tantum kitem vaitt asa?” 


“Khorench kalizant thaun tuka dev borem korum.” 
“Atam khuxal mugo?” 

Itlean ek bos yevn thoim thambli. 

“Borem tor hanv vetam.” Tem bosi kodde dhanvlem. 


“Sao Jose de Areal opghat zala khoim. Dekun bos 
Dovorlechean vechinam.” Konddaktoran adinch boball 
marli. Tem portolem. 


“Hanv tuje borabor yeum?” Neeman mhonvall 
utramni vcharlem. 


“Poirche bhaxen dotorager vhorunk lavchem nam 
zalear...” Tem hanslem ani mottor-saikolicher boslem. 


Aicho dis Ashokak khubuch mhotvacho tharlo. 
Kitleo mhonn boreo kornnio tachea jivitant az ghoddleo? 


xxx 

19. 


“Tumchem borem mure, tea Ashokan tumkam don 
gozali sangleo ani tumi taka rokddench ‘hoi’ mhonnlem. 
Tachem aikolem tem aikolem, voilean taka somiticher 
ghetlo. Tache bodlek mhojem tori nanv suchovchem 
naslem?” Bhaji khata-khata Bhanudas gunngunnunk 
laglo. Kenttinant borich gordi asli. Ashokak somiticher 
ghetlo mhonn to boroch bejar aslo. Tannem he pavtti 
portun somiticher yeunk khub yotn kelole, punn taka 
vhoddlo-so tenko mellunk naslo. Novi somiti 
ghoddtanam aplem nanv gheunk ek-dog zonnank 
tannem soro piyvoun haddlole mhonn te matso boball 
kortale, punn Gaonkaran taka visov ghe mhonnlo 
mhonn te ogi poddlole. Kam’garanchem mandop aslem 
to operator khoro, punn ek lain gheun ulovp taka 
zomonam, ani jem uloyta tem apleach faideak uloyta. 
Zaite pavtti tachea ulovnneak lagon dusreank soschem 
poddtalem. Dekun yeramni plan korun taka koddek 
dovorlolo. 


“Ravat, hanv tumkam sarkem xikoytam. Mhojea 

fuddeant yeyat tumi ‘hem matxe kor, tem matxe kor 
mhonn sangunk.” Aple sonvoymie promannem to 
dusreank-ui aplea ton’tteant bhitor gheuncho yotn 
korunk laglo. 

“Tum amcho dev mure. Tuje xivay amchem zata?” 
Tacho chomcho Roman uloylo. To dusrea mezar bosun 
aslo. 


“Punn Ashok jem uloylo tem aikun... khorench 
taka somiticher ghevpachoch.” Nonin aplem pemprem 
vazoylem. 


“Melltolo ek dis, taka-i xikoytam hanv. Are 
Rakesh, mhojem bil kitlem zalam tem polle.” 
Bhanudasan vixoy mudar kelo. 


“Az khorench ditolo kai kitem re poixe?” Nonin 
taka challovpacho yotn kelo. 


“Ashokachea ragan dita astolo.” Ankushan 
mhonnlem. 


“Ogich vicharlem re hanvem. Ani Rakeshak dant 
asat mhoje kodde poixe magunk?” Aplench vhoddponn 
dakoyt Bhanudas kenttinantlean bhair gelo. 


“Tumi taka bexttoch kiteak challoytat?” Rakeshan 
mezaveleo pletti kaddtanam mhonnlem. 
Bhanudasacho sobhav Rakeshak-ui khobor aslo. Chodd 
korun ddimandd, somiti vixim va koslo-i nirnnoy 
zauncho asa tea disamni konnem tori Bhanudasak 
challovop ani tannem magir mellot tache kodde uzot 
korop oxem zaite pavtti ghoddlolem. Ghoddie heach 
sobhavak lagon to somiticher yevpacho fattim urtalo. 


“Atam amkam-i tache bhaxen ulounk xikunk zai, 
magir amche-i poixe gheunchonam mure tum?” 
Romanan Rakeshak vicharlem. 

“Taka ekleak soddtam mhonn tumkam soddtolom 
dista? Cholat, cholat begin kamak vochat.” Rakeshan 
konn gorje bhair bosun asle tankam uttouncho yotn 
kelo. 


“Are, Mun’na dudache potient udok ghalun tem 
udok dudant otoyta kitem re?” Rakeshacho adari 
dudachi poti dhutanam Prashantachi nodor tacher 
poddli. 


“Tumkam kam’ nam? Amchea kuznant kiteak 
polletat tumi?” Rakeshak rag ailo. To begi-begin Mun’na 
fuddeant gelo ani tache koddli poti kaddun ghetli. 


“Hakach lagon tuji chav bori lagonam. Dudant 
udok ghalun chav dita ani voilean xapotam sangta? 
Union-ache fuddle boskek kortanch tuji gulli. Az sarko 
sampoddlo tum mhaka. Polleyat ham, tumi haka sakxi 
asat.” Uloyt Prashant sigar fuskayt bhair gelo. Rakesh 
soglloch nervoz zalo. 


Titleak ek vhoddlo avaz zalo. Soglleanchi nodor te 
vatten geli. Soglle oxe-toxe polleunk lagle. Avaz 
bhitorlean ailolo. Dekun soglle dhanvot suttle. 


Komponicho ddraivor Anand gaddi fattlean 
ghetanam, tannem laun dovorlole kaxincher gaddi 
marloli ani bhorloleo battleo futtun tancho avaz zalolo. 
Soglle manager thoim rokddech zoma zale ani pollevnni 
korunk lagle. 


“Palkar, casual kam’garank laun tem sogllem nitoll 
kor. Boreo asat teo battleo kuxin kadd, ani konvcheo 
soglleo skrep yarddant ghal ani ddraivorak mhoje 
fuddeant dhadd.” Kirtanin dant pajit Palkarak sanglem. 


“Ok sir.” Palkar casual kam’garank polleunk gelo. 


“Mr. Kamat, tabortob Union-achi boska apoy ani 

sthanik somitichea soglleank gheun conference hall-ant ` 
yo. Hea ddraivora vixim ani hea luksonna vixim nirnnoy 
gheunk zai.” Kamatak sanglem ani Kirtani gelo. Tache 
fattafatt Shennoy gelo. 


Palkar chear-panch casual kam’garank gheun ailo, 
ani zago nitoll korunk sanglem. 


“Palkar, matxe somiti vangddi konn asat tankam 
conference hall-ant begin apoyleat mhonn sang.” 
Kamatan Palkarak kamak laylo. 


Thoddea vellan somitiche vagddi Swapnil, Rajesh, 
Inacio ani Salvador Conference Hall-ant pavtat mhollear, 
soglle manager adinch bosun asle. Ashok komponichea 
kama khatir bhair gelolo. Hea opghata vixim taka matui 
khobor nasli. 


Conference Hall-antlem vatavoronn borench 
gombhir distalem. Eke saiddin vevosthaponache monis 
zalear dusre saiddin somiti vangddi ani ddraivor Anand 
bosun asle. Tanche modem eke koddek Pearl aplo laptop 
gheun bosun aslem. Tachea bottanchi halchal pollelear 
ek gombhir nirnnoyan vevosthaponache monis aileat 
oxem distalem. Tem sodanch kam’gara vatten 
churchure dakoytalem. 


“Jem luksonn zalam tacho ami hixeob layla. 
Luksonn sumar pon’nas hozar rupianchem zata. Fattim 
don pavtti oxech toren heach ddraivora koddlean opghat 
ghoddlole, ani tumcheach sangnnean ami taka maf 
kelolo. Punn he pavtti hem luksonn chodd asam ani 


tem ami koxech sosunk toyar nanv.” Kirtanin soroll 
sanglem. 


“Punn sir, tannem zannam zaun ho opghat korunk 
nam nhoi?” Swapnilan mhollem. 


Kadom 'bori 88 


“Tacho fattlo record mat legit boro nam. Dekun 


| ami tacher kaidean upay ghetanv.” Kirtanin tachi fail 


aplea hatant ghet sanglem. 


“Oxe toren tumi vagle zalear kam'gar ani 
vevosthaponachem natem borem urtolem dista 
tumkam?” Rajesh-ui ragan uloylo. 


“Magir tumchem nixkalljiponn ami sosun 


 ghevpachem? Hi bhorpay konn ditolo?” Kirtanin 


vicharlem. 


“Borem, tumi kitem nirnnoy gheunk sodtat?” 
Swapnilan prosn kelo. 


“Hem sogllem luksonn tannem bhorun diunk zai. 
Nam zalear amkam inquiry bosounchi poddtoli.” 
Kamatan kaido sanglo. 


“Ani tannem apli chuk mandun ghetli ani tumche 
kodden mafi magli zalear?” Swapnilan kes sompounk 
ek upay sodun kaddlo. 


“Mafi magli mhonn luksonn bhorun yetolem?” 
Kamatan vicharlem. 


“Toxem zalear ami amchea leader-ak apoun 
haddtanv.” Swapnilan sanglem. 


“Tech borarbor ami oxem-i tharaylam, hea ddraivor 
Anandak ami ‘demote’ kortanv ani Shipping khateant 
Assistant mhonn vaportanv. Toxem tachem potr toyar 
asa. Kitem tem begin kolloyat.” 


“Tumi ektorfi nirnnoy ghetat ani amche kodden 
kollounk magtat. Hem sarkem nam. Tumche partin 
tumi tumkam zai tem korat, amcho fuddari tumkam 
zap ditolo.” Rajeshan sanglem ani to uttlo. Tache 
fattafatt her-ui uttle. 

“Pearl, serve the demotion letter to Anand.” Kamat 
uttun gelo. Pearlan apli fail ugoddli ani Anandak 
demotion letter dilem, ani dusre kopicher tachi nixanni 
ghetli. Anand kainch ulounk nam, punn Pearlachea 
tonddar khontichi bhavna asli. 


xxx 

20. 


Anandak demote kortat hi gozal puray komponint 
varea bhaxen posorli. Zonn ekleachea tonddar hich 
gozal asli. Itlem khor pavl komponin poilech pavtti 
marlolem. Anand roddkurea tonddan mellot taka apli 
gozal sangot aslo. Soglle tachem aikotale, punn konn 
adar korunk mukhar soronaslo. 


“Polle Bhanudas, itlim vorsam hanvem hanga kam’ 
kelam, hachem hench foll mhaka? Tum amcho adlo 
leader mure.” Kenttinant chav piyetolea Bhanudasak 
dhorlo. 


“Mhaka ekuch sang, tujean zatolem komponichem 
luksonn bhorun diunk?” Bhanudasan gombhirtay 
dakoun taka prosn kelo. To aplea fuddeant aila hi sondi 
Bhanudas soddunk sodinaslo. 


“Itle poixe hanv khoinchean haddum? Hanga pagar 
asa kitlo mhonn hanv hem luksonn bhorum? Bail- 
bhurgim asat mure mhaka.” 


“Magir demotion kelear zata mure?” 

“Tumi konn kanar-monar ghenant zalear tench 
mandun gheunchem poddlem nam?” 


“Tum Ashoka kodde kiteak uloynam? To naslo 
khoim mure boskek.” 


“To mhonn kitem kortolo? To babddo asa novo. 
Taka ogich trasant ghalum naka.” 


“Borem hanv tuje vatten ulounk xoktam, punn 
tunvem mhaka sanjer jevnnak vhorcho poddtolo. Asa 
toyar?” 

“Poilim kam’ kor, magir ya jevnnak.” 

“Chol toxench korum-ya. Magir melltam hanv.” Ek 
pokoll asvasonn diun Bhanudasan Anandak fuloylo. 


“Taka tum chodd-ui patiyeum naka Anand, to ek 
number bon’ddol monis.” Bhanudas gelo oxem polleun 
Gunajin tache kan bhorle. 


“Mhaka zalear ek somzonam ddraivorak te 
Assistant koso korunk xoktat? Ani tachea lugaracher 
magir novo monis ghetole?” Santanan zap ghali. 


“Tem ami kitem sangtoleanv? Tem somitin 
vicharpachem nhoi?” Romanan tondd ugoddlem. 
“Khorem mhollear ami soglleamni mellun hacher avaz 
uttounk zai. Faleam amche koddlean oxem kitem 
ghoddlem zalear amkam-i tench kortole, nam zalear 
ghora voch mhonntole. Ami bosum-ya ogich ani konnak 
ghora vochpachem asa tannim vechem ghora. Matso 
usram ailear kitem kortat te pollelam ami.” 
Romanachea mhonn’nneak konnench protisad diunk 
nam, ani kamacho vell zalo mhonn soglle uttun gele. 


“Are Anand, mittlem mure tujem kestanv?” 
Ashokan fuddeant yet vicharlem. 


“Konn mittoytolo? Tum kal aslolo zalear 

ghoddie....” 


“Are, chol yo mhojea borabor.” To Anandak aplea 
borabor ofisant gheun gelo. 


“Cynthia, hachi demotion order fattim gheunk nam 
go?” Ashokan vicharlem. Cynthian zap kaddunk nam, 
punn fattlean bott dakoylem. 


“Rajani-bay, Anandachi order azun toyar zaunk 
nam?” 


“Tem korunk mhaka vell nam. Zata tednam 
ditolem hanv.” Dusrea kamacho tann aslo dekun order 
type korpachi fattim urlea mhonn Rajanin nimit 
sanglem. 


“Tum boroch huxar mure Ashok. Amchea saiban 
itlem vhoddlem decision ghetlolem, tem kainch nhoi 
korun bhair uddoylem.” Pearlan Kamatachea 
kebinantlean bhair yevche yeun mhonnlem. 


“Takach leadership mhonntat nhoi? Tumchea 
sogllea menijerancher hanvem obheas kela, ani tanche 
kodden koxem vagunk zai tem hanv xiklam.” 

“Tumchea Gaonkarak fattim uddoytolo kitem re?” 


“Che, to mhozo guru mugo. Tache kodde ulounuch 
hanvem tujea saibak fattim ghala. Borem, haka matxe 
ti order fattim ghetlea mhonn sang.” 

“Hoi re Anand, hea Ashokak lagon khorench ti 
order fattim ghetlea. Tum kainch bhiyeum naka. Type 
zatoch melltoli.” Pearlan khatri dili. 

“Tuka chodd ani chodd dev borem korum Ashok.” 
Anandan thoinch tache hat dhorle. 


“Ok, thank you.” Mhonnit soglleank hat haloyt 
Ashok Anandak gheun gelo. 


X Æ * 

21. 


Neema az borench khuxal aslem. Tanche 
komponint taka bodd’ti mellloli ani hi gozal taka aplo 
mogi Sunilak kollounchi asli. Dekun tannem Sunilak 
fon korun Moddganvche bagent mellunk apoylolo. 
Horxim tem Sao Jose de Areal vatten vetalem, punn 
Sunilak bhettunk zai mhonn tannem Kepemchean yevpi 
soroll bosin vatt kaddloli. Kamavelean ailear taka ordem 
vor zaun gelolem, punn Sunilacho pot’to naslo. 
Bagentleo laitti pettunk lagleo mhollear kallok zavpacho 
sonket mell’lo. “Yevcho nam Sunil?” Tannem 
monantuch prosn kelo. 


Sunil Moddganvach eka vhoddlea dukanacher 
Accountant mhonn nokri kortalo. Tanchi kolejintli 
ixttagot, nokrek lagtoch mogant bodolloli. Tim mogant 
aslear don vorsam chodduch zatolim. Logn zauncho 
vichar mukhar ailolo, punn Suniluch hem-tem nimit 
sangun to vichar fafddun uddoytalo. Neemachim vorsam 
vaddunk laglolim mhonn tachea ghorcheank chinta 
lagun asli. Ghora kodde tannem Sunilachi gozal 

oproteokx ritin uloun dakoyloli. Dekun ghorchim taka 
mellunk sodtalim. Kitlech dis zale to taka bhettunk 
naslo. Dekun mud’dom fon korun tannem taka apoylolo. 


| Ghora kodde kitem chol’lam hi-i gozal az tem Sunilak 


sangunk sodtalem. 
Sunil Nogorpalike koddlea darantlean bagent 


- bhitor sorlo. Neema laginch aslolea bankar bosun aplea 
| hatant eka zhaddachim panam gheun khelltalem. 
| Apnnak usir zala mhonn tannem sorry bi kainch 


mhonnunk nam. 


“Boroch vell zalo, tum yenam dislo mhonn hanv 
vochpachi toyari kortalem.” Neema ulounk zai mhonn 
uloylem. 


“Mhaka okosmat kiteak hanga apoyla tem poilim 
sang.” Sunil raganuch uloylo. 

“Az mudd boro nam dista. Chol, dusre pavtt uloum- 
ya.” 

“Kiteak? Az vell nam kitem? Kai anink konnem 
tori mellta mhonn sanglam go?” Sunil poilech pavtt 


oxem vegilench kitem uloylo. Neema aikunkuch 
poddlem. 


“Tum...” Sunilachim utram aikun Neemachea 
tonddak utranch suttonam zalim. 


“Tum... Kitem zalem?” Sunil tapunuch ailolo. 
Tannem aplo rong dakoylo. 


“Tum mhaka dubavta Sunil?” 

“Konn-ui cheddo dubavtoloch.” 

“Oxem kitem kelam tor hanvem?” 

“Mhaka hacher chodd ulounk naka. Mhaka kiteak 


apoyla tem poilim sang. Hanv vetam, mhaka vell zata.” 

Sunil aplem ghoddial pollet sangunk laglo. 

“Polle Sunil, hanvem tuzo khoro mog kela. Hanv 
avoy-bapaychi eklich dhuv, tuje khatir hanvem tancho 
vichar korunk nam ani atam-i korchem nam. Tunvem 
mhojea mogacher visor ghalear hanv hea sonvsaracher 
visor ghalunk fatttim ravchem nam.” 

“Sogllim cheddvam oxench sangtat ani cheddeank 
blackmail kortat. Tujem dhong mhaka bodlunk 
xokonam.” 


“Tum poxchatap kortolo?” 
“Mhaka koslich duk zaunchi nam.” 


“Sunil mhaka bore bhaxen sang tuka mhozo mog 
nam zalear, punn mhojea mogacho dubav gheum naka.” 


“Sot tem sanglem hanvem.” 


“Toso tum Sunitak gheun bhonvta mhonn hanvem 
aikolam. Tuka hanvem kednam vicharlam?” 


“Atam ailem nhoi zagear? Tum, to dubav monant 
gheun asa dekun dusrea kodde ixttagot korta nhoi?” 


“Sunil?” 
“Hoi, hanv Sunitachea mogant poddlam. Kitle dis 
zale hi gozal hanvuch tuka sangunk sodtalom. Punn 


tunvench ho vixoy kaddun borem zalem. Atam tum 
mhoji vatt soddun di.” 


“Punn mhaka sang tori, mhaka tum konnavelean 
dubavta to?” 


“Tem hanvem sangchi goroz nam, ti tukach bes- 
bori khobor asa. Good bye Neema.” Ani khorench Sunil 
taka fattim pollenastanam gelo. Punn Neema, ho 
apnnak konnavelean dubavla tem vichar korunk 

poddlem. Ashokak lagon? Punn Ashok ani Neemachi 
sarki vollokh-ui zaunk nasli. 


xxx 

22. 


“Zannam muge ayi, az amchea hospitalant ek kes 
aili, borich interesting.” Jevnnak bostanam Jayeshan 
aple avoyk mhonnlem. To dotorkichea nimannea vorsant 
aslo ani hea disamni vhoddlea hospitalache casualty 
ward-ant aslo. Ghor lagim asa mhonn ratcho jevunk 
ani nhidunk ghora yetalo. 


“Tumkam dotorank-ui interesting kesi yeunk lagleo? 
Kosli tor ti?” Avoyn jevonn vaddtanam vicharlem. 
Sogllem jevonn mezar kaddun dovorunuch tim jevnnak 
bostalim. Az toxem khas kainch naslem, punn 
vaingiancho bhorto korun dovorlolo. Ashokak hachi khub 
avodd. Dekun kednam kai jevonn suru zata mhonn to 
polletalo. Punn Jayeshan interesting khobor haddlolean 
tachem chit matxe ghuspolem. 


“Sang mure begin, hanv-ui aikotam.” Jevnna 
khatir apli plett sarki korit Ashokan mhonnlem. 


“Davorlinchem ek cheddum, polleunk borem dista, 
nokri korta ani rati khoim nhidecheo gullio khaun 
atm'hotea korunk mukhar sorlem. Sert, mogachem 

prokoronn zaunk zai hem. Poilim sangunk toyar 
naslem, pulisek haddta mhonnlea uprant sangunk toyar 
zalem.” Jayeshan thodde bhitor khobor sangli. 


“Cholat, jevat atam begin.” Bapayn hukum” ghalo. 


“Nanv kitem re tachem?” Ashokak konn tem 
zannam zaun gheunchi utsuktay zali. 


“Neema oxem kitem tori.” 


| “Neema?” Ashokan ghetloli unddi tachea golleak 
lagli, ani taka anvddo gillunk kustar zaunk laglem. 
Avoyn begi-begin taka udok dilem. 


“Neemachem nanv aikun tujea golleakxem 
laglem.” Avoyn moskori keli. 


“Toxem kaim nam ge. Kaim dis fattim, Neema 
mhonnlolem Davorlechench ek cheddum mhoje 
borarbor ailolem, ani modinch aple toklent kitem zata 
mhonn dotorager gelolem. Mhaka tench bi dislem.” 
Ashokan apli illixi vollokh dakoyli. 


“Tum bi tachea mogant naslo mure?” Jayeshan 
tachim fokannam kelim. 


“Che! Eka disachi vollokh mure amchi.” Tannem 
voilea voir mhonnlem. 


“Voilea voir vollkhintuch oslim prokoronnam 
ghoddtat tim. Anink ek dis oxench ek cheddum ailolem. 
Tem eka cheddeachea mogant aslem. Tea cheddeak 
babddeak tem aplo mog korta khobor legit nasli. To 
nokre khatir Dubai vochunk gelo. Vochpachea disamni 
ek dis to taka melllo tednam, aplea kamachi khobor 
sangli. Tem ogich raviem. Punn don vorsamnite-portun 
ailo ani dusrea eka cheddva kodde logn zaunk mi 
sorlo tednam, hea cheddvan atm ‘hotea korcho a 
kelo. Ho one-sided love aslo.” TR dusri “o 

“Che, che. Mhojem toslem kainch nam ham. Punn 
faleam bexttoch polleun yetam tench zalear.” Ashokan 
ek nirnnoy ghetlo. 

“Ayi, dal me kuch kala lagta hai.” Jayeshan tachim 
portun fokannam kelim. Bapuy hem sogllem moneamni 
aikotalo. 

“Tumi kitem-i korat, punn faleam sanjer 
bhattantlo matxe hixeob korunk zai. Vell kaddtolo mure 
Ashok?” Bapayn vicharlem. 

“Hoi baba.” Ashokan jevonn sompoyt zap dili ani 
hat dhuvunk gelo. 


kkk 

23. 


Vhoddlea Hospitalant sodam porim az-ui gordi asili. 
Sanjechim 4 tim 6 ho vell duentink mellchea vellacho 
lok boro faido kaddtale. Kitle zonn yetale ani kitle zonn 
vetale. Bhailean mottoranchim ani skuttoranchi, 
mottor-saikolinchi gordi poddloli. Tantuntuch konn- 
konn apleo gaddio dovorcho yotn kortale. Horxinch to 
rosto oxir ani tantum ho gholl. Punn lok-ui mhonn kitem 
kortolo? Duentik mellunk sorkaran fokot don vorancho 
vell dovorla. 


Ashok kamacho suttun soroll hospitalant ailo. 
Tednanch konn eklean apli mottor-saikol kaddli, ani 
taka apli mottor-saikol ghalunk sondi mell’li. Nam 
zalear boreach pois dovorun yevchem poddtolem aslem. 
Polinch taka pavunk vell zalolo. 


To Casualty kodde ailo. Tem tache vollkhichem 
Neemach zalear taka khatri korunk zai asli. Jayesh 
vhoddlea dotora borabor aslo. Dotor konnak tori 
topastalo. Bhairuch ravun Ashokan taka khunna keli 
ani lagim apoylo. 

“He! Pavlo mure tachi khobor gheunk? Borim fulam 
bi gheun aila mure.” Jayesh taka polleun hanslo. 


“Khoim asa Neema mhonntat tem?” Ashokan fulam 
fattlean kaddit vicharlem. 


“Ward 2 bed number 13, first floor-acher.” 
“Vochun yetam hanv.” 
“Ok, best of luck.” 


Ashok yevpi-vochpi lokam modlean vatt kaddit 
panvdde choddun poile mallier gelo. Harxeantlean 
pollet-pollet mukhar vochunk laglo. Protek duenti 
fuddeant lok aslo. Konna fuddeant eklo zalear dusrea 
konna fuddeant dog zonn, teg zonn. Duentichem tondd 
tori polleunk melltalem? Bed number koso sodun 
kaddpacho? Eka dara kodde pavun eke norsik polleun 
to thamblo. 


“Excuse me sister, Ward 2 bed number 13 khoim 
melltolo?” Ashokan tika nomrutayen vicharlem. 


“Hoch ward 2 ani hem tem polle bed 13.” Tinnem 
eke khattik bott dakoun mhonnlem. 


“Thank you sister.” Ek mond hanso diun Ashok te 
khatti vatten gelo. Te adim don-tin khatti taka 
bolanddcheo poddleo. Dusre vatten tondd korun ek 
cheddum nhidun asa tem Ashokan vollkholem, punn 
taka koxi mhonn zap divop? Hea bhromant astanach 
tannem vollun pollelem. Ashok taka polleunkuch urlo. 
Te tache vollkhichem Neemach aslem. 


“Hello Neema.” Apnnem haddlolo fulancho guchcho 
mukhar korit tannem taka zap keli. Ashokak polleun 
tem khuxal zalem ani ojap-ui zalem. 


“Tuka konnem sanglem hanv hospitalant asam 

onn?” Guchcho ghet Neeman vicharlem. 







“Mhaka konnem sanglem tem mhotvachem nhoi, 
hotvachem tem, tunvem atm’ghat korunk kiteak 
evjilem?” Ashokan apleponnan prosn kelo. Koddiek 
slolea kaim lokancheo nodro tancher thirovleo. Neema 
kodde tachea prosnachi zap asli, punn tachem tondd 
ugoddlem nam. Tednam dusrea Konna kodde gozali 
korunk geloli tachi avoy tanchea fuddeant aili. 


| “Are baba, tem konn eka dolldireachea mogant 
'aslem, tannem taka soddlem ani to dusrea konnachea 
fattlean gelo khoim. Mhonn hannem kal sanjer 
nhidecheo gullio khaleo. Vellar kolllem mhonn borem 
zalem. Koslo sanvar aila mhonn dev zannam hea 
atanchea bhurgeancher.” Neemache avoyn mahiti dili 
ani tache kornnecher xinn ugtaylo. “Baba ek sang, tum 
bi vollkhota tea cheddeak?” Tinnem Ashokachi oproteokx 
vicharpus keli. 


“Hanv Neemakuch poilim sarko vollkhonam, taka 
khoim vollkhotolom?” 


“Tum tache komponintlo nhoi?” 
“Nam.” 


“Ekuch pavtt kitle prosn kortoli tum taka?” Neeman 
tanchem som’bhaxon thamboylem. Tea disak mhaka 
dotorager vhorun ghora kodde pavounk ailolo to ho 
Ashok.” Tannem Ashokachi spoxtt vollokh korun dili. 


“Oxem, oxem. Mhaka dislem....” 

“Atam koxem asam?” Ashokan vicharlem. 

“Atam asam borem.” Neemanuch sanglem. 
“Borem tor, begin borem za, yetam hanv.” Ashokan 


portupachi toyari dakoyli. 

L 
“Rokddoch vota? Matso bos,  bejar | 
ailo hanga.” 
“Gullio ghetanam tem yevjilem nam tunvem.” 
“Tem yevjilolem zalear hanga aspachem?” 
“Borem, tuji tokli koxi asa atam?” 
“Ilaz chalu asa.” 


“Tumi uloyat, hanv matxe farmasint vochun 
yetam.” Mhonnit Neemachi avoy uxa pondcho ek resid 
kaddun bhair geli. Neema uxem fattlean tenkoun 
boslem ani khunnenuch Ashokak ixttulacher bosunk 
sanglem. Tem aple bhitor khub khuxal zalolem ani 
Ashokachem yennem taka onopekxit aslem. 


Rak 

4 


24. 


Komponichea kenttinant zaite zonn ekttaim zaun 


gozali marit asle. Kenttinkar Rakesh samon had dun 
 nigtoch bhitor sorlolo. Utpadon change-over mhollear 


dusrem xitpey kaddche khatir back-wash korunk kam’ 
bond aslem. 


“Che, sodam tench, tench. Mhaka zalear dista ami 
kenttinkarakuch bodlunk zai.” Prashantan bhajentlem 
narlachem kisor kaddit mhonnlem. 


“Hoi re, kitlim vorsam zalim toch kenttinkar. 
Borem tori lagta tachem khann atam?” Jairaman taka 
sangat dilo. 


“Fattle boskek hanvem vixoy kaddlolo, amchi 
somiti khoim aikota?” Prashantan nak’ vankddem 
kelem. 


“Somitik to fukott dita nhoi re? Magir somiti kiteak 
zap ghaltoli?” Roman uloylo. 


“Ogich somitichea nanvan roddum nakat. Konn 
eklo khata astolo. Rajesh, Ashok tor sodam aple poixe 

diun khatat hanga.” Nonin khorem tench sanglem. ` ` 


“Konn eklo kiteak mhonnta? Bhanudas mhonn 
mure.” Bhanudas ragan uloylo. 


“Mhaka tujem nanv kiteak gheunk zai? Konn 
fukott khata taka lagtolem.” 


“Hanv kenttinantlean bhair vetanam poixe dinam 
itlench tumi polletat. Hanv hanga tumche hujir poixe 
dinam zalear kitem zalem? Mhozo tache kodden account 
chalu asa. Punn Rakesh, hanv astanam tum kainch 
bhiyeum naka. Tuka hat launk konnak kapostad nam. 
Thodde dis rav, somiticho odheokx hanv zauncho asam.” 
Bhanudasan aplo atm’visvas dakoylo. 


Bhanudasali gozal boreach lokank naksuream geli. 
Haka lokamni bhair marlolo. Atam portun odheokx 
zaunk bhonvta. Punn tache hujir ulounk zoborso konn 
mukhar soronaslo. Kiteak, taka ulounk rit-rovis nasli. 
Konnache-i hujir konnak-ui kitem-i mhonnpi to. Gallio 
sovop hem tachem khaxeleponn. Ghoddie to Ashokak 
polleun mhonntalo zalear tem-i khobor nam. Ashok 
ogich chav piyet aslo. Chav piyelea uprant uttlo, ani 
Rakeshak aple poixe dile. 


“Aikave jonanche ani korave monache.” (Porjechem 
aikunchem ani monak dista tench korchem) mhonnun 
to gelo. 


“Ho ek tumkam mell’la. Tumchi vatt laun 
uddoytolo.” Ashokak bott dakoyt uloylo. 


“To khoim vatt layta? To tor soglleanchem borem 
korta. Tea disa tum Anandak jevnnacho foddko ghalunk 
sodtalo, tem kam” tannem ek chav legit ghenastanam 
kelem. Tum odheokx astanam he toren dusreanchim 
kamam kortalo? Tuka ratcho kopak vhorunk poddtalo 

mure. Soglle kodden aplench polletalo mure.” 
Ankushan taka borench panoll dilem. 


“Tum ek vhoddlo chomcho tacho.” Bhanudas 
Ankushak ragan polleunk laglo. 


Titleak bel vazli ani soglle ap-aplea kamak 
dhanvle. 


kkk 

25. 


Ratchim ikram voram zalolim. Ashok kednam 
nhidun poddlolo. Jayeshacheo porikxa lagim asat 
mhonn taka sutti poddloli ani to obheas kortalo. Avoy 
ani bapuy legit nhidunk gelolim. Ashokacho mobail 
vazlo. 


“Konn?” Nhidentlean zago zait Ashokan mobail 
ghetlo. 


“Ashok-bab, ek opghat ghoddla ani komponicho line 
helper Sawant zobor zokhmi zala mhonn khobor ailea. 
Taka vhoddlea Hospitalant vhela khoim.” Komponichea 
sekurittin mahiti dili. 

“To khoim aslo? Xiftt kaim nasli nhoi?” 


“Taka tumchea Shennoy Menijeran dovorlolo. Nov 
vorancher hangachean gel’lo to. Vatter khoim tori 
opghat ghoddla oxem mhonntat. Hanvem sogllea 


Menijerank kolloylam ani tuka ogich mhonnum-ya 
mhonnlem.” 


“Tachea ghora kodden kolloylam?” 

“Hoi, hangacheanuch fon kelolo.” 


“Dev borem korum.” Ashokan mobail bond kelo ani 
| khattivelean uttlo. 


“Konnacho fon aslo?” Jayeshan fuddeant yeun 
| vicharlem. 


“Chol, matxe mhojea borabor yo. Amchea 
| komponintlea konnak tori opghat ghoddla ani taka 
_vhoddlea Hospitalant vhela khoim.” Ashokan kopdde 

mudar kortanam taka sanglem. 


“Tum kitem kortolo thoim vochun?” 


“Are, mhozo sangati to. Kitem goroz asa zalear 
polleunk naka?” 


“Chol tor.” 
Thoddea vellan avoyk sangun te dog-ui bhair sorle. 


“Sovkas choloy re.” Jayeshan aplea bhavak xittuk 
kelo. Thoddea vellan te vhoddlea Hospital kodde pavle. 


Vhoddlea Hospitalant disachi asta toxi gordi nasli. 
Sogllo vattar xant aslo. Mottoram, skuttori ani mottor- 
saikoli matui nasleo. Hospitalacho darvontto matso 
ugto korun sekuritti gettik dhorun ubo aslo. Jayeshak 
polleun tannem tankam mukhar vochunk dilem. 
Casualty kodde matxeo halchali asleo, teo-i zalear hea 
opghatak lagon. Ashokache sangati kam’gar Rajesh ani 
Swapnil adinch yeun asle. 


“Kitem khobor asa Sawantachi?” Ashokan tanche 
fuddeant pavtanch vicharlem. 


“Gelo mhonntat.” Rajeshan tondd il’lem korit 
sanglem. “Tache toklek mar laglo khoim.” 


“Koso ghoddlo khoim ho opghat?” Ashokan mukhar 
vicharlem. Jayesh bhitor gelo. 


Kadom 'bori 109 


“Konn mhonntat, to soro piyel’lo aslo khoim. 
Fuddlean yevpi vhoddle gaddieche laitticher dipkovlo 
ani rosteache koddiek aslolea fatracher choddoyli apli 
mottor-saikol. To usllun mukhar aslolea fatranche 
raxicher poddlo. Hanga haddta astanach taka kaim 
naslem oxem dotoranchem mhonn’nnem.” Swapnilan 
sarki mahiti sangli. 

“Soro piyevpachem tannem komi kelam mhonn 
tumich mhonntale nhoi?” 


“Soro to, kednam thoddo zalear kednam chodd. 
Hankam kitle pavtti sangtat ami, punn tannim aikunk 
naka? Aplem tench kortat.” Rajeshan aplem mot 
manddlem. 


“Tachim ghorchim konn pavleant hanga?” Ashokan 
vicharlem. 


“Hoi tacho bhav aila.” Rajeshan sanglem. 
“Polleunk mellta Sawantak?” Ashokan vicharlem. 


“Amcho Kamat gelolo asa bhitor.” Rajeshan mahiti 
dili. 
“Atam kitem korpachem? Konn-ui kam'gar melo 


zalear komponichi pod’dot kitem asa?” Ashokan 
vicharlem. 


“Ho Kamat yevche adim eklo melolo tednam 
komponin sutti jahir keloli. Ani ami soglle tachea ghora 
vochun nimanne sonvskar zai meren thoinch aslole. 


Punn atam hanv nokllom.” Swapnilan aplo onnbhov 
Sanglo. 


“Tachem moronn zai meren komponint kam’ korunk 
amkam hat yetole? Ami HR Manager-a kodde uloum- 
ya.” Ashok boroch duki zalo. Titleak Jayesh ailo. 

“Bhau-u, yeta taka polleunk?” Jayeshan Ashokak 
vicharlem. 


“Hoi, hanv tacher ek nodor ghalunk sodtam.” Ashok 
Jayesha borabor bhitor gelo. 


Sawantachea soireancho ek pongodduch ailo ani 
soglloch boball suru zalo. Kamat bhair ailo. 


“Tachea mornnachi toyari amich korchi poddtoli 
| sir.” Swapnilan taka sanglem. 
“Kiteak? Tachea ghora kodde konn nant? He tor 


kitle lok hanga boball ghaltat, te kortole.” Kamatak 
 vhoddlem kainch poddun vochunk naslem. 


“Mhonntoch ami faleam kamak yevchem 
poddtolem?” Rajeshan vicharlem. 


“Magir? Konn-ui melo zalear komponi bond 
dovorpachi?” 
“He adim sutti jahir kortale.” 


“Zankam’ mornnak vochunk zai tankanch tea 
vellar vochunk melltolem. Puray dis sutti mellchi nam.” 


“Mornnak vochun portun kamar yevpachem?” 
Rajeshan vicharlem. 


“Borem re, hanv vetam. Bhavak obheas korunk 
zai. Komponi kitem korta tem korum, hanv sutti 
ghaltolom. Sokallim tanchea ghora kodde yeta mhonn 
tachea bhavak hanvem sanglam.” Ashokan Jayesha 
borabor bhair yeun sanglem, ani te soroll aple mottor- 
saikoli vatten gele. 


kkk 

26. 


Sawantachea mornnak komponin sutti jahir 
korunk nam. Punn tachea nimannea sonvskarak konn 
vochunk sodtat zalear tankam porvangi melltoli mhonn 
nottis layloli. Mhonn soglleamni apnnak mornnak 
vochunk zai mhonn boroun dilem. 


Kamat ani Kirtani modem ulovnnim zalim, ani 
sanje adesak komponi bond dovorpacho tannim nirnnoy 
ghetlo. Jevlea uprant don vorancher komponicheo 
gaddio kam’garank gheun Sawantachea ghora vetoleo 
mhonn jahir kelem. Toxench Palkarak mukhar dhaddun 
Komponiche soglle kam’gar mornnak yetole mhonn 
Sawantachea ghora kodde kollounk laylem. 


Tea promannem, zust don vorancher asat tea 
komponichea gaddiamni bhair sorun soglle zonn 
Sawantager pavle. Taka ubarpachi prokria chalu asli. 
Bottmam’ yeun ghorant bhitorlem karya korun mekllo 
zalolo. Eka fattafatt komponiche lok thoim Sawantachea 
nimannea dorxonak pavle. Kirtani ani Kamatan 
fulanche har Sawantachea parthiv dehacher choddoyle 

| ani pay poddun fattim sorle. Tea vellar ghorcheamni 
vhodduch akant kelo. Thodde zonn tanger yevpi-vochpi, 
tankam vengent dhorun tim roddunk laglim. 
'Komponintlea bailamni Sawantache bailek samballli. 
'Kam'garamni Sawantachem nimannem dorxon gheun 


taka hat zoddle. 


Vaddeavelea tornnateamni nisonn toyar keli, ani 
Sawantachem moddem bhair haddlem. Sawantak dog 
put asle. Eklo sumar 18 vorsanche pirayecho, zalear 
.dusro 14 vorsanche pirayecho. Tankam dogamkui bhair 

haddle. Mhalo adinch yeun aslo. Tannem rokddich 
tanchea kensak kator layli, ani thoddea vellan te udok 
bi nhaun mukhavelea karya khatir toyar zale. Title 
mhonnosor konnem tori bailek bhair haddunk toyari 
keli. Ti adinch ordi melli zaloli. Dog bailamni dhorun 
tika bhair haddli ani Sawantachea moddea fuddeant 
bosoyli. Konnem eklean tichim kanknnam foddlim, 
ani golleantlo monni kaddun ghetlo. Magir tea 
monnichea dhageantli ek pidd’dduk kaddun koiteche 
dharen foddli ani moddeacher uddoyli. Magir ticher 
kollso bhor udok rokoylem. Tichean tem sosunk zaunk 
nam. “Sawant, mhojea deva.” Mhonn tinnem ek arodd 
marli ani hat zomnir marle. Magir tika begi-begin bhitor 
vheli. Tea uprant bhott-maman vhoddleak mukhar 
apoylo ani tachea hatantlean urlolem karya kelem. 


Komponicheach kam’garamni Sawantachem 
moddem ubarlem, ani ‘Ram nam’ sotya hai’ mhonnit 
soglle voll korun cholunk lagle. Voir dongracher 
tanchea somazachi mosondd asli. Sumar ordem vor 
dongrachi vatt chollea uprant soglle soronna kodde 
pavle. Sawantachem moddem soronnacher dovorlem. 


“Sawant mhollear amchea vaddeaveli chalti vyokti 
nasli. To eke vhodd komponint nokri kortalo. Tache 

odhikari hanga ailole asat, tanche kodde hanv mukhar | 
yeunk ani hanga zomlolea lokak buzvonnechim don 
utram sangunk magtam.” Vaddeavelea Vilasan nivedon 
kelem. Toso Kirtani mukhar sorlo. 


“Mogall bhava-bhoinnimno, ani Sawantachea 
soireamno, ghorcheamno. Sawantachi gozal aikun 
amkam khub duk zali. Amche komponicho to ek boro 
kam'gar aslo...” Tannem Sawantache naslole legit gunn 
gayle, ani nimannem sanglem - “Sawantachea 
ghorcheank amche komponicho koslo-i adar zai zalear 
tache ghorkarnin zaum tachea bhurgeamni amche 
kodde yeunchem ani mon soddun hat mukhar kaddche. 
Amchi komponi tumkam sogllem sohokarya kortoli.” 
Kirtani uloyt aslo. 


“Tache khatir sutti jahir korunk zali nam, ani ho 
sogllem sohokarya kortolo?” Santanan aple kuxik 
aslolea Prashantak sanglem. 


“Khoim re ho komponint taka lagim kortalo? Atam 
lokam hujir falam marta.” Prashantan Santanak 
sanglem. 


Magir hajir asloleamni chondon, kapur ani uzvati 
soronnacher ghaleo. Dhormik vidi ani soglle soposkar 
korun Sawantachea soronnak Amitan agni dili. Amit 
bhurgo aslo dekun taka bhott-maman soglle torechem 
margdoxon kel’lem. Sawantalo dhaktto put Sumit Amita 
borabor aslo. Aste-aste ghora yeunche khatir lok dongor 
denvunk lagle. 


ak ok 

27. 


Dezembr lagtanch panch promukh magnneancho 
COD bhitor dilo. He pavtti bor ddimandd melloun gheunk 
kam'garam modem bhasabhas suru asli. Thodde Ashoka 
sarkea fuddaria kodde axen polletale. Komponin 
sodanchem roddgannem laun ‘polleum-ya’ mhonn 
sanglolem. Natalancho kall choltalo ani hea disamni 
komponichea mhalak matxi chodd magnni asli. Souza 
Udyog Ltd. Komponi heach disamni aplea kam’garank 
bonus ani vorsavolliche gift-ui ditali. Dekun kristi 
kam’garank he umediche dis asle. Hem polleun zaite 
zonn bonus Divalle kodde diuncho mhonn magnni 
kortale. Punn tea disamni bonus diunk vevosthapon 
oddchonn dakoytalem. Hangachem vevosthapon 
polleunk he sthanik menijer asle dekun kaim pavtti te 
sondecho faido ghetale ani apnnak jem mellta tem begin 
korun ghetale ani tantum kednam-kednam 
kam'garancho faido zatalo. Dunn voir thaun hukum’ 
ailear hem sthanik vevosthapon nakarunk xokonaslem. 


Okosmat komponichea mhalacho khop vaddlo. 

Kaim karonnak lagon bazarant dusrea komponianchea 
mhalacho unnav zalo. Souza Udyog Ltd. komponin 
poristhitecho faido kaddlo. Ho mhal toyar korunk ji 
mullavi sadon-suvidha lagta ti mellonasli dekun, yer 
komponianchem utpadon unnem zalem. Souza komponi 
kodde ti mullavi sadon-suvidha bhorpur asli. Tanchi 
ek gozal bori, te hi mull sadon-suvidhecheo vostu 
Goyam bhailean haddtale ani yeradarik sovay poddunk 
zai mhonn chodduch haddun dovortale. Hoch tankam 
faido zalo, ani tannim aplea kamachea vellant bodol 
korun portun ek pavtt don xiftti suru keleo. Poili xiftt 
sokallim 6.00 tim don’param 2.00 ani dusri xiftt 
don’param 2.00 tim ratchim 10.00 meren. Kayom’ 
svorupi kam’gar don xifttimni vanttun ghale mhonn, 
tancho lugar bhorun kaddunk komponik tatpurte 
kam’gar gheunche poddle. 


Komponin kayom’ svorupi kam’garam borabor 
onnbhov naslolea tatpurtea kamdrank-ui ghale. Kam’ 
suru zalem. He tatpurte kam’gar mellot thoim vavrunk 
lagle. Hem polleun kayom’ svorupi kam’garamni akxep 
ghetlo. Akxep ghevpachem mukhel karonn aslem, te 
tatpurte kam’gar mexinancher legit vavrunk lagle. 
Zankam mexin cholouncho kosloch onnbhov nam, 
tannim mexinam choloylear dox kayom’ kam'garancher 
yeunk xoktalo. Dekun tannim magnni keli, je konn 
kam' zannant tankanch mexinam cholounk mellunk 
zai. Sawantachea mornna disak sutti diunk nam ho 
rag zaitea kam’garanchea monant aslo. Ashokan-ui 
borench monak laun ghetlolem. Tache bhaxen anink 
kitleach zonnamni mornnak vochunk sutti ghaloli. 


Komponi kayom’ kam’garanchi magnni aikonam 
zali. Hea ragan tannim kam’ bond dovorlem ani sogllea 
tatpurtea kam’garank mexinamvelean haloytole 

tednanch kam’ suru zatolem mhonn agro dhorlo. 

Kamdrancho ho akxep komponin gombhirtayen ghetlo, 

| ani konn asat tea somitichea vangddiank HR manager- 
achea kebinant apoun vhele. Kirtani ani Kamat hajir 
f asle. 


“Tumchi kitem oddchonn ami tatpurte kam’gar 
' amkam zai thoim vaporlear? Sawantachea mornnachi 
| sutti diunk nam ho rag kaddunk sodtat kitem tumi?” 
| Kamatan kam'garancher arop korun vicharlem. 


“Taka hanv zap dium Swapnil?” Ashokan 
Odheokxachi porvangi magli. Tannem man halounuch 
taka porvangi dili. 


“Sir, amkam dista amchea kaim zonnancher tumi 
rag kaddunk sodtat. Nam zalear tumi ji kam’garanchi 
vanttnni kelea, ti toxi korche nasle. Pritesh ek fitter, 
taka tumi maintenance khateant ghala, to thoim vochun 
aplea kamak nit ditolo?” Ashokan vevosthaponak zall 
manddlem. 


“Magir, he xiftti vellar tea khateant anik ekleak 
nokrek ghe mhonnta tum? Thoddeach disanchi 
manddavoll hi.” Kirtanin vicharlem. 


“Hi manddavoll kortanam, tumi amkam visvasant 
gheunk zai asle. Tem asum. Hanv sangtam akxep kiteak 
ghetlo to. Hachea fattlean don karonnam asat. Poilem 
karonn, komponint kayom’ aslolea kam’garancho aplea 
kamacher poilo odhikar asta. Dusrem karonn, kam’ 
nokllo zalole monis mexinam moddunk xoktat ani 
komponik luksonn zaum yeta. Magir hi zababdari tumi 
kayom’ kam'garancher ghaltole. Tem ami mandun 
gheunchenanv. Hem tumkam mandta zalear tumche 
manddavolli promannem ami kamar choddtanv.” 
Ashokan bariksannen sanglem. 

“Borem chol, khoimsor-ui chukamukh zata ti ami 
somzun ghetanv.” Kamatan sanglem. 

“Aiche boskeche minutes toyar kor. Tacher ami 
sogle sohi korum-ya.” Ashokan soglleam kodde nodor 
melloyt sanglem. 

“Minutes korpa sarki boska hi?” Kamatan vicharlem. 

“Hanvem ek pavtt amchea kam’gar bhavank 
sanglolem komponi konnachich soiri asonam. Tem tumi 
dakoun dilam. Hem zannam astanam portun chuk 
kelear te mhaka hanstole. Tumi atanch, khoimsorui 
chukamukh zata ti somzun gheum-ya mhonnlam. 
Tumich ti somzun gheunchi poddtoli.” Ashokan 
sanglem. 

“Borem minutes kortam hanv.” Tannem rokddench 
Pearlak apoun haddlem. 

28. 


Xiftt suru zaloli dekun thoddeank matxe tras zale. 
Jevnna-khannacho vell bodol’lo. Suttio ani khasgi 
kamam korcho-i vell bodollo. Thodde ixtt veglle zale, 
ani ekamekak mellunk augodd zaunk laglem. Punn 
thoddeank tatpurte ailole nove kam'gar polleun 
khuxalkay zali. Kiteak, tantum choddxim cheddvam 
aslim. Kaim zonn tor rupan sundor distalim. Tim kam’ 
korunk suttsuttit aslim. Mhonn zaitea zonnamni tanche 
kodde ixttagot keloli. Borim hansun-khellun uloytalim, 
ani Aitarachim bhonvunk-ui vetalim. 


Ek dis dusre xifttik okosmat laitt geli. Ratchim 
att voram zalolim. Kam’gar zollim-mollim posorle. Kitem 
zalam tem polleunk Raghunath, ho komponicho laitti- 
monis transformer-a kodden gelo. 


“Thoim sogllem sarkem asa.” Raghunathan 
Kirtanik vochun sanglem. Itlean tacho adari Frayon 
dhanvot ailo 

“Sir, short circuit zala. Hanvem pollela.” Tannem 
sanglem. Soglle kodden kallok zalolo. To tosoch gelo 
ani tannem generator chalu kelo. Uzvadd zalo khoro, 
punn utpadon suru korunk to generator sangat dinam 
zalo. He adim to ratcho utpadon kaddunk kednanch 
vaprunk naslo. Kiteak kam’ disachench choltalem ani 
ratcho zai poddloch zalear fokot maintenance korunk 
vapurtale. Laittichi vatt pollet soglle lhan-lhan 
zomeamni gozali kortanam disunk lagle. Choddxe zonn 
tea sundor choliank gherav ghalun tanche vangdda vell 
pasar kortale. 


“Hei, mhojea hatak dhorinaka.” Fiona, hea eka 
cheddvan okosmat avaz motto kelo. 


“Konn re to tachea hatak dhorta to? Rit nam 
tumkam?” Kajolan avaz kaddlo. Kallokant konnem 
tachea hatak dhorlolem tem koll’lench nam. 


Boreach vellan laitt aili ani supervisor Palkar 
utpadon vosreant manddavoll polleunk gelo, ani bhair 
sortanam store-room-a vatten bhair sorunk gelo. Thoim 
taka konn tori asloleacho bhas zalo. To thamblo. Thoim 
konn tori haltalo. Tannem nodor thir keli. Laitt pettoyli. 
Polle zalear, Sheela ani Manup dogam-i ekamekachea 
gopant aslim. Tim mogachea lharancher dholtalim ani 
tankam konnachench poddunk naslem. 


“Manup, hem kitem chol’lam?” Palkaran 
vicharlem. Palkarak polleun tim dogam-i ghuspolim ani 
ojap zalim. Begi-begin dogam-i uttlim. 


“Hanvem zor tumcher kagall keli zalear mhaka 
dista tumi suspend zatolim.” Palkaran dhomki dili. 


“Kitem mhonn kagall kortolo? Ami hanga uloytalim. 
Ulounk zainam mhonn bordd marlolo asa?” Manup 

chodd uloylo. 


“Borem, tuka hanv bordd khoim asa to dakoytam.” 
Palkar cholunk laglo. Tache fattafatt Sheela dhanvlem. 


“Polle Palkar, ami dogam-i atam logn zaunchim 
asat. Hanvem tache vixim mhojea ghora kodde legit 
sangun dovorlam. Tum ogich kiteak gheun bosta?” 
'Sheelan tache mukhar ubem zait mhonnlem. Khorem 
'mhollear, koxe-i bhaxen Palkarak he ghoddnnecho visor 
ghalunk zai aslo. 


“Oslea mon’xa kodden tum logn zaunk sodtai? 
Zaka aplo guneanv vollkhun gheunk kollonam, to monis 
tujea sonvsarant uzvadd ghaltolo dista tuka? Trasant 
poddtolem tum hache kodden logn zalear.” Palkaran 
taka xittkaylem. 


“Hanv taka khub vorsam pasun vollkhotam, ani 
amcho mog legit khub pornno.” 


“Zalear, itlim vorsam kiteak laglim logn 
Zainastanam ravunk? Kednam tori tuka hanv 
sangchoch aslom, tem atanch sangtam. Tuka khobor 
asa tachem dusrem ek girl-friend asa mhonn? Hanvem 
unnech tin pavtti tori Kolva polleleant tankam 
dogamkui. Adinch eka cheddvak bhul’lolea mon’xa 
kodden tum logn zauncho vichar kortai? Mhaka dislolem 
tuka hi khobor asa, ani tum xannem zalam. Punn aichi 
tuji sthiti polleun mhakach loz disli. To tuka kednam 
visrot tem sangunk zainam.” 


“Tum hem khorench sangtai?” 
“Magir takach vicharun khatri kor nhoi?” 
“Tuje hujiruch vicharum?” 


“Vichar.” 

“Naka. Hanv tache kodde magir uloytam. Punn 
tum kagall bi korche bhan’goddint poddum naka ham.” 


“Tuka lagon visortam hanv.” Palkaran tache 
kensache vinniek dhorun haloylem ani to gelo. 


Thoddeach vellan kam’ suttlem. Sogllim getti bhair 
gelim. Zo to aple vatten vochunk lagle, punn Sheela 
Manupachi vatt polleun ravlem. To operator mhonn taka 
bhair sorunk matso uxir zatalo. Laitti bi soglle kodden 
bond keleat zalear tannench polleunk zai aslem. Chodd- 
so lok gelo ani Sheela getti bhair ekttench urlem. 


“Az kitem go Sheela, konnem date dilea? Manupan 
khoim vhorta mhonnlam kitem go?” Bhair sortanam 
Ankushan tachim fokannam kelim. Ankushak fattlean 
ravun kaim gozali pollevpacheo astat. 


“Khorem mhollear hanv takach ravtam.” 


“Borem, borem rav punn samballun ham? Tachea 
zallant khorench poddki, ani magir loz zali zalear amkam 
mukhar ghalxi.” 


“Tum kitem mhonnunk sodtai?” 


“Tacheo kitleo vhoklo asat mugo. Eklem tor 
tacheach ganvchem. Tum khorench tachea mogant bi 
poddunk nam mugo?” Ankushachim utram aikun 
Sheelachea kallzant ghossss zalem. Tachim lofddim 
soglleank khobor asat, ani apnnakuch khobor nant 
mhonn Sheelak khont zali. 


“Hanv tuje borabor yeum?” Manupachi anik vatt 
pollevop taka sarkem disunk nam. Khorem mhollear, 
az poilech pavtt getti bhair tem Manupachi vatt 
polletalem. Horxim komponintuch tem tachea moga 
vixim chint'talem ani bhitorlea bhitor tacho mog 
kortalem. Ek-don pavtti tannem lognacho vichar 

“mukhar ghalolo ani Manupan to hansunuch vhelolo. 
Az taka vegllench-xem distalem. Poilim Palkaran 
| sanglem, ani atam Ankush sangtalo. Hacho orth tache 
“vixim zaiteach lokak khobor asli, punn Sheelak? Tem 
' borench kallokant vavurtalem. 


KKK 

29. 


Sheela ogich bosun asa tem polleun, Kajol tachea 
fuddeant ailem. Sheela chavek suttlolem. Az taka 
kainch naka distalem. Sodanch khuxal aspi Sheela az 
dukest mukhamollan khoim tori sanddun gelolem. 


“Az jivak borem disonam kitem go Sheela?” 
Kajolan vicharlem. 

“Nam go, horxinch.” Sheelan pois nodor xevttit taka 
zap dili. 

“Sheela, tuka oxem gop’p boslolem pollevop 
avddonam. Sodanch tum hansot-khellot mhonntat te 
bhaxen vavurpi, kama kodde dusreank kam’ korunk 
umed divpi, az tunch oxem...” 

“Zannam Kajol, hanvem poile pavtt konnacho tori 
mog kelo, punn mhozo mog fottkiro tharlo. Tannem 
mhozo ghat ghetlo. To anik konnak tori bhul’lo.” 
Sheelan apli duk ekech pavttin sangun soddli. 

“Konn go to?” 

“Manup.” 

“Manup! Tum Manupachea mogant aslem?” 
Tannem man haloun hoikar dilo. 


“Konnak farovlem go tum? Vollkhona go taka tum? 
Tachea mogachea nadar kuddicho bhog bi diunk nam 
mugo taka?” Kajolan soroll prosn kelo. Tannem man 
pondak ghali. 


delt arti... To yer bailam kodde koxe toren 
| vagta hem tuka khobor nam? Taka dharer dhorunk 
nam? Taka oxem kiteak kelem kai mhonn vicharunk 
| nam?” Kajolan taka kitlech prosn kele. Tem ogi ravlem. 


“Kednam-kednam bailen Durgechem rup gheunk 
| zai, tednanch ho somaz tichi dokhol gheta. Tujean tem 
| zaunchem nam, hanv to ovtar ghetam.” Sheelachi gozal 

aikun Kajolachem mathem khonnkhonnlem. Tachem 
mostok okosmat gorom' zalem. 


“Ogich tachea nadak lagum naka.” Tem uttun 
vochunk vetalem, Sheelan taka addaylem. 


“Tum pollet rav hanv kitem korta tem. Taka 
konnem tori butt dilea bogor to sudarchonam. Az tuka, 
faleam anik konnak... Osle dolldire....” Tem tachea 
hatantlean suttun gelem. 


Tem soroll Cynthia fuddeant gelem. Tache 
koddlean ek paper ghetlo ani tachech kuxik ravun kitem 
tori borounk laglem. 


“Kitem go Kajol, Moratthin kitem boroyta?” 
Cynthian vicharlem. 


“Moratthi nhoi tem, Konknnint tem.” 
“Oxem. Kitem go tem?” 
“Tuka rokddench kolltolem.” Mhonnit tem boroyt 


ravlem. Thoddea vellan tachem boroun zalem. To paper 

tannem dhoddlo ani matxe mukhar bosun aslolea 
Pearla kodde dilo. Rajani taka polletali. 


“Hi ek kagall, aiche az HR Managera kodde di. Bhair 
marxi ham?” Kajolan aplea kagdachem mhotv sanglem. 


“Konnacher kagall boroylea?” 
“Tem tuka rokddench kolltolem.” 


Kamat bhitor aslo. Pearl bhitor gelem, ani 
Kajolachi kagall bhitor diun bhair ailem. 


“Sir-a kodden dili ham.” Pearlan sanglem. 


“Dev borem korum.” Kajolan tanche upkar mandle 
ani portun Sheela fuddeant gelem. Punn thoim Sheela 
naslem. Tednanch battleo futtcho ek vhoddlo avaz zalo 
ani tem te diken dhanvlem. Polle zalear, filler-acher 
ek novoch bhurgo aslo ani ek battli belttacher addvi 
poddloli ti tannem kaddunk nasli dekun, yer 
battleancher pressure ailolo ani teo futtunk lagloleo. 
Kajolanuch belt bond kelo. Titleak Manup dhanvun ailo. 


“Haka filler-acher konnem dovorla re Manup?” 
Kajolan prosn kelo. 


“Rokddoch yeta mhonn sangun gelolom. Gudd'ddio 
sompleo teo polleunk gelolom hanv.” Manupan 
spoxttikoronn dilem. 

“Tum kiteak gelolo? Taka dhaddpacho nhoi?” 

“Zalem tem zalem, melolim moddim kiteak ustita?” 

“Hanv melolim moddim ustitam, ani tum kitem 
korta? Jivea mon'xanchim moddim kortai? Tea Sheelak 
fonddant ghalunk yevjilam re tunvem? Nixpap mure 
tem. Tacho faido ghetlo tunvem?” Kajol tacher borench 
taplem. Manupan aplo guneanv mandun ghetlo. 

“Beltt legit bond korunk kollonaslolea mon 'xak 

| 


hanga dovortai? Chol teo konvcheo bhorunk lay taka.” 
Belttaveleo konvcheo kaddit Kajolan Mandarak 
sanglem. Kajol ek mhalgoddo kam’gar dekun taka 
kamacho zaito onnbhov aslo. Title mhonnlear Kirtani 
thoim pavlo ani kitem-kitem boddboddot ravlo. 


xxx 

30. 


Manupache khuxalkayek az xim’ nasli. Kamar 
yetanam to oglloch anondit aslo. Faleam tachem 
lognachem utor zaunchem aslem. Hi khobor don dis 
adim tachea ghora kodde tharloli. Tannem Sheelak 
fottichea zallant faraylolem khorem, punn taka 
cheddvam falt naslim. Faleam sutti gheunk zai mhonn 
tannem adinch ofisant vochun suttiecho orz boroun 
dilolo. 


To gettir pavtanch, poilim Pearlak mell mhonn 
sekurittin taka ek rekad dilo. Kiteak tem konnakuch 
khobor nasli. 


“Mr. Manup, tujer ek gombhir kagall asa. Dekun 
az sanjer chear vorancher tumche Union-ache somiti 
vangdda ek khas boska dovorlea. Ani te boskek tunvem 
hajir ravonkuch zai oso hukum’ asa.” Manup apnna 
fuddeant yetanch Pearlan taka mahiti dili. 


“Punn kosli kagall ani konnachi kagall?” Manup 
ghuspolo. 


“Thoim pavlea uprant tuka kolltolem.” Pearl aplem 

yer kam’ korunk laglem. Tannem khunnenuch Cynthia 
kodde vicharlem. Tannem buzam haloyt apnnak khobor 
nam mhonnlem. 


Kitem zata tem Manupak kainch somzonam zalem. 
Tachi khobor soglleank kollloli, punn kitem tem mat 
| konnuch nokllo asle. Tannem khub zonnank vicharun 
| pollelem, konnench sangunk nam. Taka Swapnil dislo. 
' Tannem taka hottkilo. 


“Kitea khatir boska dovorlea tem tumkam tori 
sanglam?” Manupan Swapnilak vicharlem. 


“Hanv tukach vicharunk sodtalom, tuji kosli 
bhan'godd kai mhonn?” 


“Palkaran mhojer kagall kelea kitem?” 
“Palkaran? Kiteak?” 


“Ogich vicharlem.” Manup sarkoch ghuspolo. 
Konnem ani kosli kagall apnnacher keli tem vichar 
korunk laglo. Sheela tor korunk xokonam, hi taka 
khatri asli. Magir konnem keli kagall? 


To tosoch Bhanudasa fuddeant gelo. Bhanudas 
kenttinant aplea chomcheank gheun chav piyeunk 
boslolo. 

“Bhanudas, az chearank Union-ache somitik 
gheun vevosthaponan mhojer aslole kagallicher 
bhasabhas korunk boska dovorlea khoim. Tuka bi kitem 
vas lagla?” 


“Az chearank? Nam. Mhaka kainch khobor nam.” 
Bhanudasan buzam haloylim. 


“Az hanv boroch khuxalkayen komponint ailolom, 
hanga mhoji fojeti keli mure.” 


“Kosli khuxalkay re?” 

“Che, tem atam mhaka poddun vochunk nam. 
Poile pavtt oxe gupit ritin mhaka ghuspayla. Az chav 
porian naka dista.” 


“Magir somitivaleank vichar mure. Oso tollmollta 
kiteak?” 

“Tankam-i kainch Khobor nam mhonntat te.” 

“Magir tunvem konnacho khun kela astolo.” 

“Khun? Hanv konnacho khun kiteak kortolom?” 

“Magir osli segred boska kosli tor ti?” 

“Chol-cholota zali rati, khuxi amgeli poddli fattim, 


Chol-cholotam zali rati, khuxi amgeli poddli fattim.” 

Hem dulpod mhonnit Santan kenttinantlean bhair 
gelo. Manup dant pazun taka polleunk laglo. Yer soglle 
hansunk lagle. 


xxx 

31. 


HR Manager Kamat, Production Manager Kirtani ani 
Technical Manager Shennoy eke vatten, zalear somitiche 
soglle vagddi dusre vatten bosun asle. Tanche borabor 
Manup aslo. Just chear voram zalolim. Pearlan aplo 
zago ghetlo ani boska suru zali. 


“Xist mhonntat ti soglle kodden asop gorjechi. Ti 
komponintuch nhoi, tor aplea ghorant legit. Chodd 
korun jednam mon’xachea choritracho prosn yeta, 


“tednam xist asunkuch zai. Amche komponint dadle 


toxench bailo nokrio kortat. Tednam bailen zaum 
dadlean aple moryadin ravunk zai. Manup, tujer 
vinoybhongacho arop asa. Kagall ami gombhirtayen 
ghetlea. Dekun amche komponichem nanv bhair 
poddchem nhoi he khatir, ami azun konnak 
sanginastanam hi gupit inquiry dovorlea.” Kamatan 
koddok avazan sanglem. 


“Hi kagall korpi konn?” Manupan vicharlem. 


“Goroz dista tuka ami hem nanv jahir korchem 
oxem mhonn?” 


Kadom'bori 131 


“Konnem, Palkaran kelea kagall?” Taka 
Palkarachoch dubav aslo. 
“Palkarak tunvem modem kiteak haddlo?” 


“Magir Sheelan kelea kagall?” 


“Mhonntoch tuka konnacho tori dubav asa. Hacho 
indirect orth zata, he komponint tum amchea bail 
kam’garam kodde vankdde nodren vagta.” 


“Tumi spoxtt sangat nhoi.” Manupan nett dhorlo. 
“Kajolan tujer kagall kelea.” 
“Kajolan? Kitem mhonn?” 


“Tunvem don pavtti apnnacho vinoybhong kela 
mhonn tannem aple kagallint boroylam. Her-ui bailank 
tum vankdde nodren polleta ani khoinchea-i vellar 
tanchim fokannam korta, kamacher tankam disturb 
korta ani getti kodden yeta-vetana mud’dom angar 
poddta. Komponi zor tujer karvay korinam zalear hi 
kagall tim Bailam Ayoga kodden ditolim oxem tannem 
aplea orzant mhonnlam. Xistichea nema promannem 
tuka he komponintlean kaddun uddouncho oxi tachi 
magnni asa. Hacher tum kitem mhonnta?” Kamatan 
vixoy spoxtt kelo. 


“Kajolan mhojer kagall kelea?... Borem tumcho 
nirnnoy kitem?” 

“Poilim hanv somitichea vangddiam koddlean 
aikunk sodtam.” Kamatan bhasabhas ugti keli. 
Somitiche vangddi ekamekak polleunk lagle. “Xist ami 
mukhelponnan samballunk sodtanv. Chodd korun 
bailancho prosn yeta tednam amkam konnachench 
aikunchem nasta. Kiteak kaidea promannem ami 
bailank ratchim kamak dovorunk zainam. Atam tanchi 
vorsanchi sirvis asa mhonn adjust korchem poddta. Nam 

zalear, jednam-jednam amchi xiftt zata, tednam 
amkam nove lok gheunche poddtole asle.” Kamat 
d mukhar uloylo. 


| “Magir tench ekdom' borem. Hea sogllea bailankuch 
| kaddlim zalear tancho vinoybhong korpacho va tanchi 

fokannam korpacho vixoyuch mittlo.” Manup aplea 
| suvarthi monan sangunk laglo. 


“Mhollear tuka ekleak lagon tankam soglleank 
| kaddchim?” Technical Manager Shennoyan poile pavtt 
aple vichar manddle. 


“Atam portun-portun amkam xifttin yevchem 
poddta. Kaidoch toso asa nhoi?” Manup apnnakuch 
defend kortalo. 


“Ami eka gombhir prosnacher bhasabhas kortanv 
Manup. Tum uloytai tim fokannam oxim dhorun 
ulovpachem bond kor. Hea bailam vorvim amkam kitlo 
adar zata tem tuka somzunchem nam. Tumi kitem 
mhonntat?” Kamatan somitichea vangddiank prosn 
kortanam aplo tevor dakoylo. 


“Eke bailen kagall keli mhonn tumi taka 
kamavelean kaddunk sodtat?” Swapnilan poile pavtt 
prosn kelo. 


“Nam, nam. Ami toxem mhonnunk nam. Amkam 
tumche koddlean aikunk zai ani zannam zaunk zai, 
tumi tumcheach sangateank koxe toren lekhtat ani 
tumcheach sangatiancho vinoybhong zata tednam tumi 
koxe sosun ghetat te. Afterall hi xist komponichem nanv 
nivoll urpakuch nhoi, tor he komponint kam' kortole-i 
nivoll asat hem dakounk goroz asa.” Kamatan tanchea 
mormacher bott dovorlem. 


“As per Standing Orders, zo konn bail kam'garachem 

soxonn korta taka nokrevelean kaddunk komponik 
odhikar asa. Punn az merenchem vevosthapon- 
kam’garachem natem polleun ami title mukhar 
vochonastanam, taka fokot chear dis suspend korunk 
sodtanv.” Kamatachim utram aikun soglleanchinch 
tonddam bavlim. Manup tor aikunkuch urlo. 


“Chear dis suspend?” Manupan boball marlo. 


“Pearl, serve the letter.” Kamatan hukum” ghalo. 
Pearl Manupa fuddeant ek chitt gheun ailem, ani ti 
chitt Manupa mukhar dovorli. 


“Hanv gheunk toyar nam.” Mhonnit to uttun bhair 
sorun gelo. 


“Tannem hem letter gheunk nam zalear, ami tacher 
kaidean upay gheuncho poddtolo.” Kamatan xittkavnni 
dili. 

“Tumi oxe okosmat koso nirnnoy gheunk xoktat? 
Poilim amkam kollounchem aslem. Kes kitem ti sangchi 
asli. Ami mon toyar korun yetole asleanv.” Swapnilan 
osomorthtay dakoyli. 


“Tumkam kolloylolem zalear vegllem kitem 
zavpachem?” 


“Ami amchea leader-ak haddtole asleanv.” 
“Ami tache kodden uloyleanv.” 
“Amkam tannim kainch sangunk nam.” 


“Tumkam zo nirnnoy sarko dista to gheyat, punn 
aichea disa bhitor Manupan hem letter gheunk nam 
zalear you'll have to face the music.” Kamatan sanglem 
ani soglle managers uttun gele. 


“Kaidea promannem ek kam’gar guneanvant 
Sampoddla zalear tannem komponichem letter 

eunkuch zai. Magir explanation dium yeta ani apunn 
iropradi mhonn provar korum yeta.” Ashokan sanglem. 


“Magir tem letter urlem mure tache failint?” 
wapnilan mhonnlem 


“Dekun mon’xan sodanch xadur ravunk zai. Ani 

guneanv naslolem potr failint aslem mhonn kitem zata? 

usrem sangat, tumkam konnak tori khobor asa 
Manupachim him kortubam?” Ashokan vicharlem. 


“Konn-konn uloytale tem aikunk yetalem. Ami tem 
'kednanch serious gheunk nam.” Rajeshan sanglem. 

“Tumi Manupak tem letter gheunk sangat. Nam 
'zalear leader-a kodden uloun polleyat to kitem mhonnta 
tem.” Ashokan suchovnni keli. 


“Hanv atanch taka fon martam. Tachem borem 
mure, vevosthapon tache kodde uloyta ani amkam 
'sangonam?” Sawapnilan aplo mobail kaddlo ani 
rokddoch leader-acho ankddo marlo. 


“Hello, hanv Swapnil uloytam, Souza Udyog Ltd.- 


cho. 
“Ham, uloy.” Leader-acho avaz. 
“Manupa vixim tumche kodden Kamat uloyla?” 


“Hoi, poilim letter ghe ani mhaka mell mhonn taka 
sang. Hanv taka zap boroun ditam.” 


“Punn tannem letter kiteak....?” 
“Tem hanv polletam nhoi?” 


“Borem.” Swapnilan fon bond kelo. “To sangta 
Manupan letter gheunk zai.” Tannem aplea sangatiank 
sanglem. Ashok hanslo. “Cholat atam, hanga ravun 
kainch faido nam.” Mhonnit Swapnil uttlo. 


xxx 

32. 


Back-wash korche khatir utpadon bond aslem. 
Soglle kenttinant chav piyeunk ani gozali marunk 
boslole. Gordi asli dekun konnachi chav pieyun zalea 
tankam halunk Rakhesh boball martalo. Punn tachem 
konn aikonaslo. 


“Az amche igorjent padri vigaran borich komik 
keli.” Roman sangunk laglo. Roman, Santan, Mingel, 
Noni ani Cyrus eka mezar chav ghetale. “Eklo Benny 
khoim kazar zaunk tachea fuddeant ailo. To bottir 
astalo. Taka rokddench bottir vochunk zai aslem. Punn 
dotorn zalea xivay kazar zaunk mellta? Lokanchea 
dolleank panam pusunk zai mhonn tori dotorn gheunk 
naka? Padrin taka dusrea disak igorjent dotornik 
apoylo. Igorjecho sankistanv tache vollkhicho. Tannem 
sankistanvank dotornichi khobor sangli ani tachea 
bolsant ek horvi nott ghali. Sankistanvan taka kainch 
bhiyeum naka mhonn utor dilem.” 


“Padri kitem-kitem vichartolo hem sankistanvank 
khobor asli nhoi?” Cyrusan modench tondd ghalem. 

“Aik poilim. Dusrea disa Benny ailo. Padr vigar 
dotorn gheunk boslo. Tache fattlean sankistanv ubo 
ravlo, ani khunnenuch Bennyk kainch bhiyeum naka 
mhonn sanglem. Padr vigarak taka napas korunk naka 
aslem. Dekun tannem ekuch sompo prosn kelo. 

'“Mon'xache dusman kitle?” Sankistanvan tin bottam 
'dakoylim. Bennyn sanglem tin dusman. Padr vigar 
'khuxal zalo ani vicharlem “Poilo khoincho?” 
| Sankistanvan aplea mathear xingam bhaxen bottam 
'ubim korun dakoylim. Bennyn mhonnlem “Boil.” 
| Sakistanvan kopalar hat marlo. “Mon’xacho dusman boil 
| ham? Dusro dusman konn?” Padri vigaran vicharlem. 
Sankistanvan vattkulli khunna keli. Benny chintunk 
poddlo vattkullem kitem asta? Tachea monant sott 
korun ailem, bol asta. Tannem mhonnlem “Bol.” 
Sankistanvan portun kopalar hat marlo. Padri vigar 
hansunk laglo. “Borem, tisro dusman konn?” 
Sankistanvan aplem hordem ghanxit khunna keli. 
Tannem sankistanvak bott dakoyt mhonnlem 
‘sankistanv.’ Padri vigaran fattlean vollun pollelem. 
Khorench thoim sankistanv aslo.” Soglle hansunk 
lagle. 


“Boro joke sanglo tunvem. Oxench hanga ghoddta. 
Konn khoro joker tem somzonam.” Santanan tacho orth 
aple komponintlea vevharak laylo. 


Titlean Manup ailo ani soroll vochun Bhanudasa 
fuddeant boslo. Bhanudas ekloch bosun chav piyetalo. 


“Kal boska bori zali mure? Boroch vell asle mure 
tumi? Kolllem mure atam konnem kagall keli ti?” 
Bhanudasan taka challoylo. 


“Boska khoinchi?. Bhan’godd mure hanchi. Kaim 
sangop nam, apoun vhorop ani letter divop?” Manupan 

ragan sanglem. 
“Koslem letter dilem tuka?” Bhanudasan vicharlem. 
“Letter dilem? Hanvem gheunk naka tem?” 


“Borem kelem tunvem. Ogich koslem-i letter 
ghevop? By the way, koslem letter tuka diunk sodtat 
tera 


“Hanvem... tem pochpoch asa nhoi re Kajol, tacho 
khoim vinoybhong kela.” 


“O! Zalear tuka suspension poddlench.” 
“Lhuan uloy re.” 
“Borem, sang kitem zalam tem.” 


“Konnak zai tem hampurlem? Hatak mell’lolem 
zalear kensank dhorun haloytolom aslom.” 
Manupanuch avaz motto kelo. 


“Kajol... Khorench tuka mell'lolem tem?” 


“Are ek dis melllolem. Konna sangatak pikcherak 
gelolem. Ghora yeunk yetanam mhaka mell’lem.” 


“Magir? Soroll ghora vhorun soddlem kai anik 
khoim gheun gelo?” 


“Che, anik khoim mhollear?” 


“Anik khoim mhollear anik khoim. Tem hanvem 
sangunk zai?” 


“Gelim re matxe veller. Tinachea show-ak gelolem 
tem. Pikcher sutt’ta mhollear so voram zalim. Magir 
att mhollear portolim ami. Aitar aslo to dis.” 


“Mhonntoch tum-ui gelolo tor pikcherak... Zust 
sampoddlo. Mhaka kednam mellonam mu tem?” 


“Tuka zai aslem?” 

“Mell’lear konnak naka zata? Rav re, hanvem tuka 
don-tin pavtti tea Sheela borabor pollelolo mure.” 


“Sheela borabor? Kednanch nam.” 
“Bhair nhoi re, hangach chav piyetanam.” 
“Konnachea-i sangatak chav piyeunk monai asa?” 


“Chav piyeunk kiteak? Kallokant kis gheunk legit 


| monai nam.” 


“Kis? Konnacho kis gheunk?” 


“Khorem mhollear Sheelan tori tujer kagall kelear 
zatali.” 

“Hanv-ui tench mhonntam. Halinchea tempar hanv 
Kajolak hungun porian pollenam.” 

“Sheelak mat murgottun polleta nhoi? Asum re, 
hanvem ogich vixoy kaddlo.” 


“Mhaka tea letter-a babtint sang re. Hanvem 
gheunchem tem letter? Somitivale letter ghe mhonn 
sangtat.” 

“Tum ghenaka, kitem zata tem polleum-ya.” 

“Tum mhaka sangat ditolo mure?” 

“Hoi re, punn mhaka goroz asa tednam tunvem 
mhaka sangat diunk zai. Ami sanjer HR Manager-a 
fuddeant ya. Hanv tache kodden uloytam. Punn 
don'param kitem-i korta mure?” 

“Ani uxir zalo zalear?” 

“Gate pass korun ya re. Hanv dogainchim nanvam 
Technical Manager-ak sangtam.” 


“Magir dha mintam beginuch bhair sor. Soglleam 
borabor gelear yerank bexttoch dubav yetolo.” 

“Yerank bhiyeta boro, Kajola sangatak lag 
martanam bhirant disunk nam? Sheelacho kis 


” 


“Tum sarkoch chiddvonno koso mure. Chol melltam 
tuka hanv.” Nak vankddem korit Manup cholunk laglo. 


KKK 

| Sanjer tin vorancher Manup ani Bhanudas 
Kamatak mellunk gele. Tanche bhitor jox bhorlolo aslo. 
Manupak aplem kestanv mittounk zai aslem, ani 
Bhanudasak aplem fuddariponn dakhounk zai aslem. 
Mhonn Manupak topi ghalun tannem illoso soreacho 
adar ghetlolo. Hi kes jikhun to aplem adlem vhoddponn 
sid’dh korunk sodtalo. 

“Letter gheunk aila Manup?” Pearlan vicharlem. 

“Hoi, sir asa bhitor?” Manupan vicharlem. 


“Ani taka kiteak haddla?” Pearlan portun 
vicharlem. 


“Mhojea adarak.’ 


“Borench zodd asa dista letter.” Kamatak fon 
kortanam Pearlan mhonnlem. “Sir, Manup mellunk 
sodta.” 


“Dhadd taka bhitor.” Kamatan porvangi dili. 
“Cholat.” Pearlan hat haloyt mhonnlem. Te 
dog-ui bhitor gele. 

| 
“Itlo kallav kiteak kelo letter gheun yeunk?” 


Kamatan vicharlem. 

“Bhanudas kitem vicharunk sodtalo.” Manupan 
sanglem. 

“Kitem re Bhanudas, Manupacho vokil zaun ailai?” 

“Sir, vinoybhonga sarkem karonn diun suspend 
kelo zalear, taka loz zatoli nhoi? Mhonn tem letter tumi 


fattim gheunk tumkam request korunk ailolom.” 
Bhanudasan bore bhaxen Kamatak sanglem. 


“Ho request korunk fee kitli ghetlea re?” 
“Fee? Hanvem?” 


“Tonddak vas yeta mure soreacho. Rav, tachea 
letter-a poilim tuji matxi khobor ghetam. Jevnna uprant 
tum vellar aila kamak?” 


“Nam sir, hanv gate-pass gheun gelolom.” 
“Konnem dilolo gate-pass?” 
“Technical Manager-an sir.” 


“Tuka soro piyeunk vochunk tannem gate-pass 
dilolo?” 


“Nam sir.” 


“Magir soro piyeun tum kamar koso ailo? Ani tem- 
i mhojea kebinant? Mhaka dista hache borabor atam 
tuka-i letter dilear chodd borem. Tuka kamache nem” 
khobor nant?” Kamat taplo. 


“Sorry sir.” 
“Kamar yetat tednam xist pallunk xikat. Tumi xist 
pallunk sodinant ani thoddixi karvay keli zalear 


tumkam dukta. Hich gozal zor ami amchea higher 
authorities-ank kolloyli zalear tumi sodamkal ghora 

vochunk xoktat. Dusreank ek lisanv mhonn ami taka 
fokot chearuch dis suspend kela. Osleo gozali konn 
sosun ghenam. Ani zor Manupan Kajolacher komponi 
_ bhitor bolatkar kela mhonn boroun dilolem zalear, 
kitem zaunk xoktalem tem tuka Khobor asa? Amchi 
komponi soit black list-ant poddtoli asli. Khorem 
mhollear, hi kes tumi mittounk aileat mhonn tumkam 
loz disunk favo asli. Ani tuka sangtam Bhanudas, dusre 
pavtt soro piyeun mhojea fuddeant kednanch yeum 
naka. Manup, atam he duplicate-icher sohi kor ani 
tujem letter gheun voch.” 


Manupan mukattean duplicate-icher sohi keli ani 
aplem letter gheun Bhanudasa sangatak bhair sorlo. 


xxx 

34. 


Okosmat vatavoronnant bodol zalo. Don dis 
modim-modim pavs zoddlo. Dekun don xiftti bond zaleo, 
ani soglle lok portun ek pavtt sodanche bhaxen 
sokallchea att vorancher yeunk lagle. Kaim kam'gar 
COD-a khatir bejar asle. Thodde soroll vevosthaponak 
gallio ghaltale. Thodde Kirtanik zalear thodde ogich 
somitichea nanvan pirngotale. Modem ek-don pavtti 
leader yeun gelolo ani tanchem kainch zaunk naslem. 
Dekun komponicher pressure haddunk tannim kaim 
manddnneo kaddloleo. Thoddea disam uprant overtime 
bond korcho tancho poilo vichar aslo. Magir aplea kamak 
chikttun ravpachem tharaylolem. Te uprant kitem 
korchem tem magir tharaunk chintlolem. 


Tea disak Sawantachi ghorkarn ofisant aili. Ti 
Cynthiak mellli. Cynthia ofisant fon ghevpachem kam’ 
kortalem. Tem Union-achem vangddi. Tannem tika 
soroll ofis samballpi Rajani fuddeant dhaddli. 


“Hanv mhojea ghovachea Provident Fund-achem 
kitem zalam tem polleunk ailolim.” Tinnem nomrutayen 

sanglem. 

“Tum Sawantachi bail nhoi?” Rajanin vicharlem. 
| “Hoi.” 
| “Provident Fund-achem azun kainch yeunk nam.” 
'Rajanin zap dili. 

“Ani gratuity-chem kitem mellot begin? Atam kitlo 
temp zalo. Don-tin pavtti yeun gelim hanv.” Ti samki 
'babddi zaloli. 


“Tum don-tin pavtti yeun geli zalear ami kitem 
korchem? Hanga pavunk nakat tuje paper? Yetat hanga 
'amcho jiv khaunk, amkam dusrem kam’ nam anink?” 
Rajani bejar zali. 

“Tumcho manager tor aplea ofisachem sogllem 
sohokarya melltolem mhonn sangtalo. Hanga tumi ek- 
ui gozal bore bhaxen korunk sodinant. Hanv taka 
mellum? Khoim bosta to?” Tinnem dhir gheun 
vicharlem. 


“Tum taka mell, nam zalear anink konnak mell. 
Mhoje kodden je meren paper yenant, te meren hanv 
kainch korunk xokonam.” Rajani man pondak ghalun 
aplem kam” korunk lagli. Ek osadd ostori ji dukintlean 
pasar zata ti aplea mukhar uloyta hem tichea dheanant 
legit naslem. Monisponn ani apleponn khoim tori 
sanddun gelolem. Sawantachi ghorkarn toxich 
thoinchean kuxin sorli ani porot Cynthia fuddeant aili. 


“Bay, tuje kodden mhaka koslo-i adar korunk zata? 
Kitlo temp zalo atam Provident Fund ani Gratuity don-ui 
yeunk nant khoim.” Tinnem sanglem. 


“Tumcho ghora koddlo fon number mhaka di. Hanv 
azuch chovkoxi kortam, ani sanjer tuka kolloytam. Te 
odhikari lok, amche sarkea barik lokank ker korinant. 

Konnak mellunk zai tem hanv melltam, ani tuka mahiti 
ditam.” Cynthian tichi duk somzun ghetli. 

“Dev borem korum bay.” Aplo ghora koddlo fon 
number diun ti geli. 


Cynthian somtoch Ashokak fon laylo ani ofisant 
ghoddloli gozal sangli. 


kkk 

35. 

Sokallchim ikra voram vazlolim. Sakor gheun ailolo 
'ttrok getn bhitor yeunk toyaren aslo. Gett bond asa 
-mhonn to thoinch ravlo. Tor bhitor thaun mhal bhair 
'vhorunk komponicho ttrok tovar aslo. Sekurittin 
mhalachi gaddi topasli ani gaddi bhair vochunk gett 

ugoddli. Sakrechea ttrokvaleak dislem apnna khatir 
gett ugoddlea. Tannem ttrok bhitor ghetlo. Teach 
khinnak mhal gheun bhair vochpi ttrok bhair sorunk 
gelo. Don-ui ttrokamni soroll dhopko dilo ani ek vhoddlo 

“avaz zalo. Ddraivorank mar lagunk nam, punn don-ui 
ttrokank mat boroch mar laglo. Tanche fuddle harxe 
futtle. Avaz aikun Kamat dhanvun ailo. Pulis haddum 
kai naka, to chintunk poddlo. Tachea adarak Kirtani 
ailo ani tannem taka apoun vhelo. Thoinchean tannim 
pulisek fon kelo. 


Thoddea vellan pulis aile ani tannim ponchanama 
kelo. Kirtanin sekuritti kodden report maglo. 
Sekurittin boroun dilam tem vachun tannim 
komponicho ddraivor Shankarak guneanvkar tharaylo. 

Tacho fattlo rikordd kaddlo. He adim don-tin pavtti 
tache kodde bhair opghat zalole. Thoim Insurance 
komponi koddlean poixe bhorun kaddlole mhonn taka 

pochlolem. Punn az sekurittin tacho guneanv kelo 

dekun Insurance komponi kodden vochop sarkem disunk 

naslem. Ani dusrem mhollear, tankam hea disamni 

kam’garam kodde matxe zhuz manddunk zai aslem. 

Kiteak te COD-a khatir he nam te vatten komponicher 

cheponn haddtale. Hi ek aiti sondi tankam dhanvun 

ailoli. Kamatan Shankarak suspension order kaddli. 

Taka bhitor apoun vhelo ani order somtich tachea 

hatant dili. 


Apnnak suspend kela hi order Shankar soglleank 
dakounk laglo. Punn konnench titlem gombhirtayen 
gheunk nam. Soglle ap-aplea kamant guntun asle. 


Kam’ suttlea uprant Bhanudas poilo getti bhair 
vochun ravlo. Tannem soglleank matso vell ravpachi 
vinoti keli. Tednam ek-eklo naka zalole vichar 
manddunk lagle. Shankaran Bhanudasak dhorlolo. 
Bhanudas sarkoch voir-sokol zatalo. 


“Hanv tumkam soroll sangtam, taka zor faleam 
kamar ghetlo nam zalear ami kam’ bond dovorchem 
poddtolem. He porim komponichean ektorfi nirnnoy 
gheunk zainam, ani to-i bi suspend korpa sarko.” 
Bhanudasan eke bhaxen soglleank avhan kelem. 


“Hoi, te oxe koxe taka suspend korunk xoktat?” 
Anink dog-teg zonnamni aple vichar manddle. 


“Rajesh, hi gozal amchea leader-ak sanglear bori. 
Hanvem khobor kaddlea tea promannem, Shankar 
guneanvkar nam. Sekurittin tacher ho gorje bhair all 
ghala ani he porim inquiry korinastanam eka kam ’garak 
tanchean suspend korunk zata? Tacho fattlo rikordd 

kitem-i asum, poilim sarki chovkoxi korunuch tannim 
nirnnoy gheunk zai aslo.” Ashokan aplo vichar manddlo. 


“Protek gozalik tumi leader-ak apoytole? Amchean 
kainch ulounk zainam?” Swapnil matso challvolo. 


“Tumchean zatalem zalear kamar astanam kiteak 
| vochunk nant tor? Atam hanvem tumkam hanga 
_addayleat mhonn uloytat mure tumi? Tumkam ekleak 


| tachi kes gheun bosunk kollunk nam mure.” 
| Bhanudasan aplo rubab dakoylo. 


“Kaim gozali leader-a marfot gelear tacho 
porinnam’ boro zata.” Ashokan portun zap ghali. 
| “Toxem polleunk gelear sogllo guneanv zata to amchea 
sekuritticho. Gett rakhunk asat te. Tannim don-ui 
gaddiank ek borabor bhair-bhitor sorunk porvangi koxi 
dili? Hem amchean ulounk zata. Punn taka anik-ui 
kitem tori kaide astole, te kaide leader-uch ulounk 
xokta.” Ashokan mukhar sanglem. 


“Hoi ami leader-achoch sol'lo ghetlear chodd 
borem.” Rajeshan aplem mot dilem. 


“Punn tumi kitem-i korat, Shankarak bhair 
dovorlear tumchem samballat.” Bhanudasan dhomki 
dili ani cholunk laglo. Shankar-ui tache fattafatt gelo. 
Magir ek-eklo korun vochunk lagle. 


“Cynthia, Sawantachem sogllem zagear poddlem 
ham.” Ashokan cynthiak thamboylem. 


“Itle begin?” Cynthian ojap ugtaylem. 


“Amchea Gaonkar-babachi kapostad tum noklloi. 
Uzraun kaddle tea odhikariank. Tednanch te zagear 
aile khoim. Kamacho suttche adinch tacho fon ailolo 
documents release keleat ani tancho payment zatolo 
mhonn sangtalo. Faleam portun tika fon korun fuddlea 

att disam bhitor Gratuity ani Provident Fund melltolo 
mhonn matxe sang.” Ashokan Cynthia fuddeant vochun 
sanglem. 

“Thank you very much Ashok. Tunvem ponn monar 
ghetlem tichem. Polle mure koxe sotaytat tim lokak.” 
Cynthian Ashokache upkar mandle. 

“Mon’xak dusreancheo bhavnam somzupachem 
mon asunk zai ani dusrea vixim khaltikay asunk zai. 
Tednam dusreacheo oddchonni tuka rokddeo somzotat. ` 
Jednam tum dusreak adar korpache bhavnen vavurta 
tednam dev legit tuje borabor asta.” 

“Great thoughts.” 


“Faleam tika fon kor, visorxi.” Ashok mottor-saikol 
chalu korun gelo. Cynthia bosi khatir mukhar gelem. 


kkk 

| 


| 
36. 

Dusro dis udelo. Vatavoronn borench gombhir 
distalem. Bhongo vazta mhollear soglle kam’gar bhitor 
vochunk toyar asle. Punn sekurittin Shankarak saiddin 
ravunk sanglolem. Bhanudas hea gozalincher barik lokx 
diun aslo. Bhongo vazlo ani soglle kam’gar bhitor sorle. 
Shankarak getti bhitor sorunk diunk nam. Taka 
gettiruch bosoun dovorlo. 


Bhanudasan sogllim gettiruch boschim mhonn ek 
boball suru kelolo, punn ekleak lagon soglleancher 
karvay zatoli he bhirantin konnench taka tenko diunk 
nam ani bhitor vochun kam’ korinastanam ravchem 
mhonn tharaylolem. Te promannem yer kam’gar 
komponint bhitor sorle, punn konnuch kamar choddle 
nant. Kam” bond urlem ani soglloch goddbodd suru 
zalo. Vevosthaponachea mon’xamni Palkaracher dobav 
haddlo. Punn to kitem korunk xoktalo? Tachem 
konnuch aikonasle. 


Kamatan Pearlak utpadon vosreant dhaddlem. 
Tem soroll Swapnila fuddeant gelem. 

“Tumi somitivale konn asat tankam Mr. Kamatan 
atanchea atam apnnak mell mhonn sanglam.” Pearlan 
Swapnilak sanglem. 


“Tujea Mr.Kamatak konn yeunk toyar nant mhonn 
sang. Mellot tosle ektorfi nirnnoy gheta ani atam 
amkam apounk layta?” Swapnilan Pearlak thom’nno 
marlo. 


“Cholat, tumchem kitem asa tem sangat taka.” 


“Ttok-ttok korun moddot cholpachem kam’ nhoi 
hem; hanga gham’ varounchi poddta.” Cheddvam lag 
marun choltat toslem sovong korit Nilu Pearla fuddeant 
ailo. 

“Taka ogich kitea kitem mhonnum nakat. Pearl, 
anik thoddeach vellan amcho leader taka mellunk 
yetolo. Ok?” Rajeshan modem poddun sanglem. 


“Ok.” Pearl sogllea bekar bosun aslolea 
kam'garancher nodor marit gelem. Thodde kam gar 
taka-i ragan polletale. 


Zust nov vorancher leader Gaonkar komponint ailo, 
ani soroll Kamatachea kebinant gelo. 


“Tumchea mon’xank poilim kam’ korpache nem’ 
xikoy. Kam’ bond dovorpa sarki bexist ami khopoun 
gheunchenanv.” Kamat thaplo. 


“Tuje itloch avaz motto korunk mhaka-i kollta. 
Punn hanv toxem korchonam. Kiteak tumchem 
intesanv mhaka khobor asa. Tum atanchea atam 
vevosthapon-Union-achi boska apoy. Kitem zalam tem 
bosun uloum-ya.” Gaonkaran taka thonddponnan 
sanglem. 


“Tuje somitik ghe ani conference room-ant bosat, 

i yetanv.” Kamatan sanglem. 






Thoddea vellan soglle conference room-ant ekttaim 
ale. 


“Polleyat, az pasun kam’gar ani vevosthaponachem 
natem ekdom’ borem asa.” Gaonkaran ulounk suru 
kelem. “Punn tumi kaim pavtti ogich prosn ube kortat. 
Khorem mhollear Shankarak tumi suspend korunk 
naka aslo. Tumche getti kodden ravun pollelole monis 
‘sangtat tumche sekurittin apleavelem kaddun tea 
'amchea ddraivoracher ghalam. Tannem gettir ailolea 
'sakrechea ttrokak poilo bhitor gheunk zai aslo. Ani 
'mhaka-i dista, tumcho sekuritti monis sakrechea 
'ttrokak apnnem bhitor yevpachi porvangi diloli mhonn 
to visorlo, ani taka gett kaddche adim to tumchea 
'mhalachea ttroka kodden gelo. Tumi chovkoxi kelea 
tea vellar kitle sukuritti monis gettir aslole te? Unnech 
dog zonn tori asunk zai asle. Tea vellar ekloch aslo. 
Amchea ddraivorak chalan dilo mhonntoch to vetoloch 
nhoi? Hea xivay dusri ek gozal tumi notice kelea? Bhair 
thaun bhitor yetoleak kainch dixtti poddonam, hem 
poilim sarkem korat ani magiruch kam’garancher action 
gheyat. Atam vell laynastanam tachem suspension 
fattim gheyat ani amche lok kam’ suru kortole.” 
Gaonkaran ekach dhopkean sangun soddlem, ani 
Shankaracho nhoi tor sekuritticho guneanv korun 
dakoylo. Hea vicharant Ashokacho vantto aslo. 


“Tor tum kitem kor mhonnta? Ddraivoracho matui 
guneanv naslo?” Kamatan prosn kelo. 


“Taka ek warning letter diyat ani ton’tto kabar korat. 
Punn tumche sekurittik tumi he vixim dharer dhorat. 
Tumi titlea mon’xank poixe farik korinant?” Gaonkaran 
portem vicharlem. 

“Borem asa. Tum sangta mhonn ami tujen 
aikotanv. Kiteak he mukhar amkam tuzo-i tenko za 


poddtolo.” 
“Hanv sodanch tumche borabor asam.” 


“Sir, ek gozal sangunk sodtalom.” Ashokan 
soglleanchem lokx aple vatten ghetlem. “Hea disamni 
komponint soglle kodden tann dista. Kamdram modim- 
i hea na tea karonnan fus-fus chaluch asta. Ek bhaxen 
vatavoronn duxit zalolea sarkem zalam. Hanv vichar 
kortalom, ami ek dis ek sonvskrutik karyavoll kiteak 
ghoddoun haddchi nhoi? Komponichea vatavoronnant 
bodol zatolo, ani ek komponicho utsov-ui zatolo.” Zaitea 
disam thaun aplea monant gollpi ek kolpona Ashokan 
vevosthapona mukhar manddli. 


“Sonvskrutik karyavoll mhollear tujea monant 
kitem asa? Komponint toxi tortud asa, punn konnem 
tori fuddariponn gheunk zai,” Kamatan sanglem. 


“Ti zababdari gheunk hanv toyar asam. Punn tumi- 
i sohobhagi zaunchem poddtolem. Ek-dog zonnamni 
karyavollint bhag gheuncho poddtolo.” 


“Asat amche kodden kolakar monis. Tum anknni 
kor. Polleum-ya.” Kamatan aplem sohokarya dakoylem. 


“Borem yevzota mure tuka ek-ek.” Gaonkaran 
Ashokachi tust keli. 


“Korum-ya mure Rajesh, Swapnil? Asat nhoi 
toyar?” Ashokan aplea sohokaryank vicharlem. 


“Done.” Rajeshan sanglem. 
Soglle khuxal zaun bhair sorun aile 


“Kednam-kednam oxem khombhirponnan 
ulounchem poddta.” Gaonkaran mhonnlem. 


Kadom 'bori 154 


“Thank you Gaonkar-bab. Kirtani kitem tori 
7 kunsam martolo mhonn amkam dislolem.” Rajeshan 
| vetanam aple vichar manddle. 


| “Tumi ghott aslear tanchean kainch korunk 
| zainam.” Gaonkaran sollo dilo. 
| 


kkk 

37. 


Apnnem vevosthaponak dilolea utrak Ashok boroch 
gombhir aslo. To ek sonvskrutik karyavoll ghoddoun 
haddta mhollear zaitea zonnank fokann dislolem. Punn 
tannem vichar korun ani apli kuvet polleun tem pavl 
marlolem. Tannem aplea sangatak Nonik ghetlo ani 
karyavollichi manddavoll korunk laglo. 


“Polle Noni, Sunanada, Jamira, Sheela, Kajol ani 
yer bailo Jairam, Santan, Gunaji, Ankush, Prashant 
ani yer dadleam sangatak ek manddo ani nachachi 
karyavoll kortat khoim. Hanv tanche kodde uloylam. 
Rajeshan komponichea vavracho ek report toyar kela. 
To vachunk taka sumar pondra mintam zai.” Ashokan 
mhonnlem. 


“Pondra mintam mhollear chodd zalim. 5-7 mintam 
bhitor zaunk zai tem. Nam zalear lokak bejar yetolo 
mure.” Nonin aple vichar manddle. 


“Borem, hanv taka sangtam. Bhanudasak koslem 
tori ek patr diunk zai. Nattkuleant kam’ korchonam 
to?” 

“Takach vicharun polleunchem poddtolem. Ani 
em kam’ tuje koddenuch borem zatolem.” 


“Hanv uloytam tache kodde. Chear-panch 
executives-amni apunn vegllem kitem korchem utor 
dilam. Tem Kamatakuch polleum-di.” 


“Ani amchea leader-ak khoinch ghalinam?” 


“To aplem ek bhaxonn ttoktoloch nhoi? Sogllem 
'hatant poddlem mhonntoch tachem tharaum-ya. Itlem 
"kelam tem dium mure Kamatak?” 


| 
| 
| 


| “Hoi, magir sogllem gheun anik ek pavtt bosche 
'mhonn sang.” 

Tea promannem Ashokan soglli manddavoll 
kagdacher ghali. Gaonkara khatir ek bhaxonn korunk 
illo vell rakhun dovorcho mhonn tacher xero ghalo, 
ani hi manddavoll Kamatak sador korunk vetanam, taka 
vatteruch Bhanudas mello. 

“Are Bhanudas, tum ek nattkulem sador korta 
mure?” Ashokan taka mhonnlem. 

“Hanv ani nattkulem? Mhaka tuje karyavollint 
bhag gheunchi umeduch nam. Konnak mosko marunk 
korta tum hem sogllem? COD-ant boro pagar vadd 
mellounk hi tuji chal kitem re?” Bhanudasan apnnali 
bhoddas kaddli. 


“Hem tum kitem uloytai Bhanudas? Hangasorlea 
vatavoronnant matso bodol haddunk zai mhonn...” 


“Hangachem vatavoronn kitem zalam? Tuji 
vagnnuk polletam hanv, hero zaunk sodta nhoi tum? 
Tuka hanv khala uddoynam zalear polle.” 


“Are DUNN....” 


“Chol, mhaka tuje kodde ulounk naka.” Mhonnit 

to cholunk laglo. Ashok tache vagnnuken sarkoch 
ghuspolo. Bore bhaxen uloytanam taka oso vagunk 
gorozuch nasli. Torui tachem monar ghenastanam 
Pearlak sangun to Kamata fuddeant gelo. 


“Sir, mhaka dista oxi karyavoll he komponint 
poilech pavtt zata.” 

“Hoi, he adim konnench fuddariponn gheunk 
nam.” 


“Toxem zalear, konn imandar ani nixtten kam’ 
kortat tankam recognition diunchem va rancho bhouman: 
bi korchem kednanch ghoddunk nam tor?” 


“Recognition? Bhouman? Tem anik kitem?” 


“Sir, kednam-kednam osli karyavoll zavop 
gorjechem titlench oxa mon’xank recognize korop 
gorjechem. Tanche bhitor ek novi umed toyar zata, ani 
komponi vixim apulki vaddta. Komponi vixim apleponn 
nirmann zata. Thoddexe kimti bhitor hacho komponik 
khub faido zata.” 


“Hanga tor oxem ami kednanch korunk nam.” 


“Kednanch korunk nam zalear hem ami hech 
karyavollint korum-ya. Karyavollik odik rong yetolo.” 
Ashokan novo vichar manddlo. 


“Punn khorchache babtint hem boschem nam.” 


“Taka khorch vhoddlo yenam sir. Tin'xim-chearxim 
rupiancheo boreo divleo melltat, teo haddum-ya ani 
dha-bara zonnank dium-ya. He karyavollichea 
khorchantuch tem bhagun vetolem.” 


“Hanv hacher vichar kortam. Production sir-a 
kodde-i ulounchem poddtolem.” Mhonnit tannem bel 
vazoyli. Rokddench Pearl bhitor ailem. 

“Zannam Pearl, ho Ashok ek vegileach gunnacho 
monis. Tannem ek sonvskrutik karyavoll korpacho 
prostav dilolo to tum zannach. Punn atam kaim 
kam'garancho bhouman korum-ya mhonn novo prostav 
tannem dovorla.” 


“Very good. Punn tankam konn vinchun kaddtolo? 
Kal mhoje kodden hi yevzonn bhasabhas korun gelolo 


to.” Pearlan sanglem. 


“Are va! Tumi adim uloyleant ani mhaka sangunk 
nam? Tuka mandlam nhoi?” Kamatak ojap zalem. 


“Ekdom' bori idea sir hi. Hantuntlean borea 
kam’garanchea vicharank protsahon mellta, ani te 
sodanch komponichea hitan choltat.” Pearlan 
Ashokachi bazu ghetli. 


“Zalear Ashok, Kirtanik hanv convince kortam. 
Tujea kam’garanchim nanvam kadd, ani mhoje kodde 
haddun di. Punn kitem tori ek criteria dovor. Nam zalear 
konn-ui vicharunk ailo zalear amich sanddunk nakat.” 
Kamat khuxal zalo. 


“Criteria samki sompi sir. Zannim-zannim 
komponichea hita khatir vavr kela ani komponik goroz 
tednam adar kela, ani unnench dha vorsanchi sirvis 
asa, tea kam’garank vichun kaddum-ya. Oxe sadaronn 
sat-att zonn astole. Torui barik vichar korun anik konn- 
ui yeum yetat. Ami iskuttavnni korum-ya.” Ashokan 
sanglem. 


“Go ahead.” Kamatan porvangi dili. 


“Pearl ek kantar gavpachem asa zannam sir?” 
Ashokan anik ek mahiti dili. 


“Oh!” Kamat Pearlak polleunk laglo. “Amkam 
taspachem nhoi mugo? Tumchea tiatramni 

montrianchi tasonnpott’tti korpachim kantaram 

mhonntat khoim, amkanch lojek ghalxi.” Kamatak ` 
konnem tori rajki mon’xanchim kantaram tiatramni | 
gaytat mhonn sanglolem. | 

“Tem kantar Ashokanuch ghoddoun dilam mhaka. 
Tantum komponicho thoddo itihas ani kam'garam vixim 
mahiti asa.” Pearlan sanglem. 

“Carry on.” 

“Tumche torfen hi manddavoll sarki zatoch mhaka 
kolloyat. Te promannem yer kamam korunk zai. Ani 
sogllea kam’garank-ui visvasant gheunk zai.” 
Ashokachea mhonn’nneak Kamatan manenuch hoikar 
dilo. 


“Thank you very much sir.” Pearl ani Ashok khuxal 
zaun gelim. 


ak ok 

38. 


Chavecho vell zalo ani kam’garank chavek soddunk 
survat zali. Ashok komponichea kama khatir bhair 
gelolo. Thoddim begi-begin chav piyelim ani gelim. 
Thoddeank kenttinant bosun zanknni marchi sonvoym. 
Te sarke aplem ordem vor kenttinant ghaltale. Ani je 
utpadonak poilea pointtacher nant tannim don-tin 
mintam usram ailear, vhoddlo forok poddonaslo. 
Rakeshan mezam nivoll korunk survat keli. 


“Ho Ashok boroch chanddall mure. Tache toklent 
kitem-kitem yevzota mhonn dev zannam. Atam ani 
kam'garancho bhouman kor mhonn vevosthaponache 
fattik lagla khoim. Sogllea Executives-am kodde bori 
ixttagot kelea khoim mure. Tanche boraboruch asta. 
Tancho sangat gheun amche vattek ailear to poddloch 
trasant.” Bhanudas chav piyetanam Ashokacher vikh 
otunk laglo. 


“Tumkam soglleank down uddoyle tannim. Apunn 
senior-uch mhonnunk urle tumi. Oslem kitench korunk 
tumchea monant kednanch yeunk nam. Atam soglli 

toyari zali tachi. Tera zonnanchim nanvam dileant 
khoim Kamat sir-a kodden.” Nonin Bhanudasak odikuch 
challoylo. To taka ragan polleunk laglo. 


“Konn, konn asat?” Bhanudasak utsuktay zali. 


“Asat tankam soglleank potram pavlim. Tujem 
nanv nam mhonn tuka potr yeunk nam.” Noni hanslo. 


“Mhaka-i dha vorsam zaleant mure. Mhojem nanv 
kiteak ghalunk nam?” 


“Tujea nanva fattlean kitlo vhodd itihas asa to 
polle. Boro itihas aslolo zalear tujem nanv jerul yetolem 
aslem.” 


“Aplem dhorun apnnache chomche asat tanchim 
nanvam dileant astolim. Tujem asa mure? Tum ek 
chomcho nhoi tacho?” 


“Tum fokot dusreanchem padduch chintunk 
zannam?” Kristalinan vicharlem. 


“Tuzo boro mogacho nhoi go to? Tuje khatir kitem- 
i korunk toyar asa to. Tujem nanv asa mugo?” 
Bhanudasan taka challoylem. 


“Asa tor. Khorem mhollear tachoch poilim 
bhouman zaunk zai aslo. Punn tannem aplem nanv 
diunk nam zannam tum? Kitle bodol ghoddoun haddle 
tannim amchea Union-ant ani amche bhitor. Nam zalear 
poilim tum aslo nhoi re amcho poko leader?” Tannem 
taka tontt marlo. 


“Poko? Rav, hea Union-achim sutram portun 
mhojea hatant ghenam zalear polle. Magir polletam 
tuzo Ashok kosli karyavoll korta to.” 


“Piklolea ambeacho vas lipun uronam ani kombeak 
panttlea pondak dhampun dovorlo mhonn vell zatoch 

kombo sad ghalpacho ravonam. Tum kitem taka 
addaytolo? Vhoddlea-vhoddlea xapotiank tannem 
thondd kele mure.” Nonin taka odik challoylo. 


“Polletolim tumi ek dis.” 


“Chol Kristalin, tache kodde uloun faido nam.” 
Jenifer Kristalinak gheun gelem. 


“Him sogllim cheddvam ani bail-mon’xam tache 
vatten mure.” Bhnaudasak nattkay zali. 


“Borem korta tache vatten konn-ui veta.” Noni 
uloylo ani to-i gelo. 


“Soglle chomche tumi tache.” Bhanudasan mezar 
glas apttilo ani uttlo. 


xxx 

39. 


Komponichea itihasant nond zavn urpa sarko dis 
udelo. Dis Aitar aslo. Sogleank sutti asli. Soglea 
kamdrank tanchea kuttumba soit amontronn aslem. 
Komponichea vattharantuch ek vhodd mattov ubarlolo 
ani machi ghaloli. Sanjer panch vorancher karyavoll 
suru zavchi asli. 


Aste-aste lok bhorunk lagle. Ashokan puray 
zobabdari apleacher ghetloli. Taka boro sangat ditale 
te Rajesh ani Noni. Karyavollik boro rong yevpak 
tannem komeddian Luis Bachchan ani Domnikak 
amontronn dilolem. Karyavollint bhag gheunk aslolea 
kam'garank bosunk ek veglli suvat keloli, thoim te sogle 
bosun asle. Zancho bhouman zauncho aslo, tankam 
mukhaveleo suvato rakhun dovorloleo. Te promannem 
soglleamni boska ghetloli. 


Zust panch vorancher thambddo podd’ddo voir 
sorlo. Ashokan bhitoruch ravun yevkar git gavunk 
vinchun kaddlolea kam’garank ulo marlo ani kaim 
khinnam modem brass band-acher yevkar git sador 

zalem. Yevkar gitant sogllea kam’garank vhoddponn 
bhogpa sarkim utram aslim ani komponichem 
vevosthapon kam’garanchem sodanch borem yevjita 
mhonn tanche abhar asle. Soglleamni tallio marleo. 
Poilech pavtti komponi vattharant osli karyavoll zatali. 
Magir soglleank dislem Ashok manestank machier 
vhortolo mhonn. Punn machier dislo Luis Bachchan. 
To ek nisonnicher voir choddpacho yotn korunk laglo. 
Titleak Domnik bhitor sorlo. 


“Are Luis, huim voita?” 


“To choy mure, muge pay abiyanvacher voir gel’ 
mure. Hanvem teka sanglolem, hanv tej borabor yet 
mhunn, punn to sango lagolo, hanv he vattenu voitolom, 
choinu rav mhonnla, To te vatten gelo, hanv voichea 
sodtalom.” 


“Sarko piso mure tum. Nisonne voilean 
abiyanvacher pavtayi. Atam choy mure, tuka to abiyanv 
dixtti tori poddta?” 

“Hoi mure.” 

“Magiri, atam Konna fuddeant voita? Denv poilo 


sokol, ani chol mhuj borabor yo chikale dhorunk.” Luis 
nisonnivelean denvlo. 


“Chikale? Hea disamni chikale mett’ttai re?” 


“Chikale mhollear te re, Souza Udyog komponint 
az bhazun dovorleai te. Tinga kit aham mhunnttale 
nim re? Chol amkam-i kitem mellem zalear mellem.” 
Domnikan aplem tondd itlem ambott thik kelem ki 
khoreanich khoim tori jevnnachi ruch bhair sorli. 


“Chol.” Te vetanch soglleamni hansot hansot tallio 
marleo. 


Kadom'bori 165 


Rokddoch Ashok machier bhitor sorlo ani tannem 
soglleank yevkar dilo. Tea uprant khori sonvskrutik 
karyavoll suru zali. Kam’garamni ap-aple kolagunn 
dakoyt kaim dekhnni ani dulpodam gaylim. Tim 
soglleank Khobor aslolean mattvantlea lokamni tankam 
sangat dilo ani karyavoll borich rongar aili. Kaim 
zonnamni chuttkule sangle ani lokank hansoyle. 


Thoddea vellan Ashokan sogllea manager-ank 
machier apoyle ani tanche sangatak union leader 
Gaonkarak ani odheokx Swapnilakui machier haddle. 
Kam'garanchea hatantlean tankam fulam dilim ani 
Production Manager Kirtanin Ashokachi ani her 
kam'garanchi tust keli. Karyavollint bhag ghetloleank 
porbim dilim ani he mukhar osleo karyavolli korunk 
aplo tenko bhasaylo. Tache fattlean Kamat uloylo. 
Magir karyavollicho mukhel khinn ailo to bhovman 
korpacho. Pearl mukhar ailem ani tannem 
bhovmanachi man'chin'nam haddun machievelea eka 
mezar manddlim. Tednam kam'garanchea monant 
boreoch veglleo bhavna kirloleo. Thoddeank dislem, 
hacho hanv man'kori aslolo zalear? Punn aplo suvarth 
soddun komponichea hita khatir vavurleant tankanch 
tem favlolem. Tantum choddxim bailam aslim. 
Ashokan ek-ekleachem nanv kaddlem toxi tim machier 
yevn manager-anchea hatantlean man'chin' nam gheun 
gelim. Soglleamni anond ani sontos veokt kelo. 
Bhovman zaloleanchea tonddar hanso ani umed distali. 
Bhanudas mat khoim tori kon’xak ravun tiddkotalo ani 
aplea svobhavak khostalo. 


Bhovman suvallo zalea uprant Kamatan mic aplea 
hatant ghetlo. Adim aplea ulovpant tannem Ashokachi 
tust kelolich hi karyavoll ghoddoun haddli mhonn, tori 
tachem thoddem sangpachem urlolem. 

“Mhojea mogall kam’gar bhavamno ani bhoinnimno, 
i tanchea kuttumbiamno, ek sundor karyavoll poilech 
avtt he komponint tumche mukhar haddunk Ashokan 
hand marlo. Sogllem manddun haddlem ani az 
evosthit ritin tem par ghalem. He adim amche 
omponint oslem kednanch ghoddunk nam. 
Konnacheach monant legit ailem nam. Ashokan az 
kam’gar ani vevosthaponachem ek vegllem natem 
ghoddlem. Dekhun tumche kodden magtam tache 
khatir ek pavtt tallio marcheo.” Khoreanich soglleamni 
monantlean taka tallio marleo. Hem polleun Ashokachi 
avoy ji eka kon’xak bosun asli, tiche dolle bhorun aile. 
Jayesh tallio marit aslo. 


“Atam hanv Production Manager Mr. Kirtani kodde 
magtam, komponi torfen ek khas bhett Ashokak divchi.” 
Kamatan jahir kortanch Pearl ek vhoddli photo-frame 
gheun ailem, zantun komponichem ek sundor chitr 
ubarlolem aslem ani taka laitt ghaloli asli. Taka lagon 
tem chitr jivall distalem. Kirtani utthlo ani tem chitr 
Ashokak bhettoylem. Portun ek pavtt talliancho 
ghonnghonn zalo. Ashokak hem onopekxit aslem. To 
boroch ojap zalo. Pearlan-ui taka porbim dilim. 


Portun ek pavtt soglleamni sokol apli boska ghetli 
ani mukhaveli karyavoll suru zali. Brass-band 
karyavollik bori sobay haddtalem. Tannim tal suru kelo 
ani Pearl machier ailem. Tannem yedollche kopdde 
mudar kelole ani ek bavli koxi tambddea rongacho lamb 
vistid ghalun halot-dholot sobit tallean aplem kantar 
sador korunk laglem. Thodde kam’gar tachea kantara 
poros tache suropayek thoketale. Tem kantar Ashokan 
komponicher adarit ghoddoylolem. Sogllea lokamni taka 
boro protisad dilo. Tea uprant executives-amni apli 
karyavoll sador keli. Anik don pavtti Luis Bachchan 

ani Domnik yevn lokank hansoun gele. Anik sumar vor 
bhor sundor ritin karyavoll rongli. Karyavoll choltana 
hajir aslolea soglleank khaunk bottattvodde ani 
pettisam dilolim. Tea xivay soft-drinks vanttlolim. 
Thoddeamni don-tin pavtti gheun boro anond luttlo. 
Thoddeank tor poilech pavtti itle ukteponnim soft drink- 
am piyevpachi sondi mell’loli. Sumar sadde-sat 
vorancher soglle khuxal zaun ghora gele. 


X Æ * 

40. 


Pavsacho kall sompun portun ek pavtt thondd 
pivnnam khatir magnni vaddunk lagloli. Sokallchem 
thondd lagtalem khorem, punn disachi gormi bhasunk 
lagloli. Pavsache sodoll dis sorun portun ek pavtt 
kam'gar nettan kamak laglole. Ek novo kall onnbhovunk 
komponin puja-patt-ui kelolo. Ghoddie hachoch foll 
mhonn khobor nam, komponik bore dis ailole. 


Souza Udyog Ltd. he komponicho novo bordd 
chokchokunk laglo. Udetea suryachea kirnnamni to 
zhogzhogunk laglo. Kam’gar ho bodol polleun ojap zale. 
Fattlo kollom’ ailolo bordd bhair marun bhangrallea 
pitullchea okxoramni boroun komponichem nanv 
kantoylolem. He komponiche bore dis udelole. Vochot 
tanchea tonddar tanchea xitpeyachem nanv aslem. He 
komponint toyar zavpi veg-vegllim xitpeyam lokanche 
posontichim zalolim. Bazarpett borich vaddloli ani 
vistarloli. Dekun eke ontor’raxtrik komponin Souza 
Udyog Ltd. kodden hat-mellovnni (tie-up) korunk 
yevjilem. Sod’deak bazarant asat tea thondd pivnnam 

borabor aplea-i thondd pivnnanchem utpadon korun 

bazarant ghalchim itlich tanchi survechi ott asli. Souza 

Udyog Ltd. survek hea bodolak toyar zaunk nam. Punn 

bazarantli vaddti magnni ani adhunikoronn monant 

dhorun tanchea vevosthaponan apnnali bazu sodoll keli. 

Sonvsarikoronn ani udyogikoronn pollelear ek dis him 

sogllim videxantlim xitpeyam yeun Bharotantlim © 
xitpeyam somptolim he bhirantin videxi komponi kodde | 
korar korop sarkem dislem. Hat-mellovnni korpi 
komponichea magnne promannem Souza Udyog-an nove — 
dixen ani nove sfurten karkhanneache novsornnecho 

vavr hatant ghetlo. Utpadon bond dovorun sogllea 

kam’garank hea nam tea kamant guntle ani novea 

mexinam vorvim utpadon xokti vaddovpachea vavrant 

soglleamni khand marlo. 


Adlo boiler kaddun novo chodd xokticho boiler 
haddun bosoylo. Eka filler-a bodlak don filler ghale je 
vorvim chodd xitpey toyar korunk melltolem. 
Khoinchea-i vellar upyogak tharpi vhoddlo Generator 
bosoylo. Udkacheo ttankio noveo ghaleo. Heo ttankio 
zomini pondak bosoyleo ani voilean konkrittacho rosto 
kelo ani zomin vanchoyli. Kam'garancheo ani Manager- 
ancheo mottor-saikoli, skuttori, gaddio yeunk-vochunk 
vegllo rosto kelo ani teo dovorunk bori adhunik 
pod’dotichi xedd bandli. Zalear, mal vhorcheo gaddio 
yeunk-vochunk dusre vatten rosto kelo. Ho rosto atam 
soroll mukhel rosteak mellonaslo. Dekun adle bhaxen 
konnachich chuka-mukh zaunchi bhirant nasli. Yer 
kodden goroz te bodol korun komponichi kuvet vaddoyli. 
Hem sogllem zatanam Ashokan apli hikmot dakoyli. 
Novim mexinam ghaltanam sogllo tenko dilo ani 
vevosthaponache nodren apnnakuch voir kaddlo. Kaim 
pavtti taka yer kam’garamni addauncho yotn kelo, punn 

apunn jem kitem korta tem aplea kamacho ek bhag 
mhonn sangun tannem tanchem aikonastanam 
komponint bhorpur vavr kelo, overtime kelo ani thodde 
poixe-i ekttaim kele. Toso soglleamni adar-sohokar 
diloch, punn vevosthaponan-ui baba-puta korun tanche 
koddchean kam’ korun ghetlem. Sonvskrutik 
karyavollin zaitea kam’garanchea kallzant komponi 
torfen mog kirlollo. 


“Hich sondi bori asa amcho ddimandd bore bhaxen 
pas korun gheunk. He mukhar komponichi xomota 
(capacity) vaddtoli ani yennavoll-ui vaddtoli, tednam 
komponik amchim magnnim bhair uddounk kosloch 
odhikar aschona.” Swapnilan suseg gheunchea vellar 
Rajeshak sanglem. 


“Toxem komponichea mon'xamni he pavtti amche 
ddimandd bore bhaxen suttave zatole mhonn sanglam 
nhoi? Khorem mhollear hea disamni boska dovorunk 
zai asli. Ami leader-a kodden uloylear bore.” Rajeshan 
sanglem. 


“Hoi. Nam zalear te sodam bhaxen vell kaddit 
ravtole ani aplem sadoyt ravtole. Hanv sanjer leader- 
ak fon korun boska gheuncho dis fiks korunk laytam.” 
Swapnilan bhor ghetlo. 


“Hanvem aikolam amchea kayom’ kam'garank te 
proxikxonn diunk sodtat. Zatolem mure tanche kodden 
proxikxonn gheunk?” Rajeshan vichar manddlo. 


“Atam mexinam novim asat mhonntoch thoddem 
tori proxikxonn zai poddtolench nhoi?” 


“Swapnil, hi polle kamdranchi ek volleri tuje 
kodden diunk sanglea. Utpadon khateant kam’ korpi 
soglleank fuddlea att disam bhitor proxikxonn suru 

zata. Soglleank kolloy ani hea soglleam kodde uloun 
apnnak yeun mell mhonn HR Manager-an sanglam.” 
Mandaran ek volleri Swapnilachea hatant di-it 
sanglem. Swapnilan volleri vachli. Tacher Utpadon 
Khateant kam’ korpi soglleanchim nanvam aslim, punn 
proxikxonn koslem tem kainch borounk naslem. He 
vixim tannem Rajesha kodde bhasabhas keli. 


“Zo kam'gar zoim kam” korta, tache vixinch hem 
proxikxonn astolem nhoi? Kaim noveo gozali tankam-i 
xkunk melltoleo. Ami Kamat sir-a kodde uloun hem 
tankam somzaunk ek vell tharaun boska ghetlear chodd 
borem zatolem.” Rajeshan apnnavelo bhar kaddlo. 


“Hoi tor. Nam zalear he soglle kam’gar amkam 
khatole mure.” Swapnilan taka hoikar dilo. 


“Chol tor atanch mellun yeum-ya.” Dog-ui toxech 
Kamata fuddeant gele. Taka kam’garanchi mentality 
sangun boska gheunuch somzaunk zai mhonn vell 
maglo. 


“Borem, sanjer chear vorancher bosat ani tumche 
kam’gar kitem mhonntat tem mhaka kolloyat. Hi polle 
konn konnak koslem proxikxonn diunchem asa tem 
hacher boroylam. Te promannem tumi bhasabhas 
korat.” Kamatan porvangi dili. Tache upkar mandun te 
bhair sorle. 


Thoddea vella bhitor tannem ho rekad soglleam 
meren pavoylo ani vellar zoma zaunk sanglem. Te 
promannem sanjechea chear vorancher 
kam'garanchea visov-rumant sogllim ekttaim zalim. 
Kamatak mellunk gelole astanam diloli tech vollericho 
tannim adar ghetlo. 


Swapnilan soglleanchim nanvam vachlim ani 

konnachi-i kosli-i oddchonn asa zalear vicharlem. 
Tednam soglleam modem kuchu-kuchu korun ulovp 
suru zalem. 


“Mhoji piray atam 55 vorsam. Anink tin vorsamni 
hanv bospagari zatolom. Zalear mhaka koslem 
'proxikxonn diunk sodta hi komponi?” Gunaji hea 
zanntea kam'garan sanglem. 
| “Mhonntoch fuddlim tin vorsam tunvem kitem kam’ 
korpachem hem tum tharayta?” Rajeshan taka 
vicharlem. Tannem man pondak ghali. 


“Hanv heach vorsak pogpagari zatam. Mhaka 
koslem proxikxonn dovorlam?” Aplem nanv yeunk nam 
tem polleun Rumaldon vicharlem. 


“Tujem borem asa. Tum jem kam’ kortalo tench 
tunvem korpachem.” Swapnilan sanglem. 


“Proxikxonn konn ani khoim ditole tem tumi azun 
sangunk nam.” Sunandan mhotvacho prosn mukhar 
haddlo. 


“Operator soddle zalear yer soglleank proxikxonn 
hangach astolem. Him novim mexinam haddleant 
mhonn, tumi jem kam’ kortalim tantuntuch thoddem 
sudarop zalam. Tea mexinancher koxe toren kam’ 
korchem asa hench tem proxikxonn.” Rajeshan mahiti 
dili. | 

“Operator-ank proxikxonn khoim astolem?” 
Somiticho vangddi Milagrisan vicharlem. 


“Dha zonn operators asat tankam tea-tea mexina 
promannem proxikxonn asam. Dekik, hanv boiler-acher 
kam' kortam mhonntoch mhaka Chennai vochunk zai, 
Rajesh Banglore, Milagris ani yer operators Mumbai. 
Sumar pondra dis thoim ravchem poddtolem oso odmas 

asa. Detailed programme rokddoch dita mhonnla.” 
Swapnilan puray mahiti dili. 

“Mhaka zalear khoinch vochunk naka ham. Hanv 
tumkam poilinch sangtam.” Bhanudasan aplem mot 
manddlem. 


“Soglleoch gozali amchea hatant nant. Tuje vixim 
tunvench vichar korcho poddtolo.” Swapnilan sanglem. 


“Mhojem hanv polleun ghetam.” Bhanudasan 
sanglem. 


“Hem borem asa, punn sogllem korun amcho kitem 
faido zatolo?” Romanan mhotvacho mud’do uposthit kelo. 


“Ami amcho COD hea proxikxonnak link kela. Ami 
COD-acher nixanni kortanam hea proxikxonnacho 
tumkam soglleank faido melloun ditole, mhollear 
tumche grade-i promannem tumkam increments 
melltole.” Swapnilan odik mahiti dili. 


“Zalear borem asa. Punn ho COD kednam pas 
zatolo? Atam voros zait ailem. Osoch lollot urlo zalear 
te amkam fottoytole. Tanchem mat sadtolem.” Xadur 
Romanan vichar manddlo. 


“Hanv amchea leader-a kodden uloylam ani COD- 
a vixim utor dile bogor ami proxikxonn suru korchenant 
mhonn sanglam. Dekun amchi ani vevosthaponachi 
faleam sanjer boska dovorlea. Tantum he-i vixim 
bhasabhas zatoli. Konnak kitem sangchem asa?” 
Swapnilan soglleancher nodor marit vicharlem. 


“Mhozo ekuch prosn asa.” Ashok ubo ravlo. 
“Komponichi udorgot hi amchi udorgot hem hanv 
mandun ghetam. Punn ami eka vhodd bodolant bhitor 
sorunk vetanv. Amchi komponi adle sarki urchinam. 
Hem vevosthapon kitem-i sangum, zanche kodde amchi 


komponi hat-mellovnni korta tancho ek monis hanga 
bostolo ani aste-aste te aple products hanga thaunuch 
toyar kortole. Uprant ami je products hanga toyar 
kortanv te urchenant. Eke bhaxen ami novi komponi 
ubarpache prokrient asanv. Dekun amcho sohobhag ani 
amche nokrechi xasvoti poilim tharaunchi poddtoli. 
Amche kodde zannte toxech oxikxit lok asat, tancho 
vichar korcho poddtolo. Amche bhitor kaim zonn oxe 
asat je proxikxonn gheunk xokchenant, tancho-i vichar 
korcho poddtolo. Ani worse to worse, zor he videxi 
products fail zale zalear, kaim zonnancher va 
soglleancher ghora vochpachi palli yeum yeta, hacher- 
ui vichar korcho poddtolo. Sod’deacheo ghodda-moddi 
polleleo zalear oxem dista, te monis-boll komi korunk 
vavurtole.” Ashokachea ulovnnean soglleank thottak 
korun soddle. To uloylo tem kitleach zonnanchea 
matheavelean gelem. 


“Itle begin hea gozalincher lokx diunchi goroz nam. 
Faleanche boskent ami tacher vichar korum-ya. Tor 
ixttamno, sogllem bore bhaxen zagear poddtolem hea 
bhorvanxean ami mukhar ya.” Swapnilan sokaratmok 
vicharan boska sompoyli. 


“Punn Ashok-bab, tum jem uloylo, tem khorem 
zalem zalear....?” Veta-veta Nonin aplea monant kirlol’lo 
prosn tache mukhar manddlo. 


“Hanvem fattlea don-tin masikamni hea videxi 
komponiam vixim vachlolem, ani zaite kodden tacho 
porinnam’ disunk lagla. Ami azun title unch pavunk 
nanv, punn tannim amchi komponi hatant ghetli zalear 
he nam te vatten amcher porinnam” zatoloch. Polleum- 
ya kitem zata tem.” Ashokan taka somzaylo. 

41. 


Vevosthapona kodde tharayoli boska zali. Te 
boskent COD-a vixim kam’garamni vicharlem. Tednam 
vevosthaponan proxikxonn sompun nove pod’dotin kam’ 
suru zatanch COD-achem settle korum-ya mhonn 
sanglem. Kiteak te uprant nove lok komponint bhitor 
sortole ani te kaim promannan nirnnoy prokrient 
vanttekar zatole. Eke bhaxen vevosthaponacher 
pressure ghalun Union somitin proxikxonn gheunchem 
mandun ghetlolem. 


Novim mexinam je komponintlean ailolim, 
thoinchean proxikxonn diunk monis ailole. Rajeshan 
fuddakar gheun zonn ekleak tanchem kam’ sanglem, 
ani proxikxonn diunk ailolea mon’xank tea-tea 
kam’garam fuddeant dovorunk laglo. Kaim zonnamni 
bore umedin novem kam’ xikunk itsa dakoyli, ani 
proxikxokam borabor vavrunk lagle. 


“Hanv tanche borabor vechonam. Itle zannte 
pirayer ami proxikxonn ghevpachem? Nam vechonam 
hanv.” Zanntelea Janun mhonnlem. 

“Hanv-ui vechonam. Atam mhonn ami novem 
xikpachem urlam. Amche boskek tumkam sanglolem 
mure ami?” Sontun boball suru kelo. 


“70 konn vochonam tannem voch’chem nhoi, punn 
magir amche kodde yeun koslich kagall korunk 
melichinam.” Rajeshan tankam zittuk kele. 


| “Kitem kortole? Choddan chodd kaddun uddoytole 
"mure? Kaddum di.” Janu boreach nettan uloytalo. 
Teach vellar te vatten Kamat Manager pasar zatalo. 
Tachem lokx tacher gelem, punn tannem aplea eka 
executive-ak mhonnlem, “Ami ekvisavea xekddeant 
asanv. Visavea xekddeacho kall kabar. Tumkam zor 
perform korunk zai zalear hem proxikxonn ekdom’ 
gorjechem. Nam zalear saronn marchea kamak tumi 
upkarche nant.” Kamatachim utram aikun to executive 
Prajal ojap zalo. 


“To mhaka mhonninam mu Rajesh?” Kamat apnna 
vixim uloyta mhonn Januk koll’lem. Tannem tacher 
nodor thir keli. 


“Hea disamni konn konnak kitem mhonnta tem 
khobor nam. Punn zaka lagta, tannem tem somzun 
gheunchem.” Mhonnit Rajesh gelo. 


“Ani tuka sangtam Mr. Prajal, te fokot pondra 
disam khatir hanga aileat. Hea pondra disam modem 
tuji huxarkay dakounk zai zalear tunvem lokx diun 
proxikxonn gheunchem poddtolem. Nam zalear tum 
fattim poddtolo.” Kamat portun ek ttontt marun gelo. 
Executive Prajal taka polletuch urlo. Tednam Foreman 
Quadros tachea fuddeant ailo. 


“Dolle motte korun taka kitem polleta? Tuje 
sorbhonvtim polle kitem ghoddta tem.” Quadrosan 
sanglem. 

“Sir, hanv tor lokx diun proxikxonn ghetam. Torui ` 
tannem mhaka kiteak point out kelo?” Kamatachim 
utram aikun to khonti zalolo. 

“Prajal, tunvem somzun gheunk zai. Hi gozal tuje 
khatir nasli, tor he kam'gar je kitench xikunk sodinant ` 
tanche khatir asli.” Quadrosan taka somzaylo. 


“Oh, I see.” Prajal hansot kuxin sorlo. 


“Swapnil-bab, tanchi Inglez amkam kollonam 
mure. Kitem korpachem? Te hat haloytat tachevelean 
thoddem somzota.” Kristalinan Swapnilak sanglem. 


“Polle, hem kam’ tumkam novem nhoi. Te sangtat 
tem aikat. Sarkench kollonam zalear amkam konnak 
tori apoyat. Torui hanv tankam, tumkam bore bhaxen 
somzayat mhonn sangtam, Ok?” 


“Thank you Swapnil.” Kristalin portun tea 
proxikxoka vatten volllem. Swapnil proxikxokak kitem 
tori sangunk laglo. 


“Is anybody here?” Proxikxonn diunk ailolea 
mon ‘xan filler-a kodden yeun vicharlem. Thoim konnuch 
naslo. Manup ani Bhanudas hea dogamni thoinchem 
proxikxonn gheunk zai aslem. 


“Are Bhanudas, tum khorench proxikxonn 
gheuncho nam?” To Bottle Washer-a kuxik ogich bosun 
asa tem polleun Rajeshan taka vicharlem. 


“Hanvem sanglam nhoi, mhaka hanga-i proxikxonn 
naka ani tumi khoim dhaddta thoimsor-ui proxikxonn 
naka. Hanv mhojem polleun ghetolom. Hem proxikxonn 
amchea boreak hoi? Khoim vochunk zai hem proxikxonn 
gheun? Ami hanga proxikxonn gheun onnbhov ghetla 
to puro.” Bhanudas ragan uloylo. 

“Kirtani sir-ak hanv kitem sangum?” 
“Tuka zai tem sang.” 


“Rajesh.” Matxe mukhar aslolea Surekhan 
Rajeshak ulo kelo ani khunnenuch aple vatten yeunk 
sanglem. Rajesh tache vatten gelo. 


“Kalchean challoun asa to. Amchea kaim zonnank 
tannem kainch xikonam zaunk toyar keleat. To 
mhonnta, he gele mhonntoch apunn hanga uzo ghalta.” 
Surekhan Rajeshachea kanant sanglem. 


“Ago ye, kitem sangta tem forsan sang go, mhaka- 
i aikum-di.” Bhanudas thoinch ravun taplo. Punn 
tachem  kana-monar ghenastanam Surekha 
thoinchean pois sorlem. Ek nodor Bhanduasacher ghalit 
Rajesh ofisa vatten cholunk laglo. 


kkk 

42. 


Souza Udyog Ltd. komponik bore dis aile khore, 
punn kam'garanche dis bore zaunk nasle. Survek 
vevosthaponan sogllea kam’garank ani somitichea 
vangddiank ‘baba-puta’ korun proxikxonn diun kaddlem. 
Novea mexinancher kam’ suru zalem. Utpadon xokti 
vaddli ani bazarpettent-ui vadd zali. Dekun kam’garam 
modem osontuxtt’tay nirmann zali. Somitichea 
vangddiank vicharlear tanche kodde-i zap nasli. Mhonn 
kam’garamni getti bhair mellpacho nirnnoy ghetlo. 


“Amcho ddimandd bhitor diun atam ek voros 
voiruch zaun gelem. Ek legit gombhir boska zaunk nam. 
Tannim proxikxonn dilem ami ghetlem. Atam tumche 
kodde tori zap asa amcho ddimandd kednam settle kortat 
tachi?” Santanan ulounk suru kelem. Soglle kam'gar 
zoma zalole ani konnem tori survat korunk zai asli. 


“Proxikxonn ditanam vhoddleo-vhoddleo gozali 
sangleo mure.” Roman challvolo. 


“Hoi, chodduch zalem atam. Anink kitlo temp 
ravpachem?” Kajol usoll'lem. 

“Ami unnench chear pavtti tankam mellun aileanv. 
Tannim sanglam ho transistion period vochum-di. Je konn 
proxikxonn ghetat tanchem proxikxonn sompum-di. 
Amchech vangddi thoddea proxikxonna khatir Goyam 
bhair gelole asat, tankam yeum-di. Magir protekachi 
bazu gheun uloum-ya mhonn tannim sanglam. Eka 
proxikxit kam’garak ani eka sadea kam’garak ekuch 
toren pagar vaddoun divop? Ho tancho prosn asa.” 
Rajeshan apnnak asloli mahiti dili. 


“Mhaka zalear hem tanchem mhonn’nnem 
mandunk nam. Ami itlim vorsam kam’ korit aileanv he 
komponint. Ami hanga kam’ korun ghetlam tem 
proxikxonn kitem komi asa? Mhojem spoxtt mot asa, 
pagar-vadd vorsam promannem zaunk zai. Zannim 
chodd temp kam’ kelam tankam chodd pagar-vadd ani 
komi kam’ kelam tankam komi pagar-vadd.” 
Bhanudasan aplo mud’do manddlo. 


“Hi-ui gozal amchea leader-a kodden ami 
uloyleanv. Tachem mhonn’nnem asa, je toren majority 
kam'gar tharaytat te vatten apunn asa. Punn tech 
borabor tannem oxi-i xittkavnni dilea, seniority 
promannem pagar-vadd divop he pavtti tori porvoddchem 
nam. Kiteak zannim borem proxikxonn ghetlam tankam 
zor pagar-vadd sarki dinam, zalear te komponi soddun 
vochunk xoktat. Bazarpettent tanche khatir ddimandd 
vaddtolo ani tankam thoim chodd mol astolem.” 
Rajeshan leader-acho mud’do manddlo. 


“Soddun vetat zalear borem zalem.” Eka an’naddi 
Kishoran aplo vichar manddlo. 


“Polleyat, ho fokannam korcho vell nhoi. Zonn 
eklean gombhirtayen vagunk zai. Amchi komponi atam 
kalchi komponi urunk nam, komponen videxi komponi 

kodde hat-mellovonni kelea, ami tankam borem 
utpadon diunk zai. Tednanch ghoddie ami borea 
pagarak patr thartole. Faleam hanv ani Swapnil 
amchea proxikxonnak vetanv. Ani ami ailea uprant 
rokddich ddimanddachi ek boska vevosthapona kodde 
ghetanv. Ashokachem don sumananchem proxikxonn 
sompoun to faleam pavta. Ami nastanam kosli-i 
oddchonn aslear taka mellat.” Rajeshan aple 
onuposthitintli manddavoll sangli. 


“Amchea ofisant atam soglle kodden kompiuttor 
bosoytat. Haka lagon hatan korchem kam” khub unnem 
zatolem. Soglle kodden kompiuttorachem konekxon 
dilam, punn mhojea mezak konekxon diunk nam. Tor 
hanvem kitem somzunchem?” Ofisant kam” korpi 
Sahilan aplem mon mekllem kelem. 


“Sahil, tuka ghoddie dusre kodden vhortat astole.” 
Swapnilan mhonnlem. 


“Dusre kodden? Dusre kodden mhollear khoim?” 
Sahilan vicharlem. 


“Tem amchean koxem sangunk zata?” 
“Tumkam kollounk naka aslem tannim?” 


“Tench sangtam nhoi, he dis vochum-di. Ami aile 
mhonntoch sogllem zagear ghalum-ya.” 


“Ti zannteli asa tika porian novo kompiuttor 
haddun bosounchem tharaylam, ani hanv itlo tornno 
astanam mhaka bhairayla. Hem mhaka sarkem disunk 
nam. Tumi atam proxikxonnak cholat, punn tumi yetat 
tea disa tumkam dhortolom hanv.” Sahilak eke bhaxen 
tiddok aili. 

“Ogich tense zaum naka Sahil. Sogllem zagear 
poddtolem. Think positive.” Swapnilan taka bud dili. 

“Zalem mu tumchem somadan? Atam thodde dis 
susegad ravat. Soglle mellun ek boro upay kaddum- 
ya.” Swapnilan boska sompoyli. Bhanudas az kainch 
ulounk nam. Punn monantlea monant to ghusmott’talo 


ani challvotalo. Tachea angache halchalivelean tem 
zannvotalem. 





xxx 

43. 


Dis Aitar aslo. Az Sahilak khoinch vochpachem 
mon yenaslem. Konknnintlo nam’nnecho borovpi 
Tomazinho Cardoso hachem Polloylam tem Boroylam hem 
vicharik pustok gheun to vachunk boslo. Tacher-ui 
tachem mon lagonam zalem. Bazarant vochun pasoy 
kaddunk mhonn to uttlo. Itlean tachea ghora mukhar 
ek gaddi yeun thambli. To polleunkuch urlo. 


“Konn aila re Sahil?” Avoyn bhitoruch ravun 
vicharlem. 


“Konn tori aila.” Sahilan zap dili. Polle zalear 
Sanjanachim avoy-bapuy aslim. Sanjana kodde tacho 
sakor-puddo zalolo, ani thoddea tempan tanchem logn 
zaunchem aslem. To begin-begin mukhar gelo ani 
tankam yevkar dilo. 


Thoddo vell hanga-thoincheo ` gozali zaleo. 
Sahilache avoyn tankam chav bi korun dili. Title 
mhonnosor Sahilacho bapuy tanche modem yeun boslo. 


“Sahilachea logna vixim ulounk ailolim ami.” 

Sanjanachea bapayn vixoy kaddlo. 

“Cholta amchi toyari. Sanjanak ghalunk monni bi 
korunk layla.” Sahilache avoyn aple toyarechi gozal 
sangli. 
| “Matxe thambum-di tem atam.” 

“Mhollear...?” 


“Amchi choli tumkam diunk keloli ani ami-i 
lognache toyarek laglolim hem khorem, punn ami atam 
aikotanv Sahilachea kamacher boroch goddbodd 
zauncho asa.” Sanjanachea bapayn mud'dear yet 
Sahilak ranant ghalo. 


“Tumi mhonntat ti gozal sarki asa, punn tea 
goddboddak ani lognak kitem sombond asa? Mhoje 
nokrek kosloch dhoko nam.” Sahilan voir-sokol zait apli 
bazu manddli. 


“Ami tumche kompone vixim soglli mahiti kaddlea. 
Tumchi komponi atam videxi lokanchea hatant 
vochpachi asa. Tannim tumche komponent goroz 
tankam proxikxonn dilam. Punn tuka diunk nam. 
Hacho orth, tuji thoim he mukhar goroz aschinam. Ek 
clerk mhonn tum thoim nokri korta, tankam clerk nakat, 
tankam odhikari zai. Zalear mhaka sang, tum khoim 
nokri kortolo?” Sanjanachea bapayn tache vixim soglli 
mahiti kaddloli. 


“Aslo thoinch.” 


“Aslo thoinch mhonnunk thoim zago khoim astolo? 
Polle Sahil, tum eke bore komponent nokri korta mhonn 
ami amchi dhuv tuka diunk keloli. Atam amkam bhirant 
dista. Tuje nokrechem dhodd zalea xivay lognachi gozal 
toxich damun dovorlear bori.” Sanjanache avoyn aplo 
vichar mukhar ghalo. 

“Logn mhollear kitem bazar dhorla tumi?” i 
Sahilache avoyn tondd ghalem. 

“Magir bekar cheddeak mhoji dhuv di mhonntat 
tumi?” 

“Eke koddchi nokri geli zalear mhozo put bekaruch 
ravtolo oxem dista tumkam? Xiklolo nam to dusre 
kodden nokri korunk?” Sahilache avoyn putachi bazu 
ghetli. 

“Tench sanglam nhoi, nokrechem kitem zata tem 
polleun tacher vichar korum-ya mhonn? Ravtat ami 
anink thodde dis.” Sanjanachim avoy-bapuy uttun 
gelim. 


KKK 

44. 


Az zaitea tempan Ashok Union leader Gaonkarachea 
ghora kodde gelolo. Tachea fuddeant dusrea union-antle 
monis yeun boslole. Tanchem zaum meren Ashok 
Lokmot disallem vachit boslo. Thoddea vellan te gele. 


“Oso yo Ashok. Koxem zalem novem proxikxonn?” 
Gaonkaran vicharlem. 


“First class sir. Hea proxikxonna vorvim mhojean 
xitpey komponent khoinchea-i lugaracher kam’ korunk 
zata. Hanv horxinch ek tontrik vibhagantlo monis, hea 
proxikxonna vorvim mhojem ginean odik vaddlam. 
Dekun amche komponecho hanv rinnkari asam.” 
Ashokan apleo bhavnam ugteo keleo. 


“Very good. Ani koxem chol’lam tumche 
komponent?” Gaonkaran survat keli. 


“Sir, soglloch boball ani goddbodd cholla amche 
komponent. Eke vatten te amcho ddimandd settle 
korinant, ani dusre vatten videxantle monis apnnak 
zai te toren amchea kam’garank hatalltat. Ho sogllo 

prokar kitem tem kainch somzonam. Amchea 
kam'garank te videxi kitem uloytat tem legit somzonam. 
Mhaka dista ek dis he amchea kam’garank kaddun 
uddovpachi toyari kortole.” Ashokan Gaonkara kodde 
aplo husko porgott kelo. To tachea ghora, tache kodde 
khas korun komponintli poristhiti bhasabhas korunk 
gelolo. 


“Polle Ashok, tumche sarke anink kitlech 
komponeche kam'gar mhojea union-ache vangddi asat. 
Kam'garanchi mentality hanv somzun ghetam. Punn 
tumche bhitor kaim zonn asat te poristhiti somzunk 
sodinant. Hanv sangtam tem chint diun aik. Atam 
tumchem soglleanchem proxikxonn somplem nhoi?” 

“Hor 

“Mhonntoch protekachea kamacho niyall zatolo. 
Konnak kitlem kam’ asa ani konn kitlem kam’ korta 
tachi topasnni zatoli. Ani mhaka dista tannim zor 
yevjilem sogllem adhunik toren mukhar vochunk zai 
mhonn, zalear tumche modlea kitleach zonnank nokri 


ogddaunchi poddtoli.” Chavechem kop mukhar korit 
Goankaran Ashokak sanglem. 


“Hem oxem koxem zaunk xokta? Itlea vorsanchea 
kam’garank te oxech kaddun uddounk xoktat?” 


“Nam, tem toxe kaddun uddounche nant. Te poilim 
Voluntary Reirement Scheme (VRS) jahir kortole. Ti koxe 
pod’dotin mandun gheunchi tacher vichar korcho 
poddtolo. Mandun gheunchenant oxem mhonnunk 
zaunchem nam. Mandun ghenam mbhollear te 
termination order ditole. Ti order magir ami korttant 
zhuzchi poddtoli. Tacho nikal kednam lagtolo tem konn 
sangunk xokonam. Thodde morun legit oslea kesincho 
nikal lagta. Hem amchea kam’garamni somzun 

gheunchem poddtolem.” 
“Konnak kaddtole tem konn tharaytolo?” 


“Kamachi pollevnni zali mhonntoch tem 
somzotolem.” 


“Ek dekh mhollear, amchea khateant ami teg zonn 
fitter asanv. Ami teg-ui urtole va eklo chodd mhonn 
konnak tori ghora vechem poddtolem.” 


“Polle Ashok, tumi teg-ui zonnamni proxikxonn 
ghetlam. Mhonntoch tumkam koslich bhirant nam. 
Bhirant asa zannim proxikxonn gheunk nam tanchi, 
bhirant asa je soro piyeun kamchorponnam kortat 
tanchi, bhirant asa je kamar goir-hajir ravtat tanchi. 
Zannim-zannim aplea kamant umed dakoylea ani je 
kama kodde flexible asat, tannim chin'ta korchi koslich 
goroz nam.” 


“Toso hanv bhiyenam, punn hanv halinch he 
komponent laglolean mhoji nokri geli zalear hanv 
trasant poddot mhonn bhiyetam.” 


“Ashok, toxi tum kallji korum naka. Tuje sarkea 
huxar mon'xak te koxech ogddaunche nant. Tea bhair 
tunvem proxikxonn ghetlam.” 


“Torui astanam... Ho mhozo ekleacho prosn nam. 
amche komponent zaitim bailam nokri kortat. Thoddim 
logn zaleant, zalear thoddeancho sonvsar zauncho asa. 
Thodde tornnate asat, zancho sonvsar fulcho asa. 
Thodde zannte asat, je bospogari zaunche vatter asat. 
Hea sogllea kam'garank komponi koxi kelloytoli tacher 
vichar korunk bostam tednam kalliz kolkolunk lagta. 
Dusre vatten to Bhanudas ogich mhojer bejar zata. 
Vikh otounk koslem-i karonn mellta kai mhonn polleta.” 


“Hanv astanam tum bhiyeum naka.” Gaonkaran 

taka dhir dilo. 

“Nam sir. Az tache vixim tuka sangtanch hanv, 
ani tech khatir chodd korun ailam hanv. Somiticho 
koslo-i nirnnoy taka mandonam. Hea disamni COD- 
achi gozal gheun kenttinant sodanch karandayo korta. 
Khorem mhollear, boroch temp zalo, komponi COD 
tharear ghalpachi khobor-ui korinasli. Yer-ui 
kam’garank tacho husko aslo. Komponen COD kiteak 
addaun dovorla? Horxim voros zaunche poilim tharear 
poddtalo. He pavtt voros voir somplem, torui ek legit 
folladik boska zaunk nam. Tantum Bhanudas susegad 
bosun kitench chintunk dinam. Ho Bhanudas mhakach 
virodh korta, kai tacho sobhavuch toso? Hanvem taka 
kednam kaim mhonnunk nam, nam mhonn tache 
mizgotik vochunk nam. Kenttinant to sanvar ghalta tem 
aikolear tacher kagall korpachi, punn hanvem 
kednanch tem monak laun gheunk nam. Tea kenttinkar 
Rakeshak khata-piyeta tache poixe legit dinam.” 


Ashok... Ashok, puro kor. Hem sogllem tum hea 
vellar gheun bosum naka. You havea bright future in Souza 
Udyog Ltd. Be ready for it.” 

“Punn koso?” 

“Tem tuka hanv vell yeta tednam sangtolom. Tum 
fokot tujea kamacher lokx dovor.” 

“Ani union-achem kam”?” Ashokan aplim buzam 
haloylim. 

“Tuka sanglam nhoi, tum fokot kamacher lokx 
dovor mhonn?” 


“Ok, ok...” Ashokak somzolem, Gaonkara kodde 
fuddem chodd uloun faido nam. Tannem tacho nirop 
ghetlo. 

xx 

45. 


Ashok Gaonkara fuddeant aple vixim somzun 
gheunk, ani hea kam’garam khatir kitem tori novem 
yevjitolo mhonn gelolo. Punn Gaonkaran tachi vichar- 
xrenni bodol'li. Mhonn kenttinant chav legit 
piyenastanam ogich khali battlio ghalpachea belttaveli 
kollom’ khorvoddunk laglo. 


“Az ogich oso?” Store-ant kam’ korpi Dayanandan 
tache fuddeant yet tachi khobor ghetli. To ek tacho 
borem magpi aslo. 


“Nam. He komponi vixinch vichar kortalom.” 


“Az hanv samko khuxal. Tannim jem mhaka 
proxikxonn dilam, tem khorench faideachem. Hanvem 
Store-keeper-acho kurs kelolo khoro, punn itlem ginean 
mhaka naslem. Tannim jem mhaka xikoylam, tem xikop 
gheun hanv khoimsor-ui gelear kednanch 
sanddchonam hachi mhaka khatri zalea.” 


“Good. Zalear tuji nokri pok’ki.” 
“Nokri pok'ki? Tum kitem mhonnunk sodtai? Hanv 

oso-i zalear kayom’ asach nhoi?” 


“Polle Dayanand, atam kaim disamni hanga protek 
mon’xachi molavnni zatoli. He molavnne uprant je konn 
tanche system-int bostat tancho fuddar porzollit asa. 
Ami eke ontor’raxttrik komponeche vangddi zaunk 
vetanv, ani ho ontor’raxttrik dorzo ogich mellonam. Eke 
komponent te kuvetiche kam’gar asche poddtat. 
Hangasor zaite zonn hi gozal fokannamni ghetat. Tuka 
tem kaim promannan somzolem, ani tunvem 
gombhirtayen proxikxonn ghetlem hem borem kelem.” 


“Hi samki novi gozal hanv aikotam.” 


“Mhonn mon’xan aple kan ani dolle ugte dovorun 
vavrunk zai. Aplea fuddarachi zaka chinta asa, to monis 
tuje bhaxen vavurta. Ani zankam aplea fuddara vixim 
chinta nam, te monis Bhanudasa bhaxen vavurtat. 
Atam tori tuka dista nhoi mhoje vichar tanche pasun 
veglle mhonn?” 


“Tech khatir ho mhozo onnbhov vanttunk hanv 
poilim tujea fuddeant ailam.” 


“Borem, mhaka sang, ho Bhanudas sodanch oso? 
Konn mellta tacher zollot ravta?” 


“Apnnak bhair dovorun tum somiticher aila 
mhonn. Horxim zalear tosoch to, aplem sadonam 
zalear, zaka lagon aplem oddun poddlam tacher zollop. 
Punn tum tachem gheun bosum naka.” 


“Hanv gheun bosonam. Punn to kenttinant uloyta 
tem mhojean sosunk zainam. Ek-ek dis kenttinant legit 
vochun disonam.” 


“Taka-i ek dis tacheo chuko kollun yetoleo. Punn 
hem sang, az boska asa mhonntale nhoi?” 

“Tech khatir hanv mhoje parttin toyar zatalom. 
Anik thoddeach vellan puray somiti, amcho leader 
Gaonkar ani vevosthaponachi anik ek mhotvachi boska 
conference room-ant zaunchi asa.” 


“Borem tor best of luck. Borem zaum-di.” 


| “Ok.” Dayanand kenttina vatten gelo, zalear Ashok 
ofisa vatten gelo. 
| “Ago Cynthia, Sawantachem sogllem zagear 
poddlem mugo? Nam zalear az boskek ghaltam hanv 
soglleancho boball.” Tannem mud’dom Rajanik aikunk 
zai mhonn vhoddlean mhonnlem. 

“Hoi, azuch gratuity-cho chek aila oxem kitem 
kanavelean gelam. Provident Fund tichea benk khateant 
zoma zala astolo.” Cynthian mahiti dili. 


“Tem ek borem zalem. Gele sogle conference room- 
ant?” 

“Gaonkar aila oxem dista. Chol, tuka kitem ulounk 
zai zalear tache kodde.” 

“Hanv tumche kodde ulounk ailam nhoi go?” 

“Ashok, tum hanga gozali martai? Chol ya, 
boskecho vell zalo.” Sodam porim ttok-ttok korit Pearl 


Kamatachea kebinantlean bhair ailem, ani Ashokak 
polleun ojap zalem. 


“Tum ready zalem vochunk? Zalear ya.” 


“Magir chol tor.” Pearl vattek laglem. Ashokan 
Ihuanch Cynthiak hat haloylo ani Pearla borabor 
cholunk laglo. 


“Az novem kaim na mu?” Pearlan Ashokak 
vicharlem. 

“Nam, kiteak? Tumi amcho COD settle korchem 
az utor dinant zalear tumcher bomb poddtach.” Ashokan 
taka matxe bhivoylem. 


“Bomb?” 


“Tuje manager amkam bhurgeam bhaxen fottoytat 
mugo.” 

“Ashok, tuka ek sangum? Hea disamni tuzo 
temperament matso khala dovor. Tuje vixim amchea 
vevosthaponachem expectation zaitem high asa. Dusre 
vatten tumcho to Bhanudas tujer challvota ani tuje 
add kaim kam’garank choddoun ghalta. Mhaka sang, 
this contradiction survives?” 


“Hanv somzunk nam.” 


“Eke saiddin management tujem borem chint’ta, ani 
dusre saiddin kaim kam’gar tujem vaitt chint’tat. 
Dekun tunvem thodde dis xant ravop borem, kitem 
korunk zai tem somitiche yer vangddi ani tuzo Gaonkar 
kortolo.” 


“Gaonkaran-ui mhaka oxench kitem sanglam. 
Tum-ui bedi asa tache borabor?” 


“Tuka biyo khaunk zai va biyanchi sol’lam mezunk 
zai? Now be careful.” Uloyta-uloyta tim conference room- 
a kodde pavlim. Dogam-i kainch khobor naslolea bhaxen 
bhitor sorlim. Gaonkar ani somitiiche yer vangddi 
adinch thoim pavlole. Tanche fattofatt Kamat ani 
Kirtani aile. 


“Tumi amchi sohonxokti polletat. Amche kam'gar 
soglle challovleat, ani tumi COD settle korchem nanvuch 
ghenant. Tumchea utra khatir kitlea kam 'garamni 
proxikxonn ghetlem. Torui tumi aplench kortat.” 

Gaonkar matso tapunuch uloylo. 


| “Atam zagear poddot ailam nhoi? Hea mhoinea 
bhitor settle korum-ya. Amche torfen kaim gozali asat 
teo tumchea fuddeant manddtanv, tacher tumi poilim 
nirnnoy gheyat, magir ami nirnnoy ghetanv.” Kamatan 
sanglem. 


“Ho konn haddun bosoyla tumi?” Kamata fattlean 
ailolea eka onvollkhi mon'xak polleun Gaonkaran akxep 
ghetlo. “Amchea ulovnneant tacho sohobhag naka. 
Tumcho to konn-ui asum, je meren amkam tumchem 
mon spoxtt zainam, te meren ami tache hujir koslich 
bhasabhas korunk toyar nanv.” Gaonkaran spoxtt 
sanglem. 


“Tachech vixim sangunk tumkam apoyleat.” 
Kamatan aplem monantlem sangunk vixoy ugto kelo. 
“Ami mhollear, amchea unchlea vevosthaponan hi 
komponi tache videxi komponi kodden tie-up korun 
tanchem videxi xitpey amchea xitpeya borabor bazarant 
dovorunk tharaylam. Amchi bazarpett odik vaddtoli. 
Tednam ami amchea kam'garank bori pagar-vadd diunk 
xoktoleanv. Tankam goroz tednam overtime melltolo. 
Dusrea utramni ami amche borabor amchea 
kam'garanchem-i hit chint'tanv.” Kamatan mukhar 
sanglem. 


“Tumi sangche poilim hi gozal amchea lokxant asa. 
Mhaka ek sangat, amcho COD koxe toren settle korunk 
sodtat?” Gaonkaran mull mud'deak hat ghalo. 


“Ami tumcho COD amchea novea prostavak 
mellounk yevjitanv. Hea prostavantlean protek 
kam'garachi zutt'tti vaddtoli ani pagar-ui vaddtolem? 
Hi polle ami ek volleri kelea. He vollere promannem 

amkam dista amche kam’gar xrennint kaim lok komi 
korche poddtole. Kiteak, atam thoddim novim mexinam 
aileant. Thoddim yeunchim asat. Thoim chodd 
kam’garanchi goroz poddonam. Mhonntoch, zannim- 
zannim proxikxonn gheunk nakarlam, tanche vixim 
amkam vichar korcho poddtolo, ani zannim proxikxonn 
ghetlam tannim multi-skilling kam’ korun komponichoch 
nhoi tor svotacho ud’dar korunk ek bori sondi asa. Konn 
khoim tem ami sangonanv, punn tem tumche modinch 
tharayat.” Kamatan barik-sarik mahiti ditanam ti volleri 
Gaonkara kodde dili. Gaonkaran ti ghetli ani aple failint 
ghali. 

“Tumchean kam’gar koxe komi korunk zatat?” 
Gaonkaran vicharlem. 


“Kam” korinant tankam bosoun pagar divpacho?” 
“Itlo temp te kam’ korinasle?” 
“Atam kamachi pod’dot bodol’lea nhoi?” 


“Taka ami zobabdar nanv. Tacher tumich vatt 
kaddchi poddtoli.” Gaonkar ani Kamata modem boroch 
vell vad zalo. Modim yer konnuch ulounk nant. 


“Zalear komi kortat tancho settlement koxe kortole?” 


“Of course, ami bori Voluntary Retirement Scheme 
(VRS) jahir kortole. Hi VRS koxi aschi tem workout 
korunk tumi-i suchovnni diunk zata.” 

“Mhonntoch tumi full-proof toyari kelea. Zalear 
tumi konnak-konnak kaddunk sodtat tem legit sanglear 
zatalem.” Gaonkaran soroll manddlem. 

“Toxem sangop borabor zaunchem nam. Tumi 
tumche bhitor bhasabhas korat ani tharayat. Tumkam 
puray freedom ditam.” 


“Hem tumkam ami kednam meren kollounk zai?” 

“Don disancho vell asa tumche kodde.” 


“Borem asa. Faleam ami rest-room-ant boska 
ghetanv.” 


“Ok.” Kamatan porvangi dili. 


xxx 

46. 


Thoddea kam’garank komponi kaddun uddounk 
sodta hi gozal aste-aste sogllea kam’garam meren pavli 
khori, punn volleri koxi kelea ti Gaonkara xivay dusrea 
konnakuch khobor nasli. Getti bhitor sortanam 
soglleanchea monancher porinnam’ zalolo distalo. Konn 
tori nokrevelean vetolo hacher xik’ko boslolo. Zannim 
proxikxonn gheunk nakar dilolo, tanchem mon udas 
distalem. Chodd korun zannte asat te, apli piray 
zaunche poilinch bospagari zatole mhonn chodduch 
ghuspolole. Dusri bhirant asli ti bailancher. Chear zonn 
bailo soddleo zalear, yer konnakuch proxikxonna khatir 
vinchunk nasleo. Punn tanche kam’ nivollsann 
korchem aslem dekun, tankam anik koslem 
proxikxonn? 


Dha vorancher boska tharayloli. Chav piyevpa 
vellar boska gheunk porvangi diloli. Gaonkar zust vellar 
ailo. Aste-aste korun soglle zonn ekttaim zale. 
Somitiche vangddi dhorun Gaonkar eke vatten bosle, 
ani yer soglle kam’gar dusre vatten bosle. 

“Polleyat, tumche tumich vichar korat. Adim 
mexinam aslim tim atam nant. Mull komponin nove 
komponi kodden hat-mellovnni korunk yevjilam. He 
yevzonnent kam’garanchem mhonn’nnem hixeobantuch 
yenam, kiteak tanchem dhoniponn, tankam zai tem 
tanchean korum yeta. Ami he komponent itlim vorsam 

' kam’ kortanv mhonntoch, amchea kamacher ami kitem- 
i uloum yeta, komponichea dhoniponacher nhoi.” 
Gaonkaran tankam mahiti dili. 


| “Ami aikotanv komponi thoddea kam'garank komi 
korunk sodta. Punn ami ekleak-ui kaddunk 
' diunchenanv.” Bhanudasan bhann soddlo. 


| “Poristhiti somzun ghenastanam uloun kainch 
' faido nam. Jem amchea hatant nam tacher ami upay 
_kaddunk bosche nhoi.” Gaonkar mon’xastrachi bhas 
"uloylo. 


“Borem amkam sang, komponi kitle zonn hanga 
chodd asat mhonnta?” Bhanudasan soroll prosn kelo. 


“To hixeob korop mhojem kam’ nhoi. Tumche bhitor 
tumich zannam astole, kitlea zonnank he komponecho 
mog asa ani kitle zonn ogich hanga pirngotat te. 
Komponen mhoje kodden ek volleri dilea ti sangta, 
omkeach khateant apnnak omkech lok zai.” Gaonkaran 
apunn zannam tem sanglem. 


“Anik konn sangtalo tuje kodden nanvam ghalun 
volleri dilea mhonn kitle zonn chodd asat tachi.” 
Bhanudas gupit sodun kaddunk sodtalo. 


“Konnem sanglem tuka?” 


“Kalchean hich gozal cholta hanga.” Bhanudas 
atm-visvasan uloytalo. 


“Atam zaitech monis proxikxit zaleat te 

promannem mexinacher koslem kam’ korunk zai 
tachem ami manning kelam. Hea manning oxem dakoyta, 
tankam komi promannan monis-boll lagta. He vixim 
tumcheo suchovnneo diyat.” Gaonkaran ek vichar korchi 
gozal tankam sangli. 

“Tujem mhonn'nnem ami excess asanv?” 
Bhanudasan prosn kelo. 


“Hanvem toxem mhonnunk nam. Punn tancho 
hixeob toxem sangta. Atam hanga tumi kam’ kortat 
mhonntoch tumich mhaka vistaran sangchem 
poddtolem. Konn-ui porkea mon’xak hi tanchi volleri 
dakoylear, to soroll sangtolo hanga lok excess asat. 
Atam tumi sangunk zai hi gozal kitli khori ti.” 

“Khoim excess asanv? Soglleank kam’ asa. Konn 
bekar nant. Hem, ddimandda khatir komponichem 
nattok asa.” Bhanudas ekloch bhasabhas kortalo. 


“Polle Bhanudas, ami eke vichitr poristhitentlean 
pasar zatanv, zoim dhorlear chabta ani soddlear pollta 
mhonntat te bhaxen.” 


“Gaonkar sir, hanv thoddi hangachi poristhiti 
sangum? Khorem mhollear amchea hea (Somitivaleank 
bott dakoun) leader-amni sogllea kam'garank aichi 
poristhiti xikounk zai asli. Ek monis store-ant maglear 
mellonam. Utpadona khatir konn eklo yeunk nam 
zalear boball poddta. Chavek soddunk vorbhor ravchem 
poddta. Ek Supervisor yeunk nam zalear tachea zagear 
hanga konnuch vavr korinam. Boiler-a kodde eklo yeunk 
matso uxir zalo zalear kitloch vell utpadon zainam. Kaxi 
ghaltat thoim eklo suttier gelo zalear kitlench kam” 
oddun poddta. Dekun hanv manning korun ditam ani 
voilean hanga kam'gar komi asat mhonn dakoun 
ditam.” Dayanand uloylo. 

“Tuka anik chodd kollta manning mhollear kitem 
tem.” Bhanudas tacher pirngolo. 


“Tuka chodd somzota nhoi? Dekun tum somiticher 
astanam hea sogllea lokank bavlim korun dovorlim. 
Vochot thoim aplo xek’, vochot thoim aple prosn, vochot 
thoim aplo zobab, vochot tache kodden apunn poilo. Hea 
union-acho sogllo odhikar tuje koddenuch aslo? Ani 
atam ekan-ek prosn korunk tum soglleancho agent zala 
kitem? Yerank konnak ulounk kollonam mhonn somzota 


tum?” Dayanand soglli xokti laun uloylo. Poile pavtt 


konnem tori osli bhas ulounchem dhaddos kelolem. 


| Nam zalear soglle ogi bosun astale ani chodd-so 
- Bhanudasuch uloytalo. Apnnacher arop korta mhonn 


Bhanudas taka polleunkuch urlo. Ani khori gozal tich 
Dayanandan sangloli. 


“Borem, borem, atam tacher vad naka. Zankam- 
zankam manning korunk somzota, tannim tem korun 
diunchem, ami polletanv. Konnak kitem sangchem 
asa?” Gaonkaran mukhar vicharlem. 


“Punn tumkam ekuch sangtam, amcho COD he 
pavtti boro zainam zalear tumchi konnachich dhoddgot 
nam ham? Hanvem-i he adim somiticher kam’ kelam.” 
Bhanudasan eke bhaxen dhomki dili. To azun-ui 
sudarunk naslo. 


“Hi bhas hanga sobonam Bhanudas. Poilim ami 
amchea sohokarya babtint koxem ulounk zai tem 
xikunk zai. Tednanch mon'xak man-respeit mellta. Tem 
soddat, ho ek gombhir prosn asa. He komponent 
kam'gar khorench zor chodd asat zalear, tem tumich 
bore bhaxen sangunk xoktat. Faleam mhollear tankam 
ami kollounk zai. Vichar korunk hanv tumkam vinoti 
kortam. Fokannam korinakat, ani hea novea 

vevosthapona kodde gorje bhair khell khellum nakat. 
COD vixim hanv uloytam ani to hea mhoinea bhitor 
bore bhaxen settle zatolo hachi hanv tumkam khatri 
ditam. Konnem-i zor manning kelem zalear tem Rajesha 
kodden diyat. Rajesh, faleam sanjer ami hem gheun 
mellum-ya. Mhojea ghora kodden yetat nhoi somitiche 
soglle vangddi?” Gaonkaran boska sompounche nodren 
vichar kelo. 


“Faleam kamache suttlea uprant yetanv ami.” 
Rajeshan zap dili. Khorench Ashok ulounk nam. 
Gaonkaran taka moneamnich xabaski dili ani to gelo. 


Magir sogllea kam’garam modem gombhirtayen 
bhasabhas zaunk lagli. Utpadon naslolean tancho vell 
boro pasar zalo. Punn hea vell pasar korchea boballant 
Sahil khoim tori sanddun aslo. Ek bhaxen tacher 
sarkoch pez ailolo. Don’param soglle jevunk lagle torui 
taka jevonn cholonam zalem. Jevnnacho dhobo tosoch 
soddun to Swapnila fuddeant gelo. 


“Swapnil, hem sogllem kitem ghoddta tem kitench 
mhojea lokxant yenam. Utpadon khateant manning 
korunk tumi mukhar sorleat. Magir ami ofisant kam’ 
kortat tanchem kitem?” Sahilan nomrutayen vicharlem. 


“Azun porian ofisachem kainch yeunk nam. Tum 
kainch bhiyeum naka, ami ofisak hat launk 
diunchenanv.” Swapnilan taka dilaso dilo. 


“Ofisakuch kiteak? Konnakuch hat launk 
mellchem nam. Moddun ghaltolom hanv tankam. 
Apnnak zai titlo staff haddun-haddun executive korun 
dovortat, ani amkam sangtat kam'gar excess asat 
mhonn? Konnuch excess nant mhonn hanv pruv korun 
dakoytam. Poilim hea contract kam'garank polleunche 
poddtole. Ek tor tankam visvasant gheun, nam zalear 

RN, a 


tankam dhomki diun.” Bhanudasan jevtam-jevtam 
sanglem. 


“Mhojea lognak bada ailea. Amche komponechi 
ovostha konnem tori vhokolkarank sangli dista.” 
Sahilan aplem sanglem. 


“Ami tuje vhokolkaram kodden uloum?” 
Swapnilan taka apleponn dakoylem. 


“Vevosthaponan sogllea vattamni kam’garank 
bhexttaunk survat kelea. Romanan VRS ghetlear bori 
mhonn Kirtani kal ekleak sangta. Oxe toren soroll nanv 
ghevop mhollear kam’garam modem bhirant yetolich 
nhoi?” Ashokan bhasabhaxent vanttekar zait 
mhonnlem. 


“Az begin-so ailo?” 


“Hoi, Kristalinachem kazar tharlam khoim, 
komponi kodden rinn gheunk ek orz boroun di mhonn 
kal sangtalem. Tea khatir beginuch ailolom. Borem tumi 
uloyat, hanv taka polleun yetam.” Ashok gelo. 


“Bailanchem borem gheun bosta mure ho! Hanv 
itlo gombhir uloytam ani mat legit kanar ghetlem nam.” 
Ek bhaxen Sahilan Ashokacher tiddok kaddli. Tem 
sohoz aslem. To aple oddchonnint ghusmott'ta ani taka, 
konnem tori aple gozalik upay kaddcho mhonn distalem. 
Punn vell konnachea hatant aslo? 


“Bailancho poder zala mure to. Gozali marunk 
borim melltat tim taka. Punn tuka hanv sangtam 
Swapnil, faleam sanjer leader-a kodden ulounk vetat 
tednam hanv-ui yeunk sodtam. Tumchi kosli addkholl 
asa?” Bhanudasan vicharlem. 


“Yo tum. Konnachich addkholl nam. Tujem 
manning mhoje kodde dita va yetastanam tem gheun 

yeta?” Swapnilan vicharlem. 


“Hanvuch gheun yetam. Az ratik matso 
bariksannen vichar kortam.” 


“Tuje sarkea adlea fuddarianchem oxem borem 
margdorxon mellot zalear amkam kosloch dhoko nam.” 
Swapnilan taka matso choddoylo. 


“Hanv margdorxon korit asam, punn tumi mhojem 
khoim aikotat? To Ashok mella nhoi re tumkam atam?” 
Ashokacher uloyle bogor Bhanudasachem zainaslem. 


“Ashok mellunk nam, khorem mhollear amche 
khatir taka devanuch dhaddla. Tache pay-gunn polle, 
komponichi kitli udorgot zali? Ami ontor’raxttrik 
xitpeyache vangddi zaleanv, noveo-noveo karyavolli 
komponent bhitor sorleo.....” Swapnilan tache 
monantlean gunn gayle. 


“Hoi, thoddech dis rav, hanv-ui tumkam zaitem 
dakoytam.” Bhanudas odikuch tiddkolo. 


“Mhoje vixim Gaonkara kodde uloyta mu?” Sahilan 
Swapnilak yad keli. 


“Hoi. Tum kainch bhiyeum naka.” Swapnilan tenko 
bhasaylo. 


ab, A 

47. 


Kamache suttlea uprant soglle somitivale bhailea 
bhair Gaonkarager vochunk bhair sorle. Bhanudas 
matso ghora vochun soroll yeta mhonn sangun gelo. 
Zust sat vorancher te Gaonkaralea ghora kodde pavle. 
Gaonkar tanchich vatt pollet boslolo. 


“Bhanudas yeta mhonn sangtalo nhoi?” 
Gaonkaran vicharlem. 


“Yetolo to, ami suru korum-ya.” Swapnilan 
sanglem. 


“To Dayanand yeunk nam? To apunn kitem manning 
korta mhonntalo.” 


“To mhoje kodde uloyla, punn taka zomunk nam 
tem.” Rajeshan sanglem. 


“Polleyat, ami jem kitem kortanv tem gombhirtayen 
korunk zai.” Gaonkaran aplea mezavelim kagdam 
sarkim korit ulounk suru kelem. “Komponi aple toren 
zaitem sangtoli. Punn ami tanchea prosnank zap diunk 
toyar nanv zalear, amich sanddtole. Dekun zo vichar 

he goddiek kortat to, chintun ani vevhari nodren zaum- | 


di. Tor manning-a babtint tumchem mhonn'nnem kitem | 
asa?” Gaonkar uloytananch Bhanudas bhitor sorlo. 


“Hi polle hanvem manning-achi volleri korun 
haddlea.” Bhanudasan ek volleri kaddun Gaonkara 
kodde dili. “Hanvem bariksannen vichar kelo ani point 
to point manning kelam. Te vorvim dista sumar att lok 
bekar urtat. Punn tankam dusre kodden vaprunk 
zatat.” Bhanudasan sanglem. 


“Punn khoim?” Gaonkaran prosn kelo. Bhanudasa 
kodde zap nasli. 


“Hech khatir hanv te bhan'goddint poddunk nam.” 
Swapnilan zap dili. 


“Zalear hea att lokank ghora dhaddpache?” 
Ashokan vicharlem. 


“Nam. Konnak ghora dhaddpache nant. Hakach 
lagon kaim gozali ami nodre add korunk zai. Chodd 
korun amche kodde zap nam tednam, te gozalicher 
ami bhor diunk zainam. Hanv tumkam sangtam, ami 
manning-acher bhasabhas korchi nhoi ani tumi-i to vixoy : 
gormbhirtayen bhasabhas korunk gheuncho nhoi. 
Kiteak, he vixim amchi bazu oskot asa. Koxem 
samballpachem tem hanv samballtam.” Gaonkaran 
vatavoronn aplea hatant ghetlem. 


“Punn te hea vixoyak chittkun ravle zalear?” 
Bhanudas dubavlo. 


“Amcho onnbhov kiteakuch upkarcho nam? Kitlim 
union-am choloytam hanv. Unnech sat ontor’raxttrik 
komponinche kam’gar mhoje khala asat, te oxech disle? 
Kam ’garank ghora dhaddpachem azun porian mhoje 
koddlean ghoddunk nam. Tumchi hi Ihan komponi tea 

| kontan.” Gaonkaran aple strong-points sangle. 
| “Nam. Toxem zalear ami sabar boska gheunchi 
| poddtoli.” Bhanudas uloylo. 


“Bhanudas, tumche komponicho tum ek zababdar 
kam’gar. Kitlim vorsam zalim tum thoim nokri korta. 
| Kaim kall tum-ui somiti vangddi aslo. Oxea vellar 
. somitichea vangddian koxem vagunk zai hachi tuka 
' zannvikay asunk zai. Eka sadea kam'gara bhaxen uloum 
” naka. Mhaka dista tujea monant koslo tori goir-somoz 
asa. Punn hanv tuka sangtam, tuji khasgi bazu 
manddun yer kam’garanchem hit ibaddpacho yotn 
korum naka. Soglleancho vichar korun uloy.” 
Gaonkaran taka somzauncho yotn kelo. 


“Hem legit sabar boskent tharaum-ya. Mhojea 
monant kosloch gori-somoz nam. Punn amche modench 
kaim lok apli vhoddvik dakounk sodtat. Tumkam Khobor 
asa hea vatavoronnant amche bhav koxe jiyetat te? 
Tanchea ghora kodden boball suru zala, lognam 
moddunk lagleant. Itlim vorsam nokri korun-ui amkam 
koslich surokxa nam. Hem sogllem kam'garank spoxtt 
korun sangchem poddtolem.” Bhanudasan monantle 
utforke kaddle. 


“Utt-sutt sabar boska gheunk soglle bekar asat 
distat tuka? Kaluch sabar boska ghetlea. Porot-porot 
sabar boska gheun vangddianchea monancher kitem 
porinnam’ zata to tuka khobor asa? Ani sabar boskek 
konn uloytat? Chol konnak kitem sangunk zai tankam 
toyar kor, hanv tanche kodden bhasbhas korunk toyar 
asam.” Gaonkaran aplo tallo bodollo. 


“Toslem kainch naka, sabar boska zaum-di. 
Ddimandd settle korchi hi sondi soddli zalear ami 
sanddtoleanv. Pavsant amchem konn aikotolo? Tumi 

tumchea mhonn'neancher ttham asat zalear, 
kam'garank fuddo korunk kiteak bhirant dista?” 


“Mhaka kiteak bhirant dista?” 


“Komponin vikto ghetla kitem tuka?” Bhanudasan 
tacher gorje bhair arop kelo. 


“Bhanudas tum mhozo okman korta?” 


“Hanv tuzo okman korinam, punn tujea 
ulovnneamvelean mhaka dista tem hanv uloytam. Nam 
zalear tum amchem mhonn'nnem kiteak aikun 
ghenam?” 


“He vixim tumkam kitem sangunk zai?” Gaonkaran 
somitichea yer vangddiank vicharlem. Te konnuch 
ulounk nant. “Magir tumkam zai tednam sabar boska 
tharayat ani mhaka sangat.” Gaonkar bejar zalo. 
Bhanudasak-ui ulovpacho konnench thambounk nam. 
Ghoddie tachea ulovnneant taka sot asa dislem? Ashok 
legit kosloch obheas korinastanam gelolo? 
Bhanudasan ek vadoll nirmann kelolem. Hea vadollak 
lagon nixpap kam'gar sonkoxttant poddunk xoktat 
hacher konnachoch vichar zaunk nam. 


xxx 

48. Gu y SE ce, 

Souza Udyog Ltd. komponint az vatavoronn borench 
tong distalem. Kamak yevche yeun, Bhanudasan mellot 
taka naka zalolem sangun protekachea monant, 
somitichea sogllea vangddiam vixim rag nirmann kelolo. 
Te kam’garam vixim nhoi, tor komponi vixim chint’tat 
mhonn kam’garanchea monant rag nirmann kelolo. 
Soglleank visvasant gheun portun ek sabar boska 
gheunk tannench soglleank toyar kelole. Aiche boskent 
portun ek pavtt te kannio sangtole, ani soglleank 
gumrah kortole mhonn dhittayen ani khoreponnan 
vagunk tannem tankam ulo marlolo. 


Soglle boske khatir rest-room-ant bosun asle. 
Gaonkaran proves kelo tednam konnachich hal-chal 
nasli. Ghoddie ekamekache bhirantin va apnnali hal- 
chal polleun dusreak vaitt disot mhonn soglle ogi asle. 
Bailam tor man pondak ghalun aslim. Konnem kitem 
yevjilam tem konnakuch khobor nasli. Kiteak 
Bhanudasan ghalolea boballak somitichea konnuch 
vangddian zobab diunk naslo, nam mhonn konnakuch 

somzauncho yotn kelolo. Gaonkar boslo ani tannem 
boska suru korunk porvangi dili. Rajesh uttun ubo ravlo. 


“Mogall kam’gar bhavamno ani bhoinnimno. Ami 
eka vichitr provahant asanv, zoim ravun amkam 
kallokuch kallok dista. Itlim vorsam ami he komponint 
kam’ kelem ani eke bhaxen amich hi komponi voir 
kaddli. Punn az tich komponi aplea ud’dara khatir 
amchea kaim kam’garancher goda haddunk sodta. 
Hantuntlean ami kitle samballun urtole tem khobor 
nam. Torui ho prosn gombhirtayen hatallunk zai. Ami 
kal Gaonkar-baba kodde ulovnnim keleant, tanche 
vichar aikoleat ani nirnnoy gheunk takach tumche 
mukhar haddla. Tor hanv tumche kodden magtam, 
amchevelea suryak porzollit urum-di. Tumi bore bhaxen 
he boskent vantto gheyat ani amcher yeunchim asat 
tea kallea kupank favo tea zagear vhorat.” Rajeshan 
az xairi rupan prostavik kelem. 


“Ami kitem korunk zai oxem tumchem 
mhonn’nnem.” Santanan vicharlem. 


“Ami kitem korunk zai tem naka, tumi kitem kortat 
tem poilim sangat.” Bhanudasan sanglem. 


“Poilim konnak vichar manddun dista, tannim 
uloum-di.” Rajeshan sanglem. 


“Goroz nam. Tumchem mhonn 'nnem sangat, 
kam'gar boro to nirnnoy gheunk somorth asat. Ho 
gimacho kall, mhollear amkam bhangralli sondi asa, 
tacho ami faido kaddunk zai.” Bhanudas ugr zaun aslo. 


“Komponin dilolea prostavacher ami vichar kela 
ani te dakoytat te promannem sumar pondra zonn 
chodd zatat. Ami Bhanudasan toyar kelolem kagod 
pollelem, thoim att zonn chodd zatat. Ashokan aple 
toren kelam thoim mat vegllem chitr dista.” Gaonkaran 

xantponnan vixlexonn kelem. Hanga kitem tori 
ghuspagondoll zalolo asa mhonn taka somzololem. 
Dekun tannem sosnnikay dakovop xanneponnachem 
= mandlem. 





“Oxem koxem kelam tannem? Amkam-i kollum- 
- di.” Bhanudas okosmat uttlo. 


“Komponi mhonnta Administration-ant eklo, Boiler- 
“ a kodden eklo, line-icher chear zonn, treatment plant-a 
- kodden eklo, filler-a kodden eklo, loading point-acher 
_ teg zonn, caser-acher eklo ani nivollsann koratat tantum 
_ teg zonn oxe lok excess asat. Tumi hanga proteokx kam’ 
- kortat tannim sarkem sanglearuch hacher bore bhaxen 
` vatt kaddunk zatoli.” Gaonkaran komponicho prostav 
soroll manddlo. “Hacher ami somitin vichar kelo, ani 
Bhanudasan jem toyar kelam tem tacheach 
tonddantlean poilim aikum-ya.” Gaonkaran 
Bhanudasak ulounk sanglem. 


“Kal tumi mhaka vhoddlem-vhoddlem sangtale, 
tumchi somiti asa, tumkam zai toxem korat. Mhaka 
ogich modem ghalum nakat. Punn hanv ekuch sangtam, 
hanv je att zonn chodd asat mhonntam, tankam 
kaidean dusrea khateant gheunk zatat, mhonntoch 
konn excess zainam.” Bhanudas aplem tench gheun 
ghansunk laglo. 


“Hacho orth utpadon khateant kam'gar chodd asat 
oxem amchea adle somitichea vangddianchem mot asa. 
Atam nove somiti koddlean te kitem mhonntat tem 
aikum-ya. Ashok tujem vach.” Gaonkaran Ashokak 
vinoti keli. Ashok uttun aplem kagod gheun ubo zalo. 


“Ami protek monis ek-ek kam’ kortanv. Atam novea 
mexinam vorvim amchea kamachi vanttnni zatoli. Hem 
dhorun komponin aplo hixeob layla. Boiler-a kodde dog 

zonn monis asat tantuntlea ekleak komponi kaddunk | 
sodta. Ek dis Boiler-acher aslolo eklo yeunk nam, zaum | 
to duent poddlo zalear tachea lugarar kam' konn | 
kortolo? Dusrea mexinacher asa to kortolo? Thodde 
toyar zatole, punn he porim ekleak nokrevelean kaddun 
dusrea operator-an tem kam' korchem? Goroz nam. 
Tech porim, yer kodden. Komponin oso vichar kela, 
mexinam monis nhoi, tor jiv naslolim mexinam svota 
apnnakuch choloytolim. Amkam jiv asa ani ho jiv 
kednam duent poddunk xokta, kednam visov gheunk 
xokta va kednam khoim tori addkhollun urunk xokta. 
Tedea vellar mexin bond poddunk zainam hachi dokhol 
konn ghetolo? Komponichi manddavoll asa, jitle 
kam'gar amche modle nam zatole, title te executives 
asat tanche koddlean kam’ korun ghetole. Amcho 
overtime bond korunk zaum amchem union foddunk ani 
amchi xokti unni korunk tannim aplo hixeob kela. Ami 
ekvottan ravlear konn amchem kainch vaitt korunk 
xokchonam. Dekun amchea kama kodden amkam 
relievers-anchi magnni korunk zai. Reliver-ank lagon 
protek pointtacher amche modem eklo va dog zonn monis 
chodd asat te dixtti poddtat. Punn amche modem 
contract kam’gar asat tacher ami durlokx kortanv, zaum 
amchem kam’ executive kortat tancher ami durlokx 
kam'garkortanv. Zor ami reliver mhonn ravonastanam 
dusrem goroz tem kam’ korunk gele zalear, konnuch 
excess zaunchenant, ani amkam ultte chodd kam ear 
zai poddtole va ami contract kam’garank fix korunk 
launche poddtole. Vevosthapon sangta tem hea vellar 
tori ami aikunk zainam. Mhozo ttham visvas asa, hanv 
zoso vichar kortam to vichar te bhair uddounk 
xokonant.” Ashokan bes-bore toren kam’garank 
oddchonn somzayli, punn zaitea zonnanchea monant 
tem vochunk nam. 

“Kitem mhonnlem tunvem? Relievers mhollear 
= kitem?” Romanan vicharlem. 


“Relievers mhollear tumche modle je konnak 
chavek soddtat va soimbik gorzo korunk vochunk 
dusreachea kamacher vetat te monis. He adim thaun 
asat, punn aplea mexinancher patiyeun komponi 
tankam kaddunk sodta. Hem ami soddun khoim tori 
eka pointtacher kam” dhorunk zai, ani contract 
kam'garank amchea kama kodde yeunk diunk favonam. 
Contract kam'garank lagon amchem monis-boll komi 
poddta hem dakounk ho ekuch upay asa.” Ashokan 
portun somzonni dili. 


“Punn tea contract kam'garank fiks korunk ami 
kiteak launk zai? Tanchem ami kiteak gheun 
bospachem?” Bhanudasan vicharlem. 


“To mukhavelo vichar.” Ashokak tacher chodd 
bhax'yo korunk naka dislem. 


“Hench tem. Haka bhitor thaun xikoun dhaddla. 
Az ho oxem uloytolo ani magir nanch mhonntolo. 
Tumkam sangtam hachem aikolear az borem distolem, 
punn faleam tumchench luksonn zatolem. 
Komponichem jenjett gheun bosche poros, sarkim 
karonnam dile bogor konnakuch kaddunk mellchem 
nam mhonn tankam soroll sangpachem. Tumi vichar 
korpacho vell ho. Sogllo vell tumkam hench sangot asa 
hanv...” Bhanudas aplem pemprem vazoyt ravlo. 


Kam’garam modem ghuspagondoll suru zalo. 
Bhanudas kam’garank mellot tem sangunk laglo. 
Swapnil ulounk sodi, punn tannem hea vixoyacher 
sarko obheas korunk naslo. Rajesh Ashoka kodde 
sohomot aslo. Salvador ani Milagris oxe-toxe ghuspotale. 
Tankam choddxem kainch somzonaslem. Gaonkarak- 

ui Ashokachem mhonn’nnem sarkem distalem. 


“Zalear atam kitem korum-ya tem tori sangat.” 
Nirnnoyar yevche bodlek aplea bhitor fus-fus’ kortat 
tem polleun Gaonkaran vhoddlean mhonnlem. 


“Kainch sangchi goroz nam. Vevosthapon kitem 
korta tem polleum-ya. Ami novea mexinancher kam’ 
korunk lagleat. Azun-ui toso konn excess disonam.” 
Bhanudas uloylo. 


“Azun-ui disonam, kiteak thoddim adlinch 
mexinam asat. Thoddea disamni tanche bodlek novim 
mexinam yetolim zoim chearam bodlek ekloch kam’ 
kortolo. Hacher tumi konnem vichar kela?” 
Gaonkarachim utram aikun portun ek pavtt xantponn 
posorlem. “Borem asa. Hanv xant bostam, punn magir 
mhojer ghalum nakat.” Gaonkaran hat dhule. 


“Zata tem polleum-ya, tumi-i tanche kodde 
vochpachi goroz nam.” Bhanudasan eke bhaxen hukum’ 
ghalo zo konnuch nhoikarunk xokle nant. Aste-aste 
korun kam’gar kamak vochunk lagle. 


kkk 

49. 


Sanjechea adesak Labour Court-ant dusre 
komponintlea eka bebdeachi kes zhuzunk zai mhonn 
aple kocherint bosun Gaonkar obheas kortalo. Postman- 
an darar marlem. Tache khatir Souza Udyog Ltd. 
Komponintlean ek Registered A.D. chitt asli. Tannem 
ti ghetli ani begi-begin ugoddli. 


Hea mhoineachea xevottak mhollear pondra 
zonnank komi korpacho nirnnoy ghetla mhonn 
komponin union-ak kolloylolem. Te pondra zonn konn 
hem union-an tharaunchem aslem. Punn komponin 
kaim nanvam dilolim. Tantum fuddlea don-tin vorsamni 
bospagari zaunche asle tanchim nanvam naslim, bogor 
soro piyevpi, kamar goir-hajir ravpi va kama kodde 
allxeponnam korpianchim nanvam aslim. Je konn 
vochunk sodtat tanche khatir ek bori Voluntary 
Retirement Scheme (VRS) chalik lavpachem komponin 
utor dilolem. Hi chitt polleun Gaonkar ghuspolo. 
Tannem Swapnilak fon kelo. 


“Hello Swapnil, mhaka tumche komponintlean ek 

chitt ailea ani tacher soroll boroylam...” Gaonkarachem 
ulovp kabar zaunkuch nam, Swapnil ulounk laglo. 


“Gaonkar-bab, tech chittichi ek prot amkam pavlea. 
Ami ti kam’garank-ui dakoylea. Kam’garanchea monant 
bhirant nirmann zalea. Gelear khub duddu melltole 
ani kamak ravlear kednam-i goda yeunk xokta oxem 
thoddeank atam disunk laglam. Kam’gar ghuspoleat. 
Vatavoronn hata bhair vochot mhonn bhirant dista. Hea 
khatir sanjer getti bhair sogllea kam’garanchi boska 
gheunk sogllea kam’garancho nirnnoy zala.” 


“Don’param mhaka ek gorjechi kes asa. Ti 
sompoun hanv soroll tumche komponi kodde yetam. 
Te meren samballun gheyat.” 


Ek udas sanz Souza Udyog Ltd. komponicher 
udeloli. Don’par sorun suryan apli kus portiloli. To 
konnak ravonam, punn zankam distalem tannem ekach 
zagear ravun kallok korunk anik matxe uxir korcho 
mhonn, tancho opekxabhong zalolo. Novea mexinamni 
suru kelolem kam’ borech kam'gar polleunkuch urlole. 
Bhanudasan kaim zonnank koddek kaddun dovorlole. 
Tanche suvater executive-amni kam” korun utpadon 
dupettin vaddoylolem. Hem komponichem vhoddlem zoit 
aslem ani kam’garanchi har asli. Bhanudas azun-ui 
apunn leader mhonn dakovpacho nirfoll yotn kortalo. 
Zaitea kam’garanchea tonddar bhirant ani kampero 
distalo, punn zannim proxikxonn ghetlam tancho atm- 
visvas ghott aslo. Panch vorancher kam’ suttlea uprant 
soglle getti bhair ekttaim zalole. 


“Hanv tumkam sangtam faleanchean konn 
koslench adjustment korchonam. Komponik zai zalear 
aplea mon’xank bosoum-di. Polleum-ya tori te executive 
kitle pasun kam’ kortat te. Punn contract kam'garank 

bhitor yeunk koxech diunche nhoi.” Bhanudasan arodd 
marli. 


“Somitiche monis astanam legit tum itlo kiteak 
khorxetai?” Dayanandan Bhanudasak prosn kelo. 


| “Somitiche vangddi... Kudd'dde zaleat? Atam kitem 
“ghoddlam tem disonam?” 


“Tum apunnuch leader koso vavurtai. Tuka konn 
vicharinam mhonn vochot tea vellar tunch ulounk 
sodtai?” 


“Magir ulounk lay tujea somitichea vangddiank.” 


“Ashok tum sang.” Dayanandacho Ashokacher 
purnn visvas aslo. 


“Ami adjustment korche nant hi gozal bori asa. 
Executive-ank amchem kam’ korum-di mhollear kitem? 
Tannim amchem kam’ kelear zata? Hi kosli bhas? Lokak 
challoun ghalpachi?” Ashokan bejar zaun, 
Bhanudasachea xingar xing marlem. 


“Te komponiche monis, tankam koslem-i kam’ 
korpacho odhikar asa.” 


“Konn sangta? Ek pavtt ek kam’ mhojea tabeant 
kelem mhonntoch, mhoji porvangi nastanam mhojem 
kam’ dusro konnuch korunk xokonam. To magir manager 
legit zaum.” Ashokan spoxtt sanglem. Az ghoddie to 
aplea mukhar yeta taka fuddo korunk mansik ritin toyar 
aslo. Ashokachim utram aikun thodde ojap zale. 


“Hoi, ami amchea kama xivay dusrem kam’ 
korchem nhoi, ani dusreank amchea kama fuddeant 
yeunk diunche nhoi.” Bhanudasachem borem magpi 
Manupan sanglem. Punn ho Ashokachea ulovnneacho 
porinnam’ aslo. 

“Mhaka dista hanvem VRS ghetlear bori. He 
komponi kodde songhorx korche poros, hangachean 
kitem mellta tem gheun koslo tori dhondo kelear khub 
faido zatolo.” Rajeshan ek bomb foddlo. Soglle takach 
polleunk lagle. 


“Mhaka-i dista, VRS ghetlear bori. Kiteak hem 
novem vevosthapon amkam soro piyeun yevpiank 
kednam ghora dhaddit mhonn sangunk zainam. Tea 
adinch kitem mellta tem ghetlear borem.” Romanan 
mhonnlem. Atam tanche modem don zome zalole. 


Titleak Gaonkar pavlo. Soglle kam'gar Ihan-Ihan 
chomeamni ximpddun asle. Gaonkarak polleun lagim 
aile. 


“Polleyat. Hanga ek vaitt gozal ghoddlea ti 
mhollear, kaim zonn proxikxonn ghenastanam ravleat. 
Amchi piray zalea, amchean xikunk zainam mhonnit 
tumi vell pirddear kelo. Vell ani kall konna khatir 
ravonam. Atam ekamekacher rag kaddun va ekamekak 
dox diun upkarchem nam. Xantin ani gombhirtayen 
vichar korcho poddtolo. Nimannem meren nokrevelean 
konnak-ui kaddunk mhoji addkholl astoli. Punn tumi 
tumchea ontoskornnak ho prosn korat, ami he nove 
manddavolli promannem hanga kam’ korunk khorench 
patr asanv? Ami bekar ravun pagar ghetoleanv? Kamar 
goir-hajir ravop porvoddtolem? Bexistin vaglear amkam 
mafi asa? Thoddea tempan nove monis vevosthaponant 
yetole. Ho Kamat fuddlea vorsak retire zata. Hanv 
khatren sangtam, tachea lugarar Gujaratchean monis 
yetolo. Taka fuddo korunk tumkam kapostad astoli? 
Oxe sabar nove prosn mukhar yevpache asat. Hanv 
sodanch ani tumchea sogllea nirnnoyam borabor asa, 
mat nirnnoy tumi gheunk zai.” Gaonkaran az tankam 
aplem fuddariponn dakoylem. Tannem tankam 

oproteokx ritin zababdarechi vollokh dili. 


“Atam uloy Bhanudas. Ogi kiteak poddlo?” 
Dayanandan taka challoylo. 


“Tumkam chomcheank xikoytam hanv.” Aple hat 
murddit Bhanudas thoinchean khott sorlo. Tache 
fattafatt vell zata mhonn ek-eklo vochot ravle. Urle mat 
Ashok, Swapnil ani Rajesh. 


“Sir, khorench vichar korpachi gozal hi. Ji bhirant 
asli tich khori zali. Zaitea zonnamni him fokannam 
dhorlim, ani komponin tem khorem korun dakoylem.” 
Ashokan khont ugtayli. 


“Hoi Ashok, amche kam’gar hea disamni hem 
somzun ghenam zalear tanchench luksonn zatolem. 
Thodde proxikxonn ghenastanam ravle ani atam 
tonddak polletat.” Rajeshan hea disamni ghoddta tacher 
uzvadd ghalo. 


“Mhaka zalear dista tannim poilim VRS-ak orz 
korunk zai. Komponin zor tankam kam’ nam vo kam’ 
korinant mhonn kaddle zalear kainch mellchem nam.” 
Swapnilan husko porgottaylo. 


“Hem tankam konn sangtolo?” Gaonkaran husko 
dakoylo. 


“To Bhanudas voilean challoun ghalta nhoi? 
Polleum-ya kitem zata tem.” Jem ghoddta tem Ashokak 
koxench khoponaslem. 


“Ho pollevpacho vell nhoi Ashok, tumich atam 
fuddakar gheuncho poddtolo. Nam zalear ghoddie 
pondra bodlek ponchvis zonnank tori ghora vechem 
poddtolem.” Dhanvot-dhanvot yeun Mandaran bhitorli 
gozal bhair haddli. “Hanvem aikolam, komponiche 
monis faleam survey korche asat. Novea mexinamni 

dilolea sangatan tancho atm-visvas vaddla. Je konn 
bekar distat tankam te memo kaddche asat, ani tanchi 
fail toyar korche asat.” Mandaran mukhar mahiti dili. 


“Magir tea Bhanudasak hem konn somzaytolo? To 
tankam kamar vochum naka mhonn sangot bhonvta. 
Sir, tunvench atam vatt kaddchi poddtoli.” Ashokan 
Gaonkarak vinoti keli. 


“Je konn kam’ korinant te memo poddlo mhonntoch 
apunnuch zagear yetole. Tum matxe susegad za.” 
Gaonkaran Ashokak xant kelo. 


““Amchea COD-achem kitench uloynant dista te 
nhoi?” Swapnilan vicharlem. 


“Tache vixim kitench kanar vochunk nam. Punn 
kaim kam’garank kaddle mhonntoch, COD boro korum- 
ya mhonn Kirtani mhonntalo.” Mandaran thoddi mahiti 
dili. 

“Toxem zalear, tumi xittuk ravat, vevosthaponache 
protek halchalicher nodor dovorat. Kosleach guneanvak 
sampddum nakat. Goroz dislear mhaka fon korat. Ok?” 
Gaonkaran tankam sollo dilo. 


“Ok sir.” Hajir asloleamni ekach borabor 
mhonnlem. Gaonkar gelo, toxe te-i vochunk bhair sorle. 


kkk 

50. 


“Az portun kitem zalem komponint?” Kamavelean 
yet porian salant ogich bosun asa tem polleun avoyn 
Ashokak vicharlem. Ratchim att voram zaun gelolim. 


“Kaim na ge. To Bhanudas mhonn ek operator asa, 
ogich kam’garank naka aslolem xikoyta. Faleam 
komponint, konnak kitlem kam’ asa tachi guptim survey 
zaunchi asa. Ani amche kam'gar, komponi tankam 
bosun pagar ditoli mhonn somzotat. Hem sorkari 
khatem?” Ashokan xinn kaddlo. 


“Tum tujem kam’ bore bhaxen kor, lokacheo 
bhan’goddi gheun bosum naka. Apunn dotorki pas zala 
te khuxalkayen, fuddlea Aitarak ghora koddenuch ek 
sneh-mellavo ghoddoun haddum-ya mhonn Jayesh 
mhonntalo.” Avoyn ek novi khobor tachea kanar ghali. 


“Kitem? Sneh-mellavo? Ani mhaka sanginastanam 
to tharayta? Taka sang hanv ghora aschonam.” 
Ashokan ragan tondd fuloylem. 


“Borem, borem, tem tunch taka sang. Tum asta 

sarko hea disamni ghorant? Vell mellta tednam voir 
nivoll korunk apnnak matso adar kor mhonn Baba 


mhonntalo.” 
“Voir mhollear....” 
“Bhattant.” 


“Mhaka dislem Jayeshachi partti dongrar korunk 
mhonn.” Ashokan avoychim fokannam kelim. 


“Ashok, Ashok?” Konn tori tachea ghora kodde yeun 
boball korunk laglo. Ashok begi-begin uttun bhair gelo. 
Bhair Ankush aslo. 


“Kitem zalem Ankush yedea vellar hanga yeunk?” 


“Zannam Ashok, Bhanudas tankam soglleank 
gheun piyeunk gelolo, te atam vis te ponchvis zonn 
tache chomche zaleat nhoi? Hanv-ui osoch polleunk 
gelolom. Sogllo vell tujeo ani Rajeshacheo khobro. 
Tannem atam tankam apunn sangta toxem korat 
mhonn sanglam. Ani mhaka dista apnnak somitintlean 
bhair dovorla dekun to heo naddbudhi korta.” Ankushan 
khobor sangli. 


“Taka somiticher yeunk zai zalear tannem 
sangchem aslem. Tea nixpap kam'garanchi kiteak 
dixeabul korta to?” 


“Bhanudas jindabab, jindabad mhonn thoinch 
boball martale thodde ani mhaka dista faleam 
komponint-ui tem zavpachem asa. Tunvem hacher 
kitem tori upay gheunkuch zai.” 


“Tuka hanv ek gozal sangtam. Ek dis Akbar ani 
Birbalachi kanni vachtalom. Akbaran aplea montriak 
ek prosn ghalo - “Mhojea khaddak konn hat layta taka 
kosli xikxa diunchi?” Tachea sogllea montriamni veg- 
veglle torecheo xikxa sangleo. Konnem tokli katrunk 

zai mhonnlem, zalear konnem voir dongrar (haun 

uddounk zai mhonnlem. Xekim Birbalan zap dili, 
“Maharaj, taka mittay di.” Tachi osli zap aikun soglle 
montri ojap zale. Razak tachi zap avoddli, punn tannem 
tachem karonn vicharlem. Tednam Birbalan sanglem, 
“Maharaj, tujea khaddak hat launk konnak kapostad 
asa? Punn tujim natranch tujea khaddak hat launk 
xoktat.” Razak pottlem, kiteak sokallim chav piyetanam 
tachea khadda kodden tachi natram khelltalim. Tech 
bhaxen Bhanudas, az to chuk korta mhonn taka xikxa 
divop nhoi, tor mog divop.” Ashok aplea sahitik 
vicharantlean uloylo. 


“Kitem chintop tujem Ashok! Khorench valor tuka.” 


“To mhoje vixim lokak challoun ghalta mu? Taka 
khobor nam faleam komponint kitem zaunchem asa 
tem. Faleam komponi kam’ kortoleanchi survey korta. 
Je gorje bhair konnachem vaitt chint'tat te apunnuch 
zap ditole, tum mat sintidan rav.” Ashokan taka 
xittkaylo. 


“Oxem? Bori khobor sangli tunvem mhaka. Borem, 
vetam.” Ankush gelo. 


“Ashok, tuka hanv ek gozal sangum? Aikotolo?” 
Tache avoyn fuddeant yeun mhonnlem. Ti tancheo 
gozali aikotali. 


“Kitem sangunk sodtai ayi?” 


“Tum hi nokri soddun di. Jayashachem xikun 
somplem nhoi atam?” 


“Xikun somplem mhonn zata? Nokri mellunk zai. 
Vorsak kitle dotor zaun bhair yetat, soglleank nokri 
khoim melltoli?” 


“Are baba, azuch tannem bori khobor haddlea. 

Tache bore gunn polleun taka sorkari sevent ghetla. 
Fuddlea mhoineant thaun taka pagar mellunk lagtolo. 
Tech khatir to sneh-mellavo gheunk sodta.” 


“Ab’ba! Taka sarkem dakoytam hanv.” 


“Taka tuji vhoddvikay asa. Hea disamni tum matso 
ghuspolo asa mhonn to zannam. Tea khatir tujer to 
chodd pez ghalunk sodinam. Jayesh nhaunk gela, 
sangtolo tuka sogllem. Zannam Ashok, tunvem tuji 
zababdari bore bhaxen pall’li ani hea ghorak nanv 
haddlem. Tunvem je tyag keleat te amchean visrunk 
zaunche nant. Tuji bhoinn Simran sodanch tuzo ugddas 
korta, punn tum itle lagim nokri korun porian tichea 
fuddeant vochunk tuka vell mellonam. Jiv ghalta tem 
tujer. Hea disamni tori voch, dhaktteak gheun koxem 
dis kaddta dev zannam.” 


“Hanv fonar khobor ghetam nhoi bhavoji kodden? 
Ani tujean don dis tanger vochun ravunk zainam? 
Bhavoji yad korta muge tuji.” 


“Aplea poros lhan asun-ui taka bhavoji boro 
mhonnta.” 


“Taka respeit diunk naka?” 


“Magir tuje komponintlea lofddeam pasun pois rav. 
Nam zalear soddun di ti nokri. Devak zai zalear hache 
poros bori nokri tuka melltoli.” 


“Toxem nhoi tem ayi. Mhoje nokrek kosloch dhoko 
nam. Hanv tea kaim lokanchem chint’tam, je apnnak 
kitem mellta tem gheun vochunk yevjinant, bogor 
faleam koslea-i nimitak sampoddle zalear tankam 
fukott ghora vechem poddtolem. Tuka khobor asa 
thoddea zonnanchi poristhiti? Hanga yeun pagar melita 
mhonn asat, faleam nokri suttli zalear upaxi poddtole, 

hem tanchea lokxant yenam. Thodde oxe asat, je sat 
tarker pagar ghetat, punn dha tarik zata mhollear 
padiser zatat. Kiteak te adinch hache-tache kodden 
magun pagar kabar korun astat. Thodeancho tor 
tavernancher ani soreachea gadiancher ordo pagar 
veta. Oxe lok zor komponichea chopkeant sampoddle 
zalear...” 


“Tuje nokrek bhoim’ nam koso? Bhanudasa sarke 
monis komponimni zaite astat. Tosleam pasun pois asop 
borem.” Avoy aple bhaxen uloyli. Tika babddiek khoim 
khobor tache komponint kitem chol’lam tem? Tinnem 
aplea putak xittuk kelo ani ti bhitor geli. Ashok thoinch 
sopnnancher boslo. Bhailean bhorun chann’nem 
posorlolem. 


Kitlea disamni tannem chann’neacher nodor 
ghaloli. Laittichea uzvaddar nilli begodd dhorlear zoso 
uzvadd zata, toso az bhailean nillo-nillo uzvadd distalo. 
Noketram chokchoktalim. Zhaddanchea addosan 
chondrim’ lipun aslo, to aste-aste bhair disunk laglo, 
ani tachea angnnant chodduch uzvadd zaunk laglo. 


“Ayi, polle ge az chann’neacho koslo uzvadd 
amchea angnnant aila to.” 


“Are toslo uzvadd hea disamni sodanch asa, tuka 
khoim vell aslo tem polleunk? Az kitlea disamni bhair 
bosla tum? Nam zalear kamavelean ailo ki gheun bosta 
tim pustokam ani vortoman-potram. Magir TV fuddeant. 
Chann’nem, vot, noketram atam tuka khoim dixtti 
poddtat?” Avoyn bhitoruch ravun mhonnlem. 


“Nam ayi, az hanv hea chann’neacho anond 
luttunk sodtam.” To tosoch uttlo ani angnnant pasoy 
marunk gelo. 


“Tujem tem Neema ailolem az GMC Hospitalant.” 

Aple kens puxit bhair yevpi Jayeshan mhonnlem. 
“Kitem? Neema? Kitem korunk Hospitalant 
ailolem?” 


“Tache tem toklechem duens... Operation kelear 
sarkem borem zatolem oxem amchea senior-anchem 


mot asa.” 

“Magir tem operation korunk toyar nam?” 

“Toyar asa, punn tea operation-ant ek risk asa. Ti 
risk gheunk hangache dotor toyar nant. Te khatir taka 
Mumboi nam zalear Chennai vechem poddtolem.” 

“Tum uloylolo Neema kodden?” 

“Nam. Tem hanvem tuka dovorlam.” 

“Mhaka kiteak mhonn? Ani hanv taka khoim 
melltolom?” 

“Are tachea ghora kodden vochunk zainam 
tujean?” 

“Tum dotor astanam hanvem ulovpachem?” 

“Vistaran ulounk ani toyari korunk tuka dhaddtam 
mhonn toxem hanvench sanglam taka.” - 

“O, boroch huxar tum. Mhojem ani tachem relation 
develop korunk sodta?” 


“Toxem kaim nam. Polle, oslea vellar ghorantlea 
mon’xacho nhoi, tor ixtt-ixttinnicho sol’lo faideacho 
tharta. Tem borench bhiyelolem dista.” 


“Borem, hanv taka melltam faleam. Punn tuje 
nokre vixim mhaka sanginastanam poilim ayik sangta? 
Sneh-mellavo anik korunk sodtai khoim tum?....... * Te 
dog-ui bhav avoyn jevnnak ulo korum meren tea xitoll 
chann’neant uloyt ravle. 


KKK 


Kadom 'bori 226 


51. 


Az conference room vevosthapon ani union-ache 
boske khatir nhoi, zalear manager ani sogllea executive- 
amni bhorun aslo. Kirtali, Shennoy ani Kamat tankam 
margdorxon kortale. 


“Polleyat, ami ek songhorz suru kela.” Kirtanin 
aplea sogllea executive-ank ud’dexun ulounk suru 
kelem. “He thodde kam’gar bore bhaxen VRS gheunk 
toyar zale zalear bore asat, nam zalear konnak kaddche 
tem amkanch tharaunchem poddtolem. Tedea vellar 
kama kodde koslich oddchonn yeunk zainam mhonn 
tumi toyari dovorleach, hi bori gozal. Hanv tumkam 
novi manning pod’dot ditam. Amchim almost all mexinam 
kamak lagleant, punn az tim full swing-an kam’ 
kortolim. Hea mexinanchi kuvet hea kam’garank khobor 
nam. Chear zonnanchem kam’ eklem mexin korta. 
Tednam tumi soglle kodden ximpddun ravat ani zoim- 
zoim kam’gar sohokar dinant va kam’ korunk toyar nant, 
thoim tea kamacho tumi tabo gheyat.” 


“Yes sir.” Kitleach zonnamni borabor mhonnlem. 

“Ani manager saibamno, tumi manning kaddat. 
Konn khoinchea lugaracher kam’ korta ani konn bekar 
bhonvta hache vixim mhaka kolloyat. Sokallcho 
adesbhor hi survey zaunk zai. Sanjer hanv ani Shennoy 
pollevnni kortoleanv. Tednanch amkam nirnnoy gheunk 
sompem zatolem. He kam’gar COD gheun bosleat ani 
kam’ korunk sodinant. Tacho az hixeob korum-ya. Any 
doubts?” 


“No sir.” Manager-amni mhonnlem. Kirtani kodde 
chodd ulounchi konnak kapostad nasli. 


“Kitem-i odchonn aili zalear mhaka kolloyat. Hanv 
soglle vatten nodor dovorun astolom. Is that clear?” 
Kirtanin zobabdari vanttun ghali. “Now disperse.” 


Soglle executive ani manager utpadon vosrea vatten 
gele. Kam’ suru zalem. Konnak koslich sulus lagunk 
dinastanam vevosthaponan aplem kam’ kelem. Ashok, 
Rajesh ani Swapnil kitem ghoddchem asa tem zannam 
asle. Ankush ani Dayanand xittuk asle. Bailam tor 
sarkim nixpap. Tim koslech chukik sampoddpi nhoi. 
Zaite zonn note zale, punn tannim konnak kainch 
mhonnunk nam. Adle poros borem utpadon ailem. 
Mexinamni tankam boro sangat dilo. Zankam ok’kol 
asli tannim vollkholem ani zankam ok’kol nasli te kam’ 
korinastanam hansle. 


Apnnem sanglolem zaite zonn aikotale mhonn 
Bhanudas khuxal aslo. Punn tanchi nondnni zata 
mhonn tankam khobor nasli. Sokallcho ades kabar zalo, 
ani sanjechea adesak Kirtani ani Shennoy pollevnni 
korun gele. Tankam zai tem tannim pollelem, punn 
kam’garanche tem nodrek poddunk nam. 


“Kitem zatolem dista tuka?” Kamache suttle uprant 
Swapnilan Ashokak vicharlem. To uttavollin aslo. 

“Jem zaunchem asa tench zatolem. Punn amchea 
kam’garanchi vagnnuk mhaka bilkul avddunk nam. 
Hem amkam mharog poddum yeta. Sod’deak hanv 
vetam, faleam uloum-ya.” To nettan apli mottor-saikol 
chalu korun gelo. Taka Neemak bhettun tachi khobor 
gheunk zai asli. Mhonn to tachea bosik ravchea lugarar 
yeun thamblo. ‘Az tem kamak yeunk nam kai borem 
naslem mhonn?’ Ek prosn tachea monant yeun gelo. 
Tannem aplea ghoddialar pollelem. Khorench tacho vell 
zaun gelolo. ‘Yeunkuch nastolem tem.’ Tachea 
monanuch taka zap dili. Ghorach vochun melltolo 
mhonn tannem mottor-saikolik chavi dili. Titleak 
Neema thoim pavlem ani dusre vatten bos-ui aili. Tem 
bosi fattlean dhanvunk laglem. Tannem Ashokak 
polleunk naslo. 


“Neema!” Ashokan taka ulo kelo. Tem thoinch 
thamblem. 


“Kitlea tempan tum?” Ashokak polleun tem ojap 
zalem. Tem tachea fuddeant ailem. 


“Mhojea bhavan tuji khobor sangli mhonn mud’dom 
ravlom tuka mellunk.” 


“Hoi, sangtalo to mhaka. Kitem korchem tench 
somzonam.” 


“Borea kamak vell korunk zainam. Poixeanchi 
oddchonn asa?” 


“Nam. Sorkarachi yevzonn asa nhoi? Tacho faido 
mellounk Goa Medical College-int vochun thoddeo 
formalities korunk zai. Oddchonn fokot vochpachi.” 


“Tujea monant nam tor vochpachem?” 


“Bhirant dista.” 

“Mortolem mhonn?” 
“Xi! Koslim utram uloyta tum?” 


“Mon’xak hich vhoddli bhirant asta. Apnnak hem 
korunk zai, tem korunk zai, melo zalear kitem zatolem? 
Sogllim chintnam oxinch urtolim. Oslea suvarthi 
vicharan monis jiyeta. Ek dis amkam morunkuch zai, 
punn tem moronn obhimanan bhogunk zai mhonn konn 
chintinam.” 

“Tum khorench provochonkar oso mure.” 


“Hanv provochonkar? Bhagvat Geeta sangta mugo 
Hem,” 


“Tum vachtai tem?” 


“Tum vachinam-i zalear loz mugo hi. Dhorm’- 
gronth vachunk zai. Tednanch jinnecho atm-visvas 
vaddta ani sonvsarak fuddo korunk boll yeta.” 


“Avois...! Tum mhaka pixem kortolo.” 


“Tem sodd, tum kainch bhiyeum naka. Kiteak 
zannam? Polle tea disak tujer akant ailo, ani hanv 
melllom. Tum vevosthit ghora pavlem. Atam polle tuka 
ek dhaddxi nirnnoy gheunk zai, tea-i vellar hanv asam. 
Hacho orth tujea sangatak konn tori asa. Oxem 
astanam tum kiteak bhiyetai?” Ashokan taka dhir dilo. 


“Tum mhaka hangach dovorunk sodtai kitem?” 
Tannem aplea ghoddialak pollet mhonnlem. Kallok 
posrunk laglolo. 


“Oh Sorry. Chol bos fattlean, hanv tuka soddtam.” 
Ashokan mottor-saikol chalu keli ani tem taka ghott 
chikttun boslem. Rosteak sarkeo laitti-i nasleo. 


“Hei, kitem go az....” 

“Thondd lagta mure.” 
“Ok, ok. Tujea boy-friend-an bi pollelear ogich 
mhojea nanvan dubavtolo.” 


“Boy-friend bi konn nam. Aslo to gelo soddun, tuka 
' khobor nam?” 
| “O to? Tache vixim vistaran tunvem kednanch 
| sangunk nam mhaka?” 


“Sangun kitem zatolem aslem? Az chintunk gelear 
'khorench to ek sondi-sadu monis aslo. Kolejichea 
_disanchi vollokh, mhaka dislolem hanv tachea mogant 
 poddlam. Punn nam. Toxem naslem tem. Mhojea 
_bhurgeponnantli chuk asli ti.” 


“Tacher koso mhonn visvas dovorlo go tunvem? 
Ghora kodde kednanch vicharunk nam?” 


“Tache vixim uloun faido nam. Tachem logn 
tharlam khoim.” 


“Mhonntoch to tuzo khoro mog... Soddun di taka. 
Atam boro konn tori melltolo. Magir toyari korta mugo 
operation korchi?” 


“Tum yetai mhoje borabor?” 


“Hanv?” Tannem mottor-saikolicho okosmat brek 
marlo. 


“Kitem zalem?” 


“Mhaka kam’ nam go? Hanv ogich koso yetolom 
tuje borabor?” 


“Magir? Hanv ekttench vochum operation-ak?” 
“Ani tujea ghorantlim konn nant tor?” 
“Asat, zaitim zonnam, punn mhoje kodde bore 


bhaxen ulovpi konn asa? Hanv eklench tem tuka khobor 

nam?” 

“Toxem zalear hanv tuka ek mobail ditam. Tacher 
zaitim gitam ani instrumental music asa, to chalu kor 
ani enjoy kor.” 

“Anik kaim nam divpachem?” 

“Anik kitem dium?” 

“Tuzo ek kis di mhaka.” Mhonnit tannem tachea 
galank dhorlo. 

Uloyta-uloyta Neemachem ghor ailem. 


“Bore bhaxen vechi toyari kor. Tum toyar zalam 
hanv bhavak sangtam. Tuka dhir diunk hanvem ho tuka 
sangat dilolo.” 


“Toxem zalear, mhoje borabor tum-ui yeta mhonn 
tujea bhavak sang.” 


“Nam, mhaka yeunk mellchem nam.” Mhonnit 
tannem tachea galancher ek chirputt marlem ani nitt 
gelo. Neema gal poxet aplea ghora diken cholunk 
laglem. 


“Dotor Jayeshacho fon ailolo ani tuka to 
vichartalo.” Ghorant bhitor sortanch Neemache avoyn 
taka rekad dilo. 


“Kitem sangtalo to?” 


“Tum vochunk toyar zalem kai mhonn vichartalo. 
Hanvem sanglem hanv tuka toyar kortam. Sarkem 
sanglem mugo?” 


“Hoi mummy, sarkem sanglem tunvem.” Khuxal 
monan tannem aple avoyk vengent dhorli ani tika gheun 
nachunk laglem. 


“Az itlem khuxal kiteak go?” 

| “Jivitacho khoro sangati mhaka az mell’lo.” 
| Mhonnit tem tika gheun portun nachunk laglem. 
_Nachta-nachta okosmat tem ghunvlolea sarkem zalem 
ani sokol poddlem. Samkem sintida bhair. 


kkk 

52. 


Zaitea disamni Ashok komponiche kocherint 
pavlolo. Kama xivay utpadon khateantlea mon’xank 
kocherint vochunk porvangi nasli. 


“Hai Pearl, koxem asa?” Ashokan Pearlak mogan 
zap keli. 


“Az zaitea tempan ugddas ailo tuka. Samoko busy 
dista tum? Union-achem kam” chodd poddta kitem?” 
Pearlan tachi khobor ghetli. 


“Amchem union ani tumchi komponi, dogamni jiv 
khaun uddoylo. Mhonn tujea boss-acho matso sol’lo 
gheunk ailam. Asa nhoi to bhitor?” 


“Hoi, chol. Ekloch asa.” 
“Az Cynthia disonam-xem? Yeunk nam?” 


“Asa, Kirtanin apoun vhelam. Uniform diunche 
vixim kitem tori cholta.” 


“Ok, thank you Pearl.” To dar ugddun Kamatachea 
kebinant gelo. Tannem taka bosunk dilem. 


Kadom 'bori 234 


“Sir, hangachem vatavoronn mhaka bilkul 
avoddonam. Mhoji avoy mhaka sirvis sodd mhonn 
sangta. Kitem korchem tem somzonam dekun ek khasgi 
sol lo gheunk hanv tumchea fuddeant ailolom.” Ashokan 
Kamatak sanglem. Apunn kiteak mellunk yeta tem 
sangun Ashokan tache kodde appointment ghetlolo. 


“Polle Mr. Ashok, sirvis soddop va nam tem tujea 
hatant asa, punn mhaka dista tum uttavoll kortai. Hi 
komponi kitlim vorsam zalim hanga cholot asa, ani 
Bhanudasa osle kitle yetole ani vetole punn tuje sarke 
thoddech lok yetole. Tujea chintpak ek dixea asa. Hanv 
jednam novoch join zalolom tednam mhaka oxench 
distalem. Tea vellar Bhanudasuch leader hanga. Punn 
borea noxiban taka rokddoch mudar kelo ani hanv 
suttlom. Kirtanin mhaka tache vixim khub sanglem. 
Ani atam tujea kama vixim sangta. Ghoddie fuddlea 
vorsak he komponichem vevosthapon puray bodolot. 
Atam fokot sthanik panvddear dhondo cholonam, 
dhondeachi porampora bodlot asa, sonvsarikoronn 
zalolem asam, ud’dyogikoronn zalolem asam. Hea 
sogllea adhunikoronnant mon’xan-ui apli progoti korunk 
zai. Tuje bhitor mhaka to spark dista. He komponi 
borabor tuka-i hanga porzollit fuddar asa.” 


“Punn sir, to Bhanudas gorje bhair mhoje vattek 
lagla, mhojem nanv pirddear korta. Mhaka tacho 
monasthap zata.” 


“To ghoddie portun leader zaunk sodta. Taka zaum- 
di ani zai tem korum-di. Tum tache vattevelo kantto 
zaum naka. Tuka hanv sangtam, tanche modem ravun 
tum tuzo career pirddear kortolo.” 


“Magir kitem korum hanv?” 


“Union-a pasun pois rav. Amchem vevosthapon 

tujer dollo dovorun asa.” 

“Kitem?” 

“Sachin Tendulkar zannam nhoi, to ek boro 
khellgoddi mhonn taka Bharotacho kopit kelo. Kopit 
zatoch tachea khellacher porinnam’ zalo, pongddant 
ani bhair zaite dusman toyar zale. Hem kollonam 
borabor tannem ek boro nirnnoy ghetlo, ani kopitponn 
soddun dilem. Tacho porinnam’ polle, to az meren aplea 
khellant progoti korit asa. Az tache konn dusman nant, 
portench zalear to soglleancho morgad zalolo asa.” 


“Punn hanv union-a pasun pois ravlear.....?” 


“Hanv tujea leader-a kodde uloytam. Tum-ui taka 
mell. To tuka margdorxon kortolo.” 


“Borem, hanv vichar kortam. Dev borem korum 
sir.” Kamatache upkar mandun uttunk Ashokacho 
mobail vazlo. To vegim-vegim kebinantlo bhair ailo. 
Jayeshacho fon aslo. 


“Ashok, tujea Neemak hospitalant haddlam. 
Yeunk mellta?” Jayeshan vicharlem. To ‘Goa Medical 
College’-int gelolo aslo. 

“Atam?” 

BIOS 

“Hanv anik thoddea vellan tuka fon kortam.” 


Konnak pollenastanam Ashok dhanvot aplea vibhaga 
vatten gelo. 


Kek 

53. 


Bhanudas ani tachea chomcheamni forsan union- 
achi boska apoyloli. Gaonkar boskechi yezmanki 
choloytalo. Portun-portun apoylolea boskank yeunk 
Gaonkar bejar zatalo, punn poristhiti polleun tachean 
nam-i mhonnunk zainaslem. Komponint az vegllench 
vatavoronn aslem. 


“Az koxe-i bhaxen nirnnoy gheunk zai. Tanchim 
fokannam chodd zaleant. Kitlo temp zalo amcho 
ddimandd settle korinant, ani aplench sangtat. Atam 
amchem pasiens kabar zalem.” Bhanudas tapunuch 
uloylo. 


“Tumi bhasabhas korunk mukhar veche adim 
ravat, Ashokan aplo rajinamo dila. Rajinamo somiti 
vangddipodacho ani union-achea vangddipodacho. To 
hanv tumkam vachun dakoytam.” Rajeshan sanglem. 


“Dium re rajinamo. Eklo union soddun gelear kitem 
zalem? Ami nant?” Bhanudasan alaitem ghetlem. 


“Ashokan kiteak rajinamo dilo?” Somiticho vangddi 


Kadom 'bori 237 


Milagrisan vicharlem. 


“Khorench tannench boroyla mu to?” Nonik sot 
disonam zalem. 


“Hoi, kal to mhaka sangtalo.” Nonik tenkun bosun 
aslolea Ankushan taka Ihuan sanglem. 


“Hanv vachun dakoytam mhonntoch tumkam 
soglleank kolltolem. Aikat, tannem oxem boroylam.” 
Rajeshan vachunk survat keli. “Mogall vangddiamno, 
hanv he komponint nokri korunk ailam. Mhoji nokri 
korun hanv susegad ravunk sodtam. Kaim zonn mhojea 
karyacher akxep ghetat ani ganvar mhojeo khobro 
ghaltat. Dekun hanv somitichea vangddipodacho ani 
union-achea mullavea vangddipodacho rajinamo ditam. 
Hanv tumchea Union-ant ravun tumkam tras korunk 
sodinam. Torui mhaka distalem, thoddea kam’garank 
mhojea vicharanchi goroz asa. Kaim nezo tumchem 
cholot ailolem union tumkam zai te toren choloyat. Punn 
ekuch tumche kodden magtam union-chem rajkaronn 
korum nakat ani haddunk-ui dium nakat. Rajkaronn 
mhollear panchayat va vidhan sobhechem rajkaronn 
nhoi. He komponint kaim nixpap kam’gar asat zancho 
konn nam. Tankam kitem-i kelear mandta. Tankam 
mhoji kollvollechi vinoti, tumi sadur zaunchi goroz asa, 
nam zalear ek dis tumi trasant poddtole. Je konn VRS 
gheunk sodtat tannim ghevchi, ani te khatir Gaonkar 
sir tumkam adar kortolo. Thoddeank komponi 
kaddpachich asa, tache poilim VRS ghetlear faido zatolo, 
tumcho-i ani yer-ui kam’garanch. Bori VRS mellounk 
komponi kodde ulovnnim korat. Unnech dha zonnamni 
VRS ghetlear komponi yer kam'garank hat lavchi nam. 
Hem kam’ zata title begin korat. Nam zalear tumcho 
ddimandd-ui settle zauncho nam ani pondra zonnanchi 
nokri jerul vetoli. Soro piyeun nokrek yevpiam kodde 

magtam, tumi sudrat ani tumchem jivit bodlat. Soro 
piyeun az meren konnench aplo boro sonvsar korunk 
nam. Tumchim bail-bhurgim tumkam mogan polletat, 
tancho man rakhat. Illeaxea folgak lagon jivit ponnak 
laum nakat. Aichi mouz faleancho dhoko tharum yeta. 
Tumkam mhozo koslo-i khasgi adar zai zalear nisonkoch 
yeyat. Mhozo rajinamo mandun gheuncho mhonn 
magtam. Mhaka itlo temp tumi sohokar dilolea khatir 
tumkam dev borem korum. Mog asum, tumcho Ashok.” 


Kaim khinn sogllech thondd poddle. Kaim zonn 
ekamekachea tonddak polleunk lagle. Bhanudas aplea 
chomcheank chitayt aslo. 


“Sod’deak Ashok tachea eka khasgi kama khatir 
pondra disanche suttier gelolo asa. Atam tumchem 
kitem asa tem uloyat.” Rajeshan sanglem. 


“Hi ekdom’ bori khobor mure. Taka somiticher 
gheum nakat mhonn hanv tumkam poilinch 
sangtalom. To apunnuch vhoddlo mhonn somzotalo. 
Komponint itlem gombhir vatavoronn upraslam ani to 
suttier gela. Atam tache lugarar anik konnak tori 
ghalum-ya.” Sodanch tachea virodhant vavurpi 
Manupan sanglem. 


“Zo monis ugto uloyta to sodanch guneanvkar asta, 
punn choriam kitem korta tachem somorthon zata. 
Hem jem kitem ghoddlam tem soglleank khobor asa, 
punn tumi tem somzunk sodinant.” Rajeshan 
mhonnlem. 


“Itle bore vichar manddpi ani vevosthapona kodde 
ulounk amkam toyar korpi nam zalear somiticher 
ravpachi mhaka-i umed nam,” Bhanddari Inacion 
mhonnlem. 

“Hanv-ui rajinamo ditam.” Somiticho vangddi 
Milagris uttlo. 


“Hem polleyat, hea vellar konnuch rajinamo 
diunchi chuk korum nakat. Ho vell samko gorjecho asa.” 
Gaonkaran tankam xant korpacho yotn kelo. 


“Hoi, amkam khobor asa, punn Ashok amche 
borabor zai aslo.” Rajeshan mhonnlem. 


“Atam to nam nhoi? Tannem rajinamo dilolo asa, 
tache babtint tumi anik vichar korum nakat.” 
Gaonkaran vixoy bodolpachea hetun mhonnlem. 


Toxem zalear, mhaka mukhar yeunk hich sondi 
bori asa.” Bhanudasan aplech bhitor mhonnlem, ani 
ubo zalo. “Zalear, somitich novi kaddat, konn soddun 
vochunk sodtat tankam gheun amchem union ami 
kiteak choloum-ya? Kitle vangddi asat somiticher 
yeunk? Kitem mhonnta odheokx-bab, atam tujea 
adarak konn asa?” Bhanudasan Swapnilak challoylo. 


“Tuje kodden dusreank challovpa xivay dusrem 
kitem zata? Tech khatir tuka fattim bhair dovorlolo. 
Atam portun somiticher yeunk sodtai?” Swapnilak 
tiddok aili. 

“Are, union-ak toslem kainch lagonam. Ixttamno, 
tumi kitem mhonntat, soddun vetat tankam tumi 
portun somiticher dovortole? Cholat atanch novi somiti 
kaddum-ya. Hea mengeank lagon amcho ddimandd itlo 
temp oddun urla. Hanv polle koxe toren ek-ekleak 
katortam to. Cholat, cholat, novi somiti kaddat.” 
Bhanudas aplea sangatiank fuslaunk laglo. 


“Kaddat, novi zalear novi somiti kaddat ani jem 
bhogunk poddtolem tem bhogunk toyar ravat.” 
Swapnilak bejar ailo. 

“Tum dhomki diun kam’garank bhexttaunk sodtai? 
Nam zalear dedd voros zait ailam, tumi ddimandd kiteak 
settle korunk nam? Voilean pondra zonnank 
kaddpachem bhut gheun bhonvtat tumi. Eklea 
kam’garak kaddunk mellchonam. Hanv polletam konn 
tankam hat layta to.” Bhanudasan hordem bhair kaddit 
aplo rubab dakoylo. 


“Hoi, hoi, novi somiti kaddum-ya.” Sydney, Prakash, 
Umesh bi zaite zonn Bhanudasak tenko diunk lagle. 
Bail-mon’xam mat ghuspagondollak sampoddlolim. 
Tankam uloun distalem, punn utram suttonaslim. 


“Mhaka dista tumi ho chukicho nirnnoy ghetat. 
Magir hanvem sangunk naslem mhonnum nakat.” 
Gaonkaran aplo sollo dilo. 


“Tum hem anik kitem sangtai? Tuje kodden 
zainam zalear tem-i sang, ami dusro union leader legit 
kaddunk toyar asanv.” Bhanudas aple bhirkent uloun 
gelo. 


Portun ek pavtt khinnak sogllem thondd zalem. 
Ek ojapacho bomb futtlolea sarko zalem. Konnacheach 
monant legit naslem dusro union leader... Soglle 
ekamekachea tonddak polleunk lagle. 


“Hem tum kitem uloytai Bhanudas?” Ankushan 
vicharlem. 


“Sarkem tench sanglam tannem. Ddimand settle 
korunk amkam hem pavl ubarchench poddtolem.” 
Santanan sanglem. 


“Novi somiti kaddum-ya tem borem asa, punn 
leader-a vixim tum oso koso uloytai?” Jeniferan 
vicharpachem dhaddos kelem. 


“Tum thondd bos go, tuka kollcheo nant heo gozali. 

Atam chomchagiri korunk tumcho Ashok yeuncho nam, 
amchem amich nipttaunk zai. Bhivkuro mugo to, oxea 
vellar union soddun veta to.” Bhanudas boddboddlo. 


“Tumi thonddponnan vichar korat, ani tumchem 
sogllem zatoch mhaka kolloyat.” Gaonkarachean 
apnnak zalolo okman sosunk zainam zalo dekun fattim 
pollenastanam uttlo ani cholunk laglo. Az poilech pavtt 
union leader boska ordear soddun gelolo. 


“Bhanudas, tunch odheokx za.” Kishoran tachem 
nanv suchoylem. 


“Borem, hanv zalear hanv odheokx zatam. 
Sekretar konn zatolo? Mhaka dista Rajeshuch aslear 
borem zatolem. To sekretarachem kam’ ekdom’ borem 
korta.” Bhanudasan vell ibaddinastanam sondicho faido 
ghetlo. Tech borabor Rajeshak aple vatten dovorunk 
chintlem. 


“Nam, nam. Hanv tumche modem ravchonam.” 
Rajeshan ang kaddlem. 


“Magir, Prashant, tum ghe sekretarachem pod. 
Ani James, tum tizorer za. Gunaji ani Kishore tumi, 
somitiche vangddi zayat. Puro fokot panch zonnanchi 
somiti.” Bhanudasan sogllem apleanuch kelem. Soglle 
Bhanudasache chomche apunn zaun mukhar sorle, ani 
tallio marun somiti pas korun ghetli. Konnacho nam 
virodh nam tenko mhonntat te bhaxen, Bhanudas ani 
tache sangati oxe-toxe bhonvunk lagle. 


“Faleam komponik potr diunchi zababdari tuji.” 
Bhanudasan Prashantak sanglem ani Prashantan 
mandun ghetlem. 


“Hem borem choltolem mure Swapnil?” Kristalinan 
vicharlem. 

“Tumi moneamni ravtat mhonn oxem ghoddta 
hem. Borem zaunchem nam mhonn dista zalear 
tumkam virodh korunk kollonaslo?” 


“Amchem aikota konn?” 


“Toxem mhonnlem mhonntoch tumchem kabar 
zalem. Konnacher goda yetoli taka kolltolem. Cholat 
atam, toyar zaum-ya he komponicho novo odheoy 
polleunk.” Swapnil cholunk vetalo. 


“Odheoy polleunk va komponicho denvto fuddar 
polleunk?” Surekhan vicharlem. 


“Pettloli vat tunvem kednam pollelea? Tika zollche 
khatir omkoch ek kall asta. Tichem zollun zatoch nove 
vatin ticho lugar gheuncho asta. Ti vat bhorbhorun 
uzvadd ditoli va modench palvotoli zalear khobor nam.” 
Swapnilan totv-dnyan sanglem. “Cholat ap-aplea 
kamacher.” Swapnil nanch zalo. 


xxx 

04. 


Cynthia fattlea mhoineachea telefon bilancho 
hixeob kortalem. Pearl zagear nam mhonn Bhanudas 
ani Prashant tache mukhar ube zale. Bhanudasan 
tachea mezacher ‘ttok, ttok’ kelem. Cynthian man voir 
kaddli. 


“Are Bhanudas, konnak mellunk sodtale.” 
“HR Manager-ak.” 


“Rav, Pearl bhitor gelolem asa. Tache kodden 
uloyat. Bosat.” Tem portun ek pavtt aplem kam’ korunk 
laglem. 


“Cynthia tuka kalcheo ghoddamoddi kainch khobor 
nant. Tum boskek ailolem zalear kolltolem aslem.” 
Bhanudasan Cynthiachem lokx aple vatten oddlem. 


“Tumkam zai tednam boskek vochunk mellta 
mhonn amkam mellta? Hanga kitlim kamam astat. 
Punn sang, kitem zalem?” 


“Aichean hanv zalo nhoi go Union-acho President?” 

“Tum zalo mhollear...?” 


“Tench potr diunk hanv ailam hanga. Tumchea 
HR Manager-ak kollounk naka?” 


“Ani Swapnilachem kitem zalem?” 


“Tem bhigutt mugo. Atam dedd voros zait ailem, 
amcho ddimandd pas zalo? Nam. Hanchea ghallponnak 
lagon zaunk nam hem? Atam hanv dakoytam ddimandd 
koso settle korunk zai to.” Titleak Pearl bhair ailem. 
“Pearl, matxe HR Manager-ak mellunk zai aslem.” 
Bhanudasan Pearlak vinoti keli. 


“Sir sod’deak internet-avelean Corporate ofisa kodde 
tumchich gozal bhasabhas korta. Hea vellar disturb 
korum naka mhonn sanglam. Kitem sangunk zai tem 
mhaka sanglear zata.” Pearlan tankam bhitor veche 
addayle. 


“Zalear hem ghe. Aichean amchi union somiti 
bodol'lea, ani hem tachem potr tumche mahiti khatir 
ditam. Tech borabor somitichi ani vevosthaponachi zata 
title begin boska ghe mhonn HR Manager-ak sang. 
Amkam ddimandda vixim ulounk zai.” Bhanudasan potr 
di-it sanglem. 


“Borem asa.” Pearlan potr ghetlem ani te gele. 


“Halinchea tempar tumchea union-acheo kesi 
chodduch mugo Cynthia.” Pearlan Cynthiak mhonnlem. 
Pearl ofisor ani Cynthia union vangddi aslem. 


“Hech khatir mhaka union-ache boskek porian 
vochunk bejar yeta. Gorje bhair vell ibaddtat. Ashokan 
matxe dixea diloli amchea union-ak, matxe sudarop 
dislolem. Tannem union soddlem. Aplem naka zalolem 
aikun to tosoch ravtolo oxem hankam dislolem. Boroch 
huxar bhurgo to ham.” 

“Khorench, ekdom’ boro ham. Tum polle mugo 
kitem-i zullta zalear.” Pearlan Cynthiachi fokannam 
kelim. Khorem mhollear tacho dollo pittpitt’talo. 

“Mhozo novro asa mugo. Tum kiteak try korinam?” 
Cynthian taka portem sanglem. 

“Monant gelolo mhojea. Punn to Hindu nhoi go?” 

“Hindu zalear kitem zalem? Itlem xiklolem zaun 
kitem gheun boslam dhormachem?” 

“Hanv tache kodden direct koxem vicharum?” 

“Magir hanv modeost (middleman) zatam tuzo. 
Mhaka sodanch mellta to kamacho sutt’toch. Punn hea 
disamni rojer asa.” 

“Polle tum, punn naka zalolem korxi ham?” 

“Tujem kam’ zalem mhonn somoz.” 

“Ani tachi vhokol bi asot zalear?” 


“Zalear tujem bad luck. Punn zomlem zalear ek 
bori pezad partti diunchi poddtoli. Punn rav go, to tuka 
ek cheddo mellunk yeta toch tuzo novro nhoi go?” 

“To? To mhozo first cousin mugo, vhoddlea uncle- 
acho cheddo. Tum anik borech som’bond zoddta mugo.” 

“Toxem tunvem kednam tori sangunk zai aslem 
nhoi? Amchea production-antle legit tumche vixim 
uloytat.” 


“To DTP kurs korta. Taka kednam-kednam 
oddchonn uprasta tednam yeta to.” 


“Oxem? Mhaka dislem to tuzo boy friend. Punn 
tuzo itlo temp konnuch naslo go?” 


“Aslo eklo, punn tachea sobhavak lagon hanvench 
taka pois kelo.” 

| “Borem, Ashoka babtint hanv chovkoxi kortam.” 
| Uloyta astanach Pearlacho fon vazlo mhonn tancho 
son 'vad bond pod dlo. 


xxx 

55. 


Bhanudasachea potracho porinnam’ mhonn nhoi, 
punn Kamatak boska gheunk aiti sondi mell'loli. 
Somitint bodol kela mhonn tannem Gaonkarak-ui 
kolloylolem. Mhonn soglleamni chear vorancher 
mellpachem tharlolem. Tea promannem Pearla vorvim 
Kamatan soglleank chayechi vevostha keloli. 


“Vell zalo, kitem korum-ya?” Kamatan aplea 
ghoddialak pollet mhonnlem. Chear voram zaun 
gelolim. Union leader azun yeunk naslo. 


“Tumi boska suru korat. Leader-achem hanv 
polletam.” Bhanudasan boska suru korunk porvangi dili. 


“Chol tor, suru korum-ya. Kalchean ami polletanv, 
tumche vangddi amkam sohokar dinant, kal kitlench 
utpadon loss zalam. To ek beltt matso loose zalo ani 
battleo addveo poddunk lagleo. Tumchea mon’xamni 
teo samball’loleo zalear kitleoch battleo salvar zatoleo 
asleo. Bottle washer-a kodden kal kitleoch battleo 
futtleat, tachem karonn somzunk nam. Don beltt 
okosmat tuttleat. Tumi komponik nam tenko diuncho 

nirnnoy ghetla dista. Hem sogllem zatanam boska 
| | tumich magun bori zali, nam zalear mhaka boska 
| apounchich poddtoli asli.” Kamatan kaim gozali tanche 
| nodre mukhar haddleo. 


“Amchea magnneancher tumi vichar korinant 
mhonn amche vangddi tumkam sohokar dinant. Taka 
ami mhonn kitem kortoleanv?” Bhanudasan ang 

_kaddun ghetlem. 


“Ami amchi proxaski prokria suru kelea. Je konn 
nem' ani kaide pallinant tancher kaidean karvay zatoli. 
Tumchea mon'xank adinch xittkavnni diun dovorat.” 


“Amkam tumchem kainch poddun gelolem nam. 
Tumi amcho ddimandd settle korinant mhonn tem 
ghoddta, taka ami zababdar nanv.” 


“Gaonkar kiteak yeunk nam tem hanv polleun > 
yeum?” Prashantan Bhanudasachea kanant vicharlem. Sé EN 
Bhanudasan taka oddlo. 






“To anik vegllem kitem sangtolo? Yeum susegad, N 
hanv magir melltam taka.” Bhanudasan apli Lala ; 
dakoyli. peace. W7 


“Tumi utpadon loss kelolem amkam Ge 
khopchem nam. Dekun tumkam hanv vinoti kortam, 
tumchea kam’garank somzayat.” 


“Taka ekuch toddgo asa, amcho ddimandd begin 
settle korat.” 


“He poristhitint ddimandd settle korunk zaunchem 
nam. Ami protek disak corporate ofisa kodde sompork 
dovorun asanv. Ani tumi zannant atam amche 
vevostapoki bodol zaunche asat. Tem lokxant gheun 
ddimandd settle korunk mellchonam. Tumi somzun 
gheunk zai. Punn anik thoddea mhoineam modem 

tumchea ddimanddacho boro settlement zatolo hachi 
hanv khatri ditam.” Kamatan tankam asvason dilem. 


“Anik thoddea mhoineam modem? Novo ddimandd 
gheuncho vell zatolo dista.” Jamesan mhonnlem. 
“Zalear hea mukhar tumche kodde ulovp korun 


kainch faido nam. Tumkam zai tem korat.” 
Bhanudasan aplo rubab dakoylo. 


“Tumkam pox’chatap zatolo.” Kamatan sanglem. 
“Ami toyar asanv.” Te soglle uttle. 
Titleak leader Gaonkar bhitor sorlo. 


“Tankam jem kitem sangunk zai tem ami 
sanglam. Chol atam ami bhair vochun uloum-ya.” 
Bhanudas ani somitiche vangddi leader-ak gheun bhair 
gele. Bhair yetoch bhitor zaloli bhasabhas tannim 
Gaonkarak sangli. Gaonkarak tanchem avddunk nam. 
Punn to anik kitem korunk xoktalo? Moneamni portun 
gelo. 


Kk 

56. 


Bhanudasachea fuddariponnacho dusro dis udelo. 
Poilea disak tannem vevosthaponak aplo rong dakoylo, 
ani Gaonkara poros apunn vhoddlo mhonn sid'd korcho 
yotn kelo. Sogllea kam'garank chodd korun aplem 
aikotat tankam margdorxon dilem. Bail kam'garam 
tachem aikonaslim. Swapnil, Rajesh, Milagris aplea 
kamar asle. Boball ani bexist suru zaloli. Konn modench 
battleancher rag kaddtalo, zalear konn kaxincher 
khonttam martale. Heach vostum vorvim tankam pagar 
mellta mhonn te visorle. Tankam konnem vicharpachi- 
i poristhiti nasli. 

Souza Udyog Ltd. komponint sokallchean kam’ 
sarkem cholonaslem. Utpadon kitlech pavtti bond 
poddlolem. Thodde kam’gar bosun asle. Manager Kirtani 
utpadon vosreant bhitor sorlo tednam kitlech zonn 
gozali martanam tannem pollele. Gorje bhair udok 
vhanvtalem, tacher konnachench lokx naslem. 
Supervisor Palkar aple porim tankam zagear dovorpacho 
yotn kortalo. Thodde taka-i xapotam sangtale. 

“Ago Kajol, tumi hanga kitem kortat?” Kirtanin 
Boiler-ache koddiek ubem aslolea Kajolak vicharlem. 
Tachea sangatak Kristalin ani Mari aslem. 


“Te dadle amkam kam’ korunk dinant. Ami kitem 
korpachem? Mhonn ami hanga ravleant.” Kajolan 
sanglem. 


“Konn kam” korunk dinam tumkam?” 


“Nodor marlear disonam tumkam sir? Polle, pulis 
oxe pasoyo martat te.” Bhanudasachea mon 'xank bott 
dakoyt Kajolan zap dili. Teach vellar Prakashan bori 
battli kaddli ani kochreant marli. Kirtani tacher ani 
yerancher ek nodor marit gelo. 


Vetanam mobail kaddlo ani tannem Kamatak fon 
kelo. 


“Mr.Kamat, call an emergency meeting of the 
management right now. I want to discuss some serious 
issues.” Tache zapechi vatt pollenastanam tannem fon 
bond kelo, ani to nettan ofisache diken gelo. 


“Polle Mr.Kamat, mhojean hea kam'garanchi 
vagnnuk sosunk zainam. Te kortat tem lukson polleunk 
zainam. Mhaka zai tumi tancher koddok karvay keloli.” 
Kirtanin tiddkin sanglem. Kam’gar sohokar dinant 
mhonn kalchean tori sid’dh zalolem. Bhanudasan 
gun’ddam sarki vrut’ti apnnayloli. 


“Supervisor Palkaran kaim gozali mhojea lokxant 
haddun dileat. Te vixim az sokallim legit Gaonkara 
kodde ulovnnim keleant. To mhonnta kaim lok tachem- 
i aikonant. Dekun, je konn kamar sarke nant tancher 
inquiry bosounk hanv chint'talom.” Kamatan sanglem. 


“Better do it fast. Hea disamni hanga amcho General 
Manager-Operations, visit korcho asa. Komponichem deal 

nimannea panvddear asa. To astanam kitench oxem- 
toxem zaunchem nhoi, he khatir amkam kallji gheunchi 
poddtoli. Tum oxem kor. Poilim je konn porvangi 
nastanam goir-hajir asat tanchi ek volleri kor. Magir 
je konn soro piyeun yetat tanchi ek volleri kor, ani 
azuch ofis suttche adim tankam letters issue kor. 
Tancher matxi bhirant haddun zagear yetat zalear 
polleum-ya.” Kirtanin apli bud dili. 


“Hoi survek toxench korum-ya. Pearl, kaluch 
hanvem hi soglli mahiti kaddun dovorunk layloli. 
Rajanik khobor asa. Tanche koddlean tem sogllem 
atanch gheun yo.” Kamatan Pearlak sanglem. Pearl 
man haloyt bhair gelem. “Kal sanjer Bhanudas-ui mosti 
kortalo mhonn hanvem aikolam.” 


“Tacher az kainch naka. Az hanvem sanglam tem 
poilim zaum-di. Bhanudas apunnuch sampoddtolo.” 
Kirtani uloytanach Mandar bhitor sorlo. 


“Sir, Bhanudasan Production hall-acho glas foddlo 
mhonn Supervisor Palkar sangunk ailolo.” Mandaran 
mahiti dili. 

“Foreman Quadros khoim asa?” 


“Asa sir.” 


“Tum atanch voch ani Palkar, Quadros ani 
Bhanudas hankam apoyleat mhonn sang.” Kamatan 
Mandarak sanglem. Man haloyt Mandar gelo. 


” 


“Ami hi sondi soddunk favonam.” Kirtanin 


mhonnlem. 


“Taka hanv samballtam.” Kamatan sanglem. 
Titlem mhollear Pearl kaim kagdam gheun bhitor 
sorlem. Kamatan tancher nodor marli ani Kirtani kodde 
dilim. 

“Tatuntle chear zonn chronic absentees asat, 
tanche koddlean hanv azuch explanation magtam. Dog 
zonn soro piyeun yevpi asat, tankam letters issue 
kortam.” Kamatan mahiti dili. Te uloytanach Quadros, 
Palkar ani Bhanudas bhitor sorle. 


“Bhanudas, tunvem production hall-acho glas foddla 
mhonn tujer kagall asa. Sarkem?” Kamatan 
xantponnim vicharlem. 


“Hoi foddla. Ani tumi zor hea don disamni amcho 
ddimandd settle korinant zalear, anik kitem-kitem 
futt’tolem tem sangunk zainam.” Bhanudas tiddkin 
uloylo. 


“Toxem zalear Mr. Kamat, he boskeche minutes kor 
ani Bhanudasa soit amchi soglleanchi tacher sohi ghe.” 
Kirtanin hukum” dilo. 

“Are ghe, hanv bhiyenam tumkam. Xem’bor 
zonnanchem union hanvem mhojea tabeant korun 
ghetlam. Tumkam hanv pok’ko vollkhotam. Mhojer 
karvay korun dakoyat, tumchem sogllem voir kaddtam 
hanv. Mhaka khobor asa konn khoinchean he komponik 
lutt’ta to.” Bhanudas apleach bhitor aslo. 


“Pearl, chol begin hem sogllem nond kor, ani 
minutes toyar kor. Bhanudasachi tacher sohi gheunk 
zai.” Kamatan Pearlak hukum’ ghalo. Tannem aplo 
laptop ugoddlo ani begi-begin borounk boslem. 


“Ani tumkam sangtam hanv, ami zaitem pasiens 
kaddlem. Anik pasiens kaddunk amchean zainam. 
Dekun ami tharaylam, faleanchean kam’ korchenanv. 
Ami yetole ani bostole.” Bhanudas boddboddot aslo. 


“Kam’ bond korop mhollear tujea kamacho nem’ 
moddop, ani hem kaideant bosonam. Hem tuka khobor 

asa nhoi Bhanudas? Ogich te panch-so kam'gar tuje 
fattlean nachtat mhonn mosti korum naka. Ami-i hanga 
asat hachem bhann dovor.” Kamatan taka somzauncho 
yotn kelo. 


“Ami nirnnoyok sthiticher asanv. Do or die oxi 
zaitea zonnanchi mokh asa. Hanvem tankam tatarun 
dovorleat, tacho tumi faido ghetat.” Bhanudas 
uloytanam Pearlan ek kagod Kamata fuddeant 
dovorlem. Tannem tem vachlem ani Bhanudasa 
mukhar dovorlem. 


“Hacher sohi kor.” Bhanudasan kagod hatant 
ghetlem. Tacher ek nodor marli, ani tem pinzun mezar 
xevttilem. 


“Atam tum gelear zata.” Kamatan dolle motte korit 
ragan sanglem. 


“Bhiyele mure mhojer koslich karvai korunk? He 
mukhar letter-am dilear oxinch pinzun bhair martolom.” 
To hansot bhair gelo. Thoddea vellan Pearlan dusri ek 
prot haddun tanche kodde dili. Tacher Quadros, Palkar, 
Kamat ani Kirtanin sohi keli. 


“Kitench sanglear aikunk toyar nam ho monis. 
Svotakuch vhoddlo leader somzota. Apunn-ui kam’ 
korinam ani kortat tankam-i korunk dinam.” Quadrosan 
aple onnbhov sangle. 


“Pearl, atam ek notice toyar kor. Bhanudasak 
faleam getti bhitor ghevop nam. Ani ti notice azuch 
sekuritti kodde dhaddun di. Faleam koxe-i poristhitint 
Bhanudas komponint bhitor yeunk zainam.” Kamatan 
Pearlak mukhavelem kam’ korunk dhaddlem. 


“Palkar, tancher nodor dovor ani amkam reporting 
korit rav.” Kamatachim utram aikun Palkar man bagoun 

gelo. 

“Mhaka dista ami pulisecho sollo ghetlear boro. 
Bhanudasak bhair dovorlo mhonntoch tache kaim 
chomche bhitor zaum bhair boball kortolech.” Kirtanin 
mukhar kitem zaunk xokta hacho sumar kelo. 


“Hanv poilim amchea amdara kodde uloytam. 
Kiteak boball korit poilo yetolo to amdar. Hanv taka 
personally mellun yetam. Pulisechem magir 
polleunchem.” Kamat uttlo. 


“Vetanam ek boro-so gift gheun voch. Az zolm'dis 
tacho.” Kirtanin ek sondi ghetli. 


“Tuka-i boro ugddas urta nhoi?” Kamatan mond 
hanso dilo, ani tokli haloun gelo. 


Kk 

57. 


Komponicho Notice Board bhair ravun vachunk 
mellta toxe toren laylolo aslo. Sokallim sodanch 
Sanvorddechean begin yevpi Prashantan ek novi nottis 
laylea ti vachli. Bhanudasak bhitor ghenant oxi ti nottis 
asli. Aste-aste kam’gar yeunk lagle, ani tanche modem 
hea nottisa vixim bhasabhas zaunk lagli. Swapnil ani 
Rajeshak he vixim ratich khobor asli. Sekuritti ofisoran 
tankam oxi-oxi nottis lagchi asa mhonn fonavelean 
sanglolem. Dekun te matxe poisuch ravun getti kodde 
kitem zata tem polletale. Tannim Gaonkarak-ui hi 
khobor sangloli. 


“Zor Bhanudasak bhitor ghenant zalear, ami 
konnuch bhitor vechenanv.” Prashantan boball marun 
sanglem. 


“Hoi, eklo legit bhitor vechonam.” Santanan apli 
xempddi dhaddayli. Bhanudas ailo ani nottis polleun 
bejar zalo. 


Bhongo vazlo. Bhanudas poilim bhitor vochunk 
mukhar sorlo. Sekurittin taka addaylo ani nottis 

dakoun koddek bosunk dilem. Hem polleun konnuch 
bhitor vochonam zalim. Sogllim getti kodde ghuspoleant 
dekun sekuritti monis goddboddunk lagle. Tankam 
tanchi addkholl zaunk lagli, ani aplea sodanchea 
kamant bada yeunk lagli. 


“Polleyat, tumi ogich vad nirmann kortat. Mhaka 
bhitor vochunk diyat, hanv Kamata kodde uloytam.” 
Bhanudasan xantponnan sekurittik sanglem. 


“Tuka bhitor soddcho amkam hukum’ nam. 
Polleyat, tumi bhitor vochonant zalear matxe pois sorat, 
amchem kam’ korunk tumchim amkam oddchonn zata 
hanga. Amkam zo hukum’ asa to ami palltanv.” Sekuritti 
odhikarian bore bhaxen sanglem. 


“Tum ek pavtt Kamata kodde uloun polle, ani 
konnuch getti bhitor vochunk nant ani hanga boball 
zaunchi bhirant asa mhonn taka sang.” Bhanudasan 
tache fuddlean ubo zaun taka bhexttauncho yotn kelo. 


“Mhoji duty hanv bori zannam, tum matso koddek 
rav.” Sekuritti odhikarian Bhanudasak kuxin kaddit 
fon ukhollo ani Kamatak fon laylo. 


“Helo sir, Bhanudasak bhitor soddinant mhonn 
kam'garamni gettir boball suru kela, ani konnuch kamar 
vochunk toyar nam.” Sekurittin sanglem. To azun 
ofisant pavunk naslo. 


“Tum tujem kam’ kor. Bhitor vochun kamak lagat 
mhonn tankam anik ek pavtt sang, punn Bhanudasak 
bhitor soddum naka. Hanv vatter asam, rokddoch 
pavtam.” Kamatan sanglem. 


“Borem sir.” Tannem fon dovorlo ani sogllea 
kam'garam modem gelo. 


“Tumkam hanv anik ek pavtt sangtam, bhitor 

vochun kamak lagat. Bhanudas ekloch hanga ravtolo. 
Tumcher konnachem kainch nam.” Sekuritti odhikari 
tankam vinoti korunk laglo. 


“Tum konn re amkam sangpi? Bhanudasak bhitor 
ghenant zalear ami-i kamak vechenanv. Cholat, ami 
soglle getti fuddlean bosum-ya ani polleum-ya amche 
xivay komponint konn bhitor sorta to.” Prashantan 
dhomkechea suran sanglem. 


“Hoi, toxench kelear borem.” Bhanudas poilim 
vochun gettir boslo. Tache fattafatt anik kitlech zonn 
bosle. Bail kam'garam ani thodde kam'gar mat saiddin 
ubim ravlim. Adle somitiche vangddi lagim legit yeunk 
nant, ani tannim bhitor vochpacho yotn-ui korunk nam. 


Tednanch kitlexech tatpurte kam’gar getti kodde 
aile. 


“Eklean legit getti bhitor sorpacho yotn kelear 
dong’ge moddun ghaltolom. Adinch sangtam.” 
Prashantan xenddi aplea hatant ghetli. Tankam-i vad 
ghalunk naka aslo. Te soglle fattim sorle, ani pois 
aslolea zhadda pondak ravle. Vot voir sorunk laglolem. 


Thoddea vellan HR Manager Kamat gettir pavlo 
tednam, gaddi bhitor vhorunk vatt nasli. Tannem gaddi 
bhairuch saiddin layli ani to gaddientlean bhair ailo. 


“Polle Bhanudas, hem tumi chuk kortat. Novea 
vevosthaponak ami amchi bori image dakounk zai. Tumi 
vagtat tem dakoylem zalear komponichem nhoi, tor 
tumchench chodd luksonn zatolem.” Tannem bore 
bhaxen sanglem. 


“Tum mhaka bhitor ghenam zalear konnuch bhitor 
veche nant, hem nixchit asam.” Bhanudasan sanglem. 
Kamatan thoinch ravun Kirtanik fon laylo. 

“Hanvem bhitor ravun sogllem pollelam. Tuji gaddi 
thoinch dovorun tum bhitor yo.” Kirtanin Kamatak 
sanglem. Toso Kamat cholot bhitor gelo. 


“Hachi gaddi foddlear bori.” Eklean ragan 
mhonnlem. 


“Tosli chuk korinakat, te amkam pulisent ditole.” 
Bhanudasan tankam xittkayle. 

Thoddea vellan Union Leader Gaonkar thoim pavlo. 

“Kitem zalam Bhanudas? Ani sogllim bhair kiteak 
ravleant?” Gaonkaran kainch nokllo zalolea bhaxen 
vicharlem. 

“Tannim mhaka bhair dovorla mhonn eklo-i bhitor 
vochunk nam.” Bhanudasan sanglem. 

“Punn hem sarkem chuk mure. Tumi soglle kamar 


cholat, Bhanudasachem hanv polletam.” Gaonkaran yer 
kam'garank sanglem. 


“Nam. Taka bhitor ghetle bogor konnuch bhitor 
vechonam.” Prashantan sanglem. 


“Zalear hanv bhitor vochun vichartam te kitem 
kortat tem.” 


“Naka, tankam zai zalear hanga yeum-di.” 
Bhanudasan sanglem. 


LATE PUNAN 


“Leader-bab, ami sangtat tem tunvem korunk zai. 
Tum kiteak tanche pay poddunk vetai? Luksonn tujem 
zatolem va tanchem zatolem? Thoddo vell bhair ravle 
mhonntoch te apunnuch zagear yetole. Zo meren 
Bhanudasak bhitor ghenant, to meren ami bhitor 
vechenanv.” Prasahantan sanglem. 


“Are punn ho chukicho rosto. He toren kam’gar 

vevosthapona kodde uloynant.” Gaonkaran tankam 
somzauncho yotn kelo. 


“Tum atam matxe thondd rav, hem kednam tori 
zaunkuch zai aslem. Kal tannim amkam amcho 
ddimandd settle korunk zainam mhonn sanglam. Torui 
ami ogich ravpachem? Atam ami polletanv amche xivay 
tanchi komponi koxi cholta ti.” Bhanudas Gaonkarak 
aplem sangpacho yotn korunk laglo. 


“Zalear... mhoji tumkam goroz asa?” 
“Hea vorsachi ami fi farik korunk nam tuka?” 
“Hacho orth.....?” 


“Ami bhair ravleanv mhonntoch tujem kainch 
kortovyo zainam?” 

“Tumche borabor hanvem-i bhair bosun 
ravpachem?” 


“Hanvem toxem mhonnunk nam.” 


“Kitem-i goroz aslear mhaka kolloyat, hanv matxe 
Labour court-ant vetam.” Tanche zapechi opekxa 
korinastanam Gaonkar thoinchean okmanit zaun gelo. 


“Hai hai, hai hai, amcheo magnneo manunk zai.” 


Prakashan mhonnlem. 


“Hai hai, hai hai, amcho ddimandd amkam zai.” 
Umeshan mhonnlem. 


“Kam'gar union, jindabab, jindabad.” Jamesak nett 
ailo. Magir kitloch vell kamdramni ghoxnnam divop 
chaluch dovorlem. 


kkk 

58. 


Apli rojea sompoun Ashok kamar yeunk mhonn 
gettir pavlo. Kam'gar bekaidean sompar geleat mhonn 
taka khobor asli. To tanche mizgotik poddunk sodinaslo. 
To getti kodde vochun portun ailo. 


“Kitem zalam Rajesh? Zagear poddonam 
tumchem?” Ashokan pois aslolea Rajeshak vicharlem. 


“Tum moneamni ogich bhitor voch. Kam’garancho 
strike chalu asa. Borech zonn strike mhonn fulleat. 
Kednanch polleunk nam nhoi? Strike korun mouza yeta 
mhonn khoim tori aikololem astolem. Nikal polleun 
tancho nett bavum-di. Ami mat ogich asanv.” Rajeshan 
avaz naka mhonn taka sollo dilo. 


“Tumi soglle bhair asat zalear hanv ekloch koso 
bhitor vetolom? Mhaka borem disonam. Kitem-i asum, 
hanv-ui ek kam’garuch nhoi? Hanvem union-acho 
rajinamo dielar kitem zalem?” Ashokan taka gheun 
anik matxe mukhar vochot mhonnlem. 


“Tum amcho vangddi urunk nam, mhonntoch 

tujean bhitor vochunk zatalem.” 
“Asum, hanv-ui bhairuch ravtam.” 


“Borem sang, tum konnak sanginastanam okosmat 
khoim nanch zalolo? Poir hanv tumchea ghora kodden 
porian vochun ailo mure. Mobailacher fon kelear mobail 
bond. Ghora kodde kitench sangunk toyar nant. 
Hospitalant vochun tujea bhavak melllom, to-ui ogich 
ravlo. Borem mure tumchem. Atam tum amcho vangddi 
nam mhonn, samkech soddle amkam?” Rajeshan tachi 
khobor ghetli. 


“Hanv gelolonch toslea kamak. Konnak 
sangpachem nhoi tem. Konnak tori mhoji goroz poddli, 
taka adar korunk gelolom. Toxem hanga kitem ghoddta 
tem mhaka sogllem khobor asli. Dekun hea sogllea 
jen'jjetta pasun pois ravunk zai mhonn mobail bond 
korun dovorlolo.” Ashokan aple vixim thoddem sanglem. 


“Lognachi toyari kortai kitem re?” 


“Logn? Che. Azun vell asa. Hanga hem pollenam 
tum kitem zata tem? Hem zagear poddum-di, magir 
vichar kortam. Are, tea Sahilachem kitem zalam?” 


“Sahilachem logn moddlem nhoi! Komponi 
koddlean kitench sarkem kollonam mhonn 
vhokolkaramni lognachem utor fattim ghetlem.” 


“Hem sarkem nhoi. Yedi vhoddli komponi bond 
poddtoli oxem dhortat tim?” 


“Atam choltat toslim nattkam pollelim zalear, 
komponi lock-out korunk unnem nant te.” 


“Ashok, koso asa?” Cyrusan Ashokachi khobor 
ghetli. 


“Asam boro. Tum koso asai?” Ashokan taka portem 

vicharlem. 

“He toren komponi bond urlear amchem borem 
zatolem mu?” 

“Polleum-ya kitem zata tem. Hem sang Rajesh, 
Gaonkar yeunk nam?” 

“Ailolo. Rokddoch gelo. Sodam ek bhett diun don 
mintam ravta ani veta. Taka mhonn hanga poilim sarko 
man asa? Kitem aslear apnnak sang mhonnta.” 
Rajeshan taka sanglem. 


“Hum, tumchem union atam professional ritin 
cholta tor?” Sogllem khobor asun-ui khobor naslolea 
sarko Ashok uloytalo. To sodanch Gaonkarachea 
somporkant astalo. 


“Hanv matxe ek fon kortam ham.” Mhonnit Ashok 
saiddin gelo. 


“Sir, hanv aichean join zavpachom, punn he 
poristhitint hanv mhoji rojea anik thodde dis vaddounk 
sodtam.” Ashokan pois vochun Kamatak fon kelo. 


“Tum chodd-ui tanche modem meter zainaka, ani 
tujem reputation ibaddinaka. Punn Gaonkarachea 
somporkant rav.” 


“Ok sir.” Tannem fon bond kortanch tachea 
fuddeant Cynthia ailem. 


“Kitem Ashok, samko pois-pois oso? Union soddlem 
mhonn amkam-i soddlim?” Cynthian vicharlem. 


“Koxem asa? Tujea kazarachem khoim pavlam?” 
“Mhojea kazarachem? Tuka konnem sanglem?” 
“Hanv sogileanchi khobor dovortam.” 
“Komponichea dollmollit karbharak lagon oddun 

poddlam. Sogllem zalolem. Atam daddy mhonntalo 
ghora koddech korum-ya. Fuddlea mhoineache ikraver 
dovorlam. Yetolo nhoi?” 


“Sangta? Tujem kazar anik soddunk zata? Borem, 
oslo strike korun khuxal mugo?” 


“Khuxal amchem moddem. Ho Bhanudas aple 
borabor amkam-i fonddant ghalta dista. Tunvem ogich 
rajinamo dilo. Ami tujea bhorvanxar asleanv.” 


“Hanvem borench yevzun rajinamo dila. Borea- 
borea mon’xamni, dhorun mhoje avoyn mhaka rajinamo 
diunk layla. Punn hanv sodanch tumchea borabor 
asam.” 


“Ek sang mhaka, amchem Pearl koxem dista tuka?” 
Cynthian mud’deak hat ghalo. 


“Pearl? Ekdom’ borem dista, gorem-gorem pitth, 
stylish, Souza Udyog Ltd.-achi beautiful lady. Hache poros 
anik koxem dista tem sangunk zai?” Ashokan fokannam 
kelim. 


“Are, hanv toxem vicharunk sodinaslem. Tum tache 
vixim interested bi asa kai mhonn vichartalem.” 


“O! Cynthia bay, tem mhoje avoychem kam’. Oxem 
korum-ya, hanga tumkam kaim kam’ nam, vochun 
yeum-ya mhojea ghora kodde? Rokddinch pavtolim.” 


“Naka baba, tuji avoy mhakach tuji vhokol mhonn 
tharayt.” 


“Borench bhiyeta mugo tum. Punn mhaka sang, 
hem tum aplea monantlem vicharta va tuka Pearlan 
vicharunk sanglam go?” 


“Koxem-i somoz.” 


“Mhaka itlo ddimandd asa mhonn hanvuch nokllo 

mugo. Fattim tem Vikri Khateantlem Priyanka 
vichartalem.” 


“Ti karyavoll korun tum boroch famad zala. Zaite 
zonn tuje vixim ulounk lagleat. Konnak mhonnxi bi, 
tim casuals legit tujer dollo dovorun asat.” 


“Ani tum?” 

“Hanv? Matxem usram pavlem. Mhozo novro asa 
nhoi?” 

“Hanv melltam Pearlak, happy?” Ashokachim 
utram aikun Cynthia hanslem. 


kkk 

59. 


Kam'garanchea sompak dis vochunk lagle. Zaite 
kodden mal komi zaunk laglolo. Dekun vevosthaponache 
monis dhorun Vikri Khateantle odhikari 
ghuspagondollak sampoddlole. Sokallinch tanchi ek 
boska zaloli ani thoddo mal getti bhair kaddunk mellta 
zalear polleunk Kirtanin zababdari ghetloli. Manager 
ani executive-ank bhitor-bhair vochunk konnachich 
addkholl nasli. Mal koso tori executives-amni toyar 
keloch, punn to bazarant vochonam zalear kiteak 
upkartalo? 


“Amkam mal bhair kaddunk zai. Dekun tumche 
kodden magtam tumi matxe getti pasun kuxin sorat.” 
Kirtanin getn kodde yeun kam'garank vinoti keli. Tache 
fattafatt ek ttrok yeun getti kodde laglo. 


“To ttrok choloyta to konn? Taka konnem bhitor 
ghetlo?” Bhanudasan vicharlem. 


“To bhailo ddraivor nhoi, to amcho chemist 
Ramanand.” Kirtanin zap dili. 


Kadom'bori 267 


“To ttrok getti bhair yet zalear ami foddun 
uddoytoleanv.” Pois ravun Romanan arodd marli. Getti 
kodde kitem ghoddta tem polleunk soglleankuch 
utsuktay zali. 


“Magir komponi bond uddounchi oxem tumchem 
mhonn’nnem asa?” 


“Ami nastanam tumchi komponi khoinchi? Amcho 
ddimandd settle korat, komponi bore bhaxen chalu 
korum-ya.” Bhanudasan sanglem. 


“Bazarant amcho product nam mhonn protek 
dukanantlean fon yeunk lagleat. Vochot thoim mala 
khatir magnni asa. Amche kodde mal asa, punn to tumi 
bhair vhorunk dinant?” 


“Amchi oddchonn tumkam sangun-ui tumi koxe 
somzun ghenant? Hech khatir ami gettir bosleanv 
nhoi?” Bhanudasan taka porteak portem dilem. 
Kirtanin ttrokak bhitor vochunk khunna keli. 


“Bore bhaxen sanglear legit tumi somzonant. Voir 
thaun amkam prosn vicharunk lagleat. General Manager 
— Operations yeuncho aslo tannem legit apli bhett sthogit 
kelea. To eke bhaxen tumchech khatir yeuncho aslo. 
Tumi amchi avtikay somzun ghenant zalear porinnamak 
tondd diunk toyar ravat.” Ek thikott nodor 
Bhanudasacher ani magir getti kodde zoma zalolea 
kam'garancher ghalit to bhitor gelo. Kam'gar vichar 
korinastanam tache ani komponi add ghoxnnam diunk 
lagle. 


Adim protek ordea voran ghoxnnam astaleo teo 
hea disamni eka vora uprant zaunk lagloleo. Konn- 
konn soro piyeun apli hajiri laytale, ani komponichea 
manager-ank gallio ghaltale. Tannim thodde poster ani 
banner-ui korun bhair laylole. Komponichea durgak 

tenkun bhailean ek Ihanxi khomptti ghaloli, ani bail- 
kam’garam thoim visov ghetalim. Dadle-i tanchea 
fuddeant vochun aplo vell pasar kortale. Manager bhair- 
bhitor sortanam puttuch korun getti fuddeant yetale, 
ani mellot tosleo ghoxnnam diun porot aplo vell pasar 
korchea karyant gull zatale. Thodde sompacho anond 
lutt’tale, zalear thodde sompacho porinnam’ chint'tale. 
Ashokan tor getti kodde yevpachem bond kelolem. 


Xekim pagaracho dis udelo. Mhoineache ek tarker 
tankam pagar melltalo. ‘Atam kitem korpachem?’ 
Soglleam mukhar novo pench nirmann zalo. Fattle dis 
toxech dhukol’lole punn aicho dis dukllunk boroch 
augodd aslo. Protekache ghorache chulicho prosn aslo. 
Thoddeancho pagar adinch somplolo aslo. Az tankam 
farik korpacho dis aslo. Soro piyevpi tor xittkavnni 
gheun asle. Khoinche-i poristhitint tankam az poixe 
zai asle. Chomea chomeamni kam'gar he vixim 
bhasabhas korunk lagle. Eklean vochun Bhanudasak 
apli ovostha sangli. 


“Are, atam tumi itle dis kaddle, anik matxe ravunk 
zainam?” Bhanudasan tanchi oddchonn somzun ghetli. 


“Punn fattlea kitleach disamni vevosthaponan 
amche vixim vichar kela? Bhitor sorun kamar yeyat 
mhonn vinoti tori kelea? Amkam oxech bhair dovorle 
zalear amchim bail-bhurgim upaxim poddtolim. Koxem 
zatolem?” Ankushan prosn kelo. 


“Are, tancho itlo mal bhitor poddun asa to 
ibaddunk lagtoch te apunnuch yetole amchea payam 
kodde.” 


“Posorkaralem bil farik korunk zai, dudkarale poixe 
farik korunk zai, bhurgeanchea iskolant poixe 
dhaddunk zai. Hem sogllem korunk ami poixe khoinche 

haddtoleanv?” Gunajin vicharlem. 


“Ghorant saman haddunk koxem zatolem tem 
khobor nam. Hem zai, tem zai mhonn bhurgim kaluch 
laglolim. Tankam somzaun dovorleant. Punn pagar 
poddonam zalear kitem zap divpachi?” Kristalinan 
mhonnlem. 


Titleak Ashok apli mottor-saikol gheun nettan 
yeun Rajesha fuddeant thamblo. Rajesh ani Swapnil 
gozali kortale. 


“Rajesh, tuje he poke leader somzotat apnnem gett 
rakhun dovorlear komponik luksonn zatolem, va 
komponicho mal ibaddtolo mhonn nhoi? Tumkam khobor 
nam komponin toyar kelolea malak unnech so 
mhoineachem jivit asta mhonn? Hangachean mal 
bazarant vochonam zalear hench utpadon dusre 
koddlean haddun bazarant ghalunk zata mhonn?” 
Ashokan tanche dolle ugoddpacho yotn kelo. 


“Hem tum kitem sangta? Dusre koddchean, 
mhollear khoinchean haddun te bazarant ghaltole?” 
Rajeshak tem sot disonam zalem. 


“Yeyat mhoje borabor, hanv tumche dolle 
ugoddtam.” Te dog-ui Ashokache mottor-saikolicher 
bosle ani gele. 

“He chomche khoim gele?” Tankam polleun 
Bhandudasak tiddok aili. 


“Novo sinema lagla dista. Amitabh Bachchanacho 
nam zalear Shah Rukh Khanacho astolo.” Prashantan 
sanglem. 


“To Ashok lembddo koso ogich amche borabor 
mhonn bhair ravla. Ek pavtt union soddlem, voch mure 
zai thoim. Punn taka khala uddoun hanv jikhlom. 

Mhaka bhair dovorun apunn mukhar vochunk sodtalo.” 
Bhanudas pirngolo. 


“Taka azun executive korunk nam nhoi? Dekun to 
amche borabor aspachem nattok korta. He vatten 
ddimandd nam zalear, te vatten executive pod. Punn 
taka khobor nam, hanvem tachem nanv 
ddimanddantlean kaddun uddoylam.” Prashantan 
sanglem. 


“To executive legit koso zata tem hanv polletolom. 
Tea bailancho support gheun nachta? Kal anik konn 
mellunk gelolo khoim taka. He amche thodde bebde 
asat te sospachem nhoi, porot-porot taka mellunk vetat 
khoim. Bailanchem sodduch. Eklo boro yeun, Ashokan 
apnnak xembor rupia dileat mhonn sangtalo. Vaximbor 
dilem hanvem.” 


“Punn tum kiteak mhonn tacher itlo kontr tench 
amkam kollonam.” Jamesan taka mhonnlem. 


“Poilem mhollear, mhaka bhair dovorun union 
somitint bhitor sorlo. Dusrem, donuch vorsam modem 
kitlo famad zalo to polle. Manager, executive soglle bore 
mure taka. Tanche borabor pikniko korta khoim to. Ani 
tum nokllo, kam bailank operators korcho tacho vichar 
aslo. Dekun chodd korun tacher hanv kontr. Bailank 
mhonn operator korop? Magir dadle saronn martole? 
Ek dis hangachean sirvis soddun vochpa sarkem 
kortolom taka hanv...” Bhanudas ekloch boddboddot 
ravlo, ani Prashant tachea hoyant hoy ghaltalo. 


“Bhanudas, tachem puro, atam mhojem matxe aik. 
Hea kam’garank khorench pagar poddonam zalear 
soglleanche hal zatole. Kitem tori upay kaddunk zai 
aslo. Tum vollkhota amchea kam'garank, thodde asat 
hat-pottavele. Tannnim kitlem-i zoddlear titlench. 

Tanchem kitem zatolem tem mhaka zalear kainch 
somzonam. Amchea union khateant kitem asa duddu, 
thodde thodde tori diunk?” Prashantan husko 
porgottaylo. 


“Jamesak vichar mure.” 


“James, matxe hanga yo.” Prashantan Jamesak 
apoylo. “James, amchea union khaeant kitem asa hea 
hat-potta voilea kam’garank kitem-i diunk?” 


“Dha-ek hozar astole. Hea disamni soglleank 
piyeunk ani khaunk haddunk moddit asat nhoi?” 
Jamesan sanglem. 


“Asum asum, sarko hixeob mat dovor. Ek sang, 
tea Ashokan bi union-ache poixe vhelole melltat tujea 
hixeobant?” Bhanudasan taka sol lo ditanam Ashokachi 
chovkoxi keli. 


“Nam baba. Voilean eke kodden, don-tin pavtti 
urjent sogllea somitichea vangddiank gheun gaddien 
leader-ager vochunk ani uxir zalo mhonn jevnnak 
tannem sumar don hozar rupia moddleat mhonn mellta. 
Punn tannem te gheunk nant.” Jamesan ek novi mahiti 
dili. 

“Aplem vhoddponn dakoylem dista.” Bhanudasan 
ttontt marlo. 


KKK 

60. 


Ashokan aple mottor-saikolichi speed vaddoyli, ani 
tankam gheun soroll Padribhattant aple bhoinniger 
gelo. 

“Simran, amkam illi chav haddta?” Poddver aslolea 
kodelancher Rajesh ani Swapnilak bosunk di-it 
Ashokan aple bhoinnik sanglem. Ti aplea babuk gheun 
khelltali. Taka tannem aplea kodde ghetlo. Simran chav 
haddta mhonn bhitor geli. 


“Itle lagim tuje bhoinnichem ghor asa, ani tunvem 
amkam az hanga haddleat mure.” Rajeshan mhonnlem. 


“Nanv kitem babuchem?” Swapnilan vicharlem. 
“Shantanu.” 


“Khub sundor nanv. Punn mhaka sang, tunvem 
kitem tori dakoyta mhonn amkam haddlole, tem hem 
tuje bhoinnichem ghor dakounk?” Swapnilan 
vicharlem. Tankam getti koddlo husko aslo nhoi? 


“Tuka rokddench kolltolem.” 

“Bhau-u, matxe bhitor yo.” Simranan Ashokak 
bhitor apoylo. 

“Rosteacher nodor dovorun ravat.” Mhonnit Ashok 
bhitor gelo. 


“Rati Nilesha borabor tacho ek ixtt ailolo. To Civil 
Engineer, lokanchim ghoram bandpachim kamam gheta 
to. Tum mhonntalo nhoi tujem-i ghor sarkem korunk 
zai mhonn?” Simranan ek vegllich khobor tachea kanar 
ghali. 


“Hoi mugo, hea sompachea boballant hanv 
visrunuch gelolom. Bhavoji sarko vollkhota mugo taka?” 


“Hoi. Tachem nanv Savio Fernandes. Moddganv 
Military Camp-a kodde tachem ghor. Bore-bore bongle 
bandleat khoim tannem. Jayesh bhauchem-i xikun 
zalem nhoi atam, dog-ui mellun bandat ek bonglo.” 


“Ho somp matxe zagear poddum-di. Vichar kortam 
tacher. Magir pagar-ui vaddtolo nhoi? Melltam taka ek 
dis.” Title mhonnosor Simranachi chav toyar zali. Uloyt- 
uloyt tim bhair ailim. 

“Amchea xitpeyam sarkench kitem tori bhorun ek 
ttrok gelo atanch.” Swapnilan Ashokak mhonnlem. 


“Tench dakounk haddleat tumkam. Tem xitpey 
amchech komponint toyar zata toslench. Hem, fattle 
dha-bara dis cholta. Disak chear-panch ttrok he vatten 
pasar zatat. Survek te ratchech vetale, punn atam 
disache legit vochunk lagleat.” Ashokan odik mahiti 
dili. 

“Punn hem sogllem tuka koxem koll'lem?” 
Rajeshan vicharlem. 


“Hanvem sanglem nhoi taka.” Chav tanche kodde 

di-it Simranan mhonnlem. “Ek dis tumchea sompachi 
khobor to mhaka sangunk laglo, tednam taka hanvem 
dakoyle koxe bhaxen dusre koddlean Goyant tumchem 
xitpey yeta tem.” Simranan mukhar sanglem. 


“Ani komponintlo mal thoinch oddun poddlo 
mhonntoch komponi zagear yetoli mhonn ami 
somzotale. Kedem vhoddlem blunder korunk vetale 
ami?” Swapnilak apli chuk kollun aili. “Punn hem 
sangunk tum itle dis kiteak ravloi?” 


“Hanvem tumkam rokddench sanglolem zalear 
tumche bhitorlo ohonkar (ego) morcho naslo, suvarth 
sompcho naslo ani aple kornnecho pox’chatap zauncho 
naslo. Atam pollelam tumi kam kam'gar pagara khatir 
kitem bhogunk lagleat te? Churchure distat hea 
kam'garanche, punn tankam khont nam aple 
kornnechi. Az pagar poddunk nam mhonntoch tanche 
dolle ugoddtole, ani hi khobor tankam pavtoch te 
roddunk lagtole.” Ashokan tanche mukhar poristhiti 
dovorli. 


“Hem oxem zata zalear amchea sompacho kitem 
porinnam’ asa?” Swapnilan vicharlem. 


“Getti bhair ravche bodlek hankam poilim addaunk 
zai asle.” Rajeshan mhonnlem.. 


“Hi gozal somzunk mon’xak nodor zai ani vichar 
korpachem rund mon zai. Tunvem zor amchea 
kam garank hi gozal survekuch sangloli zalear tankam 
ti pottchi nasli. Atam te zage zatole.” Ashok visvasan 
uloytalo. 


“Ashok, tuje ami khorench upkari. Atam anik vell 
ogddauncho nhoi, ami soroll Gaonkarak mellun hi 
khobor sangum-ya.” Swapnilan sanglem. 

“Punn tum Gaonkara kodden.....” Rajesh fattim- 
fuddem zalo. 


“Hanvem jem kitem kelam, tem sogllem 
Gaonkarak sangunuch kelam. Nirnnoy gheunk kaim 
promannan Gaonkaranuch mhaka adar kela. Kiteak, 
Bhanudas gorje bhair mhojer challvota ani hanv 
astanam apnnak somiticher koxench yeunk mellchem 
nam oxe torechem tachem mon taka-i koll’lolem. 
Bhanudasachim kortubam tumkam adim khobor aslim, 
punn to tednam itlo ugr naslo. Az tumche mukhar asa 
nhoi, tannem kitem kelem tem? Hanvem tache vixim 
soglli chovkoxi keli ani mhaka atam khatri zalea to 
aplench polleta. Apnna borabor dusreanchem luksonn 
zata hem tachea lokxant yenam. Hanv fitter-acho kurs 
kortanam amkam eka workshop-ak vhelole. Thoim 
kam'gar fuddari Ghodge bhaxonn diunk ailolo. To zorui 
kam ear fuddari aslo, torui tannem kaim kam'garanchi 
vrut’ti sangloli. Toslea kam’garank fokot aplem 
vhoddponn dakounchem asta. Luksonn va faido hachem 
tankam kainch poddun vochonam, ani te dusrea babtint 
chintinant. Dekun protek kam’garan dusrea kam'gara 
vixim poilim zannam zaunk zai, ani chodd korun oso 
somp va kam’ bond korpachi palli yeta tednam, ho 
nirnnnoy ekvottitponnan ani soglleanchem aikun zala 
va konn tori dobav haddta mhonn zala, tantum union 
leader-acho kitlo sohobhag asa heo gozali lokxant gheun 
pavlam marunk zai mhonn tannem aplea ulovpacher 
bhor dilolo. Tachea utranchi mhaka yad zata. Magir 
amche adle komponint-ui osle monis asle. Punn 
tankam konn khainaslo. Kiteak ami thoim samke komi 
zonn asleanv. Eklo kosli-i chuk korta zalear taka tenko 
divpi konn naslo. Hanga kitem zata? Ami chodd zonn 
asanv. Tannim kaim mon’xank aple korun dovorleat. 

Tankam matxe tras zaunk zai, tednam sogllem 
apunnuch zagear poddtolem.” Ashokan aplo onnbhov 
sanglo. 


“Amchem zalam oxem. Ami survek thaun hangach 
nokri kortat dekun, amkam dusre kodden koxem asam 
tem somzonam. Borem, kitlea vorancher ya Gaonkara 
kodde?” Rajeshan vicharlem. 


“Sadde-so, satank sumar ya. Ami yetanv mhonn 
hanv taka sangun dovortam.” Ashokan sanglem. 


“Anik konnak vhortole?” 


“Tuka dista tumchem konn aikunk toyar asat 
mhonn? Zalear vhorunk kaim addkholl nam. Forsan 
konnak haddum nakat. Bailam modlim konn-ui yetat 
zalear haddat, tancheo bhavnam aikunchi chodd goroz 


” 


asa. 


“Hanv polletam.” Swapnilan sanglem. Ani te 
Simranache dhin'vas mandun teg-ui komponi kodden 
yeunk bhair sorle. 


Te pavtat mhollear, gettiche bhaile vatten 
kam 'garank kollounk kitlinch nottisam polleun tech ojap 
zale. Konn kamar goir-hajir asat mhonn, zalear konn 
kam’ sarkem korinant mhonn nottis. Anik ek vhoddlem 
nottis nigtench laglolem “Fuddlea 24 voram modem 
kam'gar kamacher bhitor soronant zalear komponi lock- 
out zatoli.” Sekuritticho monis tem laun veta thoinch 
asa, dog zonnamni yeun tem pinzun uddoylem. 


“He vhoddle amkam dhomki ditat.” Santanan 
aplem pemprem vazoylem. 


“Bhanudas, ghora kodden poixeank lagon tras zatat 
mure.” Jeniferan Ihuan sanglem. “Itle dis hanv ogich 
aslim, punn atam ghora kodde bodall zaunk lagla. Hem 

oxench chol’lem zalear amchea bhurgeanchem kitem 
zatolem?” 

“Kalchean posrear vochpachem bond zalam. Az 
sanjer bhurgeanchi boball asach.” Sadanandan aplem 
sanglem. 


“Mhojea ghorkarachem resanv bond zalam tem 
mhaka vhoddlem bejarsanv.” Bindun sanglem. Magir 
ek-eklo apl-aplem ulounk lagle. 


“Mellta tednam sogllem mhakach haddun ditolim 
distat tumi kortat te bhaxen? Ddimandd settle korunk 
matxe avaz mhonn korunk naka? Fattle pavtti osoch 
somp kelolo tednam komponi zagear ailoli. Hanvuch 
leader aslo nhoi tednam?” Bhanudas boball marunk 
laglo. 


“Hei Jenifer, hanga yo.” Swapnilan Jeniferak 
aplea fuddeant apoyli. “Taka sang to kall az na. Tednam 
hi komponi fokot hangach mal toyar kortali, ani bazarant 
ghaltali. Punn atam he komponin dusream kodde tie- 
up kelam ani tancheo anik-ui komponeo asat, zannim 
already apnnacho mal bazarant ghalunk survat kelea. 
Hem tori taka khobor asa?” Swapnilan sanglem. 


“Hoi? Khorench?” Jeniferak ojap zalem. “Magir 
amchea sompak khoim valor asa?” Rajeshan sangloli 
gozal rokddich tachea lokxant geli. 


“Tuka legit somzoli hi gozal. Hench sogllea 
kam'garank somzunk zai. Vevosthapona kodde amchi 
ek boska zainam, bhair ami boball martanv. Pois ravun 
pulis amkam polletat. Hantuntlean kitem nixpon’n 
zata? Ami az sanjer Gaonkara kodden ek boska gheunk 
sodtat, konnak zai tannem yeunchem, sanjer sadde- 
so vorancher.” Rajeshan zust sondi ghetli ani apli 
manddnni kam’garam mukhar manddli. 


Kadom 'bori 278 


“Gaonkara kodde boska gheun kitem kortole?” 
Bhanudas thoinch ravun tiddkolo. 


“Tuka kitem tunch vhoddlo leader dista? Tankam 
pagar diun dakoy mure tujem leader-ponn. Tumkam 
soglleank sangtam, ami nove toren vichar korcho 
poddtolo. Sanjer mellum-ya. Atam hanga ravun kainch 
faido nam.” Rajesh khorench uttun gelo. 


“Hem kitem? Ami soglle hanga asanv, ani to uttun 
gelo.” Prashant hat halounk laglo. Matxe vellan Swapnil 
gelo. Anik mat, konn vochunk nam. Ashok ani Cynthia 
eka konnxak ravun gozali martalim. 


xxx 

61. 


Kalchea disak khorench khub ghodda-moddi 
ghoddloleo. Kam’garam modem osovostkay nirmann 
zaloli. Pagarachea disak pagar poddunk nam dekun 
rinnkari va ghor cholounk udar divpi soglleank dhorunk 
laglole. Tanche kodde upay naslo. Toxe soglle astig 
ghorantle nasle te, zaum fuddlea mhoineak pavtolem 
oslem tanche kodde koslench ghorchem saman naslem. 
Getti bhair te zaitem uloytale, punn atam pottacho 
prosn aslo. Pottak bhuk lagta tednam bhuk marpi to 
dev asta. Bhanudasa kodde tanchi bhuk marunk 
zainaslem. Dekun kaim zonnank aplo nirnnoy bodolcho 
poddlolo, ani tannim aplo leader Gaonkarak garannem 
ghalolem. Bore bhaxen soglleanchem aikun tannem 
getti kodde yevpacho nirnnoy ghetlolo. Soglle kam’gar 
bore mhonn nhoi, punn kaim borea kam'garanchi 
dixeabul zata, ani thodde bolli poddleat tankam varear 
soddun diunk zainant mhonn Gaonkar getti kodde ailolo. 


“Kal sanjer mhojea ghora kodden unnech vis zonn 
kam'gar ailole, ani tanchem soglleanchi ek magnni asa 

- hanvem modem poddun hacher upay kaddcho.” 
Gaonkar getti bhair uloytalo. Soglle kam’gar thoim hajir 
asle. “Bhanudasan jem kitem kelam tem chuk kelam 
hem mhonnchench poddtolem, kiteak nirnnoy 
ghetanam tannem konnakuch visvasant gheunk nam. 
Apnnak ekleak dislem tem yer kam’garancher thaplem. 
Taka bhair dovorunk komponichi manddnni hi. Oxench 
zatolem mhonn tankam khobor asli. Tancho thir sarko 
boslo. Tumi hanga komponicheo gaddio addayleo, punn 
komponin aplo mal dusrea komponintlean haddun 
bazarant ghalo mhonn tumkam khobor asa? Tumchea 
sompacho kitem porinnam’ zalo? Ho somp atam 
khoinche diken veta? Faleam komponin aple nottisi 
promannem khorench lock-out kelem ani tumcho 
settlement kortam, tumi soglle ghora vochat ani apunn- 
ui ghora veta mhonn sanglem zalear tumi kitem 
kortole? Zalear luksonn konnachem zatolem? 
Komponichem zatolem? Tumi khoim nokrek vetole? 
Thodde bospagari zaunk pavleat, aplem kuttumb koxe 
choloytole? Hacher tumi kednanch vichar korunk nam. 
Dekun hanvem vichar kela. Zankam pottacho vichar 
asa, tanche khatir hanv atam bhitor vetam ani khorem 
kitem zalam tem vicharun toddgo kaddpacho yotn 
kortam. Adli ani atanchi somiti bhitor vochunk hanvem 
porvangi ghetlea. Cholat, te amche khatir ravtat.” 
Gaonkar soroll getti kodde ailo. Bhanudas tache add 
ubo ravpacho yotn kortalo, Rajeshan taka kuxin kaddlo. 
Sekurittin gett ugoddli. Gaonkar bhitor vochunk laglo. 
Tache fattafatt Rajesh, Swapnil, Inacio, Salvador ani 
Milagris he adle somitintle soglle, zalear atanche 
somitintle fokot Gunaji ani James gele. 


“Ashok, tum yenam?” Rajeshan fattim sorun 
vicharlem. 

“Nam, tumi vochat, hanv kaim tumchea union-acho 
vangddi urunk nam, nam mhonn somiticho-i vangddi 
nam. Hanv ek jiv soda xiv zala. Tumi vochat. Best of luck.” 
Ashok bhairuch ravlo. 


Nileshan nett dhorun ratich tanchim Savio kodde 
ulovnnim zalolim. Somp somptanch novem ghor 
bandunk Ashok toyar zalolo. Saviocho sobhav ani 
ulovnnem polleun Ashokak to khub avoddlo. To ankvar 
aslo. Dekun Pearla vixim tannem tache kodde 
bhasabhas keloli. Ani az to Pearlak polleunk yeuncho 
aslo. Tachi-i vatt Ashok polletalo. 


Portun ek pavtt kam’garam modem don zome zale. 
Aplea chomcheank gheun Bhanudas naka zaloleo 
kannio sangunk laglo. To Ashokacher ulounk kori, punn 
to bhair aslo dekun ulovpachem dhaddos zaunk nam. 
Torui Gaokarachea prostavak bhair marunk thoddea 
zonnank toyar kelole. 


Thoddea vellan soglle bhair aile. 


“Ami tanche kodden ulovnnim kelim. Tumcho ho 
somp bekaideacho asa oxem tanchem mot asa, ani 
mhaka-i tench dista. Hanvem tumche koddlean fi 
ghetlea mhonntoch tumkam borem tench margdorxon 
korop mhozo kaido. Thoddea vella khatir tumi vhanvun 
gelole ani Bhanudasachem bhut tumcher boslolem. ` 
Tankam ami tumchi poristhiti sanglea. Tanchi ekuch 
magnni asa, Bhanudasacher inquiry bosounk zai. Hea ` 
disanchem luksonn topasle bogor ani tannem hi 
bhorpay dilea bogor te taka bhitor gheunk toyar nant. 
Taka soddun zor tumi bhitor yetat zalear te tumkam 
bhitor gheunk toyar asat.” Gaonkaran sanglem. 


“Ani Bhanudasak ekleakuch soddpacho?” 
Prashantan vicharlem. 

“Tumi bhitor vetat zalear tachi kes hanv gheun 
bostam.” Gaonkaran utor dilem. 


“Ani amcho ddimandd?” Prakashan vicharlem. 


“Ddimandd hea sumanant settle zatolo. Tannim 
amkam novo prostav dila, tacher ami uloum-ya. Prostav 
boro asa ani mandun ghevpa sarko asa. Punn kaim 
tontrik gozali obheas korunk zai mhonn dovorla. Nam 
zalear azuch sohi korunk zatalo.” 


“Amcher kesi ghaleat teo?” Romanan vicharlem. 
“Teo soglleo fattim gheta mhonn sanglam.” 


“Amkam seniority scale ani promoxonam babtint 
ratim uloylole toxem tharaylam nhoi?” Nonin vicharlem. 


“Zannim-zannim proxikxonn ghetlam tankam 
khaxeleponn diun, tanche khatir veglli pay-scale korta 
mhonnlea.” 


“Pondra zonn excess asat mhonntale tanchem 
kitem korunk kelam?” 


“Tanche khatir Ashokan ek bori suchovnni 
komponik kelea.” 


“To kednam gelo suchovnni korunk?” Nonin 
vicharlem. 


“Tumche sarko suvarthi monis nhoi to. Tannem 
aplea onnbhovacho sogllo faido he komponik dila. To 
sodanch mhojea somporkant astalo, tumche vixim 
bhasabhas kortalo. Hanga tumi komponiche ttrok 
addaytat ani komponi bhailean xitpey haddta mhonn 
tannench poilim sodun kaddlem. Hanvench tachi 
suchovnni komponik dili, ani te suchovnnecher te 
bhasabhas kortat, ani taka lagon nokrevelean 
kaddpacho prosn yevcho nam tannim khatri dilea.” Rati 

tachea ghora kodden borich gombhir boska zaloli mhonn 
yer kam’garank kollun ailem. 

“Kosli yevzonn dilea Ashokan?” Cynthian 
vicharlem. 

“Ashok tunch sang tem.” Gaonkaran Ashokak 
mukhar haddlo. 


“Hanvem kompnik suchoylam, komponi kodden 
yedo vhoddlo lugar poddlolo asa. Amche komponi kodde 
thoddeoch gaddio asat. Tanche vorvim te aplo mal 
ddepomni dhaddtat ani khali battleo haddunk-vhorunk 
bhaddean gaddio haddtat. Tea bhaddeachea gaddiam 
bodla komponin noveo gaddio gheuncheo oso mhozo 
prostav asa. Heo noveo gaddio ghetleo mhonntoch 
komponik koxe toren faido zatolo tem sanglem. Ho faido 
korun gheunk tea poddun aslolea lugaracher ek 
gaddianchem workshop ghalun kaim mekanik gheunk 
suchoylam. Amche modle konn proxikxonn gheunk toyar 
asat zalear tankam thoim ghalear kitleach zonnanchi 
vevostha zatoli mhonn dakoylam. Nam zalear novea 
mekanikank gheunk suchoylam. Mhonnche, noveo 
nokreo tovar zaleo. Hanga je kam’gar mhonn kam’ kortat 
tankam thoddeank thoim adari mhonn dovorunk 
suchoylam. Don-ui vattamni komponichoch faido zatolo, 
ani hangasor kam'garancho faido zatolo.” Ashokan apli 
yevzonn vistaran sangli. 


“Xab’bas Ashok.” Swapnilan taka porbim dilim. 
Magir anik kitleach zonnamni taka porbim dilim. 


“Ami azun pagar gheunk nam.” Jeniferan sanglem. 


“Tumi bhitor yetat zalear tannem poixeancho 
bondabost korta mhonn sanglam.” 


“Ami bhitor vochunk toyar asanv.” Teg-chear 

zonnamni sanglem. 


“Bhitor vetolim zalear, Bhanudasak ani Ashokak 
soddun, yer soglleamni bhitor vochunk zai.” 


“Ashokachem kitem zalem? To amcho vangddi nhoi 
mhonn?” Nonin vicharlem. 


“Nam, tachi huxarkay polleun taka komponin novi 
offer dilea. Ti offer tache kodden mhaka poilim 
bhasabhas korunk zai.” Gaonkaran sanglem. 


“Amkam-i kollum-di.” Ankushan sanglem. 


“Zalear aikat. Taka hanga yeun chodd temp zaunk 
nam, punn tache hikmotin tannem komponik zaiteo 
suchovnneo keleat, ani teo chalik lagleat. Chodd korun 
fattlea disamni hanga novim mexinam bosoytale 
tednam vevosthaponan khorench tachi tokhnnay kelea. 
Tache udexim komponik zaitoch faido zala, ani he 
mukhar tache koddlean te zaite mellounk sodtat. 
Tumkam distolo to ek sado monis. Tannem apnna kodde 
fitter-achi trade asun-ui ddraivor mhonn eke komponint 
sirvis keli. Punn ti sirvis kortanam to te komponint 
vell melita tednam fitter--achem kam’ kortalo. Ti komponi 
zorui lhan asli, torui tannem thoim zaitem xikun 
ghetlem ani aplea xikpacho hanga upyog kelo. Hem 
tachem kortub komponik avoddlem. Atam tancho 
Technical manager Shennoy retire zauncho asa. Tacho 
hud’do samballunk tannem taka Asst. Technical Manager 
nempacho nirnnoy ghetla.” Gaonkaran bore khobrecho 
khulaso kelo. 


“Khorench Gaonkar-bab?” Ashokak legit hi khobor 
nasli. 


“Hoi Ashok, he mukhar tum ek Manager mhonn 
he komponint vavurtolo, ani hi komponi atam novea 

vevosthaponachea hatant vechi asa tednam, tuka 
ekdom’ porzollit fuddar asa. Sokaratmok vicharamni 
mukhar veta to porzollta, ani padd ghalpachea 
vicharamni mukhar veta to budd'ta.” 


“Hurrrey....” Kitlech zonn mukhar aile ani 
Ashokak ubarun nachunk lagle. 


“Atam tumche bhitor ek novi somiti ghoddoyat ani 
hea don disam bhitor ddimanddacher soy korunk toyar 
ravat. Atam soglle vochun poilim HR Manager-ak mellat, 
to tumchea pagarachi vevostha kortolo.” Gaonkar 
vochunk gelo. 


“I salute you Sir.” Ashokan Gaonkarak solam’ kelo. 
“Hanv zannam hantum tumcho-i motto hat asa.” 


“Borea mon’xank borea lugaracher dovorlear 
porinnam' boro yeta. Kuslolea udkant legit ek pormollit 
komoll fulta hachi amkam zanniv asa. Hea lokam 
modem tuji suvat nhoi, tuje vichar ani tuje gunn hea 
lokam’ khatir nhoi, tanchi he komponik goroz asa. 
Hench hanvem sid’dh kelam. Huxar mon’xancho surya 
kednanch ostak vochonam, tacho udayuch zata. Oso 
tuzo suryoday zala.” Gaonkaran tachea khandar hat 
ghalo. 


Gaonkarachim utram aikun Ashokachea dolleant 
dukham bhorlim. 


“Ashok, tem Davorlechem Neema melllolem. Kal 
goddboddant sangunk yaduch nam. Tanche 
komponichem union kaluch mhaka join zalam. Tuji khub 
vhoddvik sangtalem. Aplea operesanvank tunvem zaito 
adar kelo oxem zaitem kitem mhonntalem. Toyari asa 
mure tache kodde logn zaunchi?” 


Ashokan ek mond hanso diun man pondak ghali. 

“Tuzo boro vavr chaluch dovor. Devachem tujer 
sodanch besanv astolem. Best of luck.” Gaonkaran taka 
axirvad dilo ani cholunk laglo. 


Tednanch Savio thoim pavlo. Ashokan Saviok zap 
keli ani taka gheun komponichea reception-a vatten 
cholunk laglo. Reception-achea darant ravun Pearl 
Ashokak pollet aslem. Ghoddie Gaonkaran sanglea ti 
promoxonachi khobor tem taka sangunk sodtalem, va 
tache borabor aslolea Saviok polleunk axetalem zalear 
khobor nam. Punn tachem mukhamoll Ashoka itlench 

